

TIGHT BINDING BOOK

**TEXT PROBLEM
WITHIN THE
BOOK ONLY
TEXT FLY WITHIN
THE BOOK ONLY**

UNIVERSAL
LIBRARY

OU_198736

UNIVERSAL
LIBRARY

ಸಂಸಾರಿಗ ಕಂಸ

(ನಾಲ್ಕಂಕಗಳ ನಾಟಕ)

ಶ್ರೀರಂಗ

ರಂಗ-ಮಂಗ ಪ್ರಕಾಶನ,
ಧಾ ರ ನಾ ಡೆ

ಮುದ್ರಕರು :
ವಿ. ಯ. ಜಠಾರ, ಬಿ. ಎಸ್.ಸಿ.,
ಕರ್ನಾಟಕ ಪ್ರಿಂಟಿಂಗ್ ವರ್ಕ್ಸ್,
ಧಾರವಾಡ.

(ನಾಟಕದ ಎಲ್ಲ ಒಡತನ ಕ್ರೀರಂಗರದು.)

ಪ್ರಕಾಶಕರು :
ಎಚ್. ಎಸ್. ಪಾಟೀ
ರಂಗಮಂಗ ಪ್ರಕಾ
ಧಾರವಾಡ.

ಅ ರಿ ಕೆ



ಸದ್ಯದ ನಾಟಕವನ್ನು ಬರೆದದ್ದು ಕೆಲವು ವರ್ಷಗಳ ಮುಂಚಿತವಾಗಿಯೆ. ಒಂದು ದೃಷ್ಟಿಯಿಂದ ಹೇಳುವುದಾದರೆ, ಸಂಸಾರಿಗ ಕಂಸ ಮತ್ತು ಹರಿಜನ್ನಾರ ಎರಡೂ ಏಕಕಾಲಕ್ಕೆ — ಸಮಾಂತರವಾಗಿ — ಬರೆಯಲ್ಪಟ್ಟವು. ಎರಡರಲ್ಲೂ ಒಂದೇ ಸಮಸ್ಯೆ, ನಿರೂಪಿಸಿದ ರೀತಿ ಮಾತ್ರ ಬೇರೆ; ಒಂದೇ ದೃಶ್ಯದ ಇಡೀ ಅಂಕವನ್ನು ಮೊದಲು ಬರೆದು ಈ ನಾಟಕದಲ್ಲಿಯೆ. ಇಷ್ಟು ತಡವಾಗಿ ಪ್ರಕಟವಾದುದೆಂದು ನೋಂದು-ಕೊಳ್ಳುವುದಕ್ಕಿಂತ ಈಗಲಾದರೂ ಪ್ರಕಟವಾಯಿತಲ್ಲ ಎಂದು ಸಮಾಧಾನವನ್ನು ತಂದುಕೊಳ್ಳಬೇಕಾಗಿದೆ.

ಈ ನಾಟಕವನ್ನು ಕೇವಲ ಧಾರವಾಡದಲ್ಲಿ ಮಾತ್ರ ಎರಡು ಸಲ ಪ್ರಯೋಗಿಸಲಾಗಿದೆ. ಮೊದಲ ಸಲ ನಾಟಕ ಯಾರಿಗೂ ತಿಳಿಯಲಿಲ್ಲ ಎಂಬ ತಕರಾರು ಬಂದಿತು; ಎರಡನೆಯ ಸಲ — ನಾಡಹಬ್ಬದ ಉತ್ಸವದಲ್ಲಿ — ನಾಟಕ ಯಾರಿಗೂ ಕೇಳಿಸಲಿಲ್ಲ !

ಕೊನೆಯ ಅಂಕವನ್ನು ಎರಡು ವಿಧವಾಗಿ ಮೂಲದಲ್ಲಿಯೆ ಬರೆದಿದೆ. ಪ್ರಯೋಗಕ್ಕೆ ಯಾವುದು ಅನುಕೂಲವೆನ್ನಿಸುವುದೋ ಅದೊಂದನ್ನೆ ಪ್ರಯೋಗಕಾರರು ಆಯ್ದುಕೊಳ್ಳಬಹುದು.

ಮುದ್ರಣಾಲಯದ ತೊಂದರೆಯ ಹಾವಳಿಯಿದ್ದ ಈಗಿನ ಕಾಲದಲ್ಲಿ ಶ್ರೀ. ಜಠಾರರು ಮುಂದಾಗಿ ಇದನ್ನು ಮುದ್ರಿಸಿದುದಕ್ಕಾಗಿ ನಾವು ಅವರಿಗೆ ಶುಂಬಾ ಋಣಿಯಾಗಿದ್ದೇವೆ.

— ಸ್ತುತಾಶಕರು.

ಶ್ರೀರಂಗರ ಇತರ ಕೃತಿಗಳು



೧.	ಉದರವೈರಾಗ್ಯ*	(ನಾಟಕ)
೨.	ವೈದ್ಯರಾಜ*	,,
೩.	ದರಿದ್ರನಾರಾಯಣ*	,,
೪.	ಪರಮೇಶ್ವರ ಪುಲಕೇಶಿ*	,,
೫.	ಹರಿಜನ್ಪಾರ*	,,
೬.	ನರಕದಲ್ಲಿ ನರಸಿಂಹ*	,,
೭.	ಸಂಧ್ಯಾಕಾಲ	,,
೮.	ಪೂರ್ವರಂಗ	(ಏಕಾಂಕ ಸಂಗ್ರಹ)
೯.	ಕಾಮದಹನ	,,
೧೦.	ಜೀವನರಂಗ	,,
೧೧.	ನಿರಾಹಾರ	,,
೧೨.	ಸ್ವಲ್ಪದ್ರಲ್ಲಿ ಸ್ವಾರಸ್ಯ	(ಹರಟೆಗಳು)
೧೩.	ನಗೆ	(ವಿಮರ್ಶಾ ಪ್ರಬಂಧ)
೧೪.	ಆಹ್ವಾನ	(ಕವನಸಂಗ್ರಹ)
೧೫.	ವಿಶ್ವಾಮಿತ್ರನ ಸೃಷ್ಟಿ*	(ಕಾದಂಬರಿ)
೧೬.	ಕೆಮಾಲ ಪಾಶಾ*	(ಜೀವನಚರಿತ್ರೆ)
೧೭.	ಗೀತಾಗಾಂಭೀರ್ಯ	

* ಈ ಗುರುತಿನ ಪ್ರತಿಗಳು ತೀರಿವೆ.

ಬೇಗನೆ ಪ್ರಕಟವಾಗಲಿವೆ

ಪ್ರಪಂಚ ಪಾಣಿಪತ್ತು	(ನಾಲ್ಕುಂಕಗಳ ನಾಟಕ)
ಜರಾಸಂಧಿ	(ಮೂರುಂಕಗಳ ,,)

ಸಂಸಾರಿಗ-ಕಂಸ

ಮೊದಲನೆಯ ಅಂಕ

(ರಾತ್ರಿ ೮ ಗಂಟೆಯ ಸಮಯ. “ಸಂಸ್ಥಾನಿಕ” ಶೀನಣ್ಣನವರ ಮನೆಯ ಮುಂಬದಿಯು— ಎಂದರೆ, ಬಳಲಿ ಬಡವಾದ ದೇಹಕ್ಕೆ ಬುದ್ಧಿಯಿಂದ ಜಡವಾದ ತಲೆಯಂತೆ ಹಣಕಿಕ್ಕಿ ನಿಂತಿರುವ— ಕೋಣೆ. ಸದ್ಯಕ್ಕೆ ಇದೊಂದು ಕೋಣೆಯೆಂದು ತಿಳಿಯುವಂತಿಲ್ಲ. ಕತ್ತಲೆ ಕವಿದಿದೆ. ಆಗಾಗ್ಗೆ ದೂರಿನಲ್ಲಿ ಹೊಳೆಯುವ ಮಿಂಚಿನ ಬೆಳಕಿನಲ್ಲಿ ಕಿಟಕಿಯೊಂದು ಬಲಬದಿಗೆ ಕಂಡುಬರುವದು. ಕೆಲಹೊತ್ತಿನಲ್ಲಿ ಬಲಬದಿಯಿಂದ ಯಾರೋ ನಡೆದುಬರುತ್ತಿರುವ ಸಪ್ಪಳ. ಕಡ್ಡಿಯೊಂದನ್ನು ಕೊರೆಯುವಾಗ್ಗೆ ಆ ಬೆಳಕಿನಲ್ಲಿ ವ್ಯಕ್ತಿಯ ತರುಣಮುಖವು ಕಾಣುವದು. ಇಷ್ಟರಲ್ಲಿ ಕಡ್ಡಿಯು ಅರುವದು. ತರುಣನು ಕಡ್ಡಿಗಳನ್ನು ಕೊರೆಯುತ್ತ, ಅವು ಅದಂತೆ ಅವುಗಳನ್ನು ತನ್ನಷ್ಟಕ್ಕೆ ಎಣಿಸುತ್ತ ಹೋಗುವನು. “ಐದು.” ಕಿಟಕಿಯು ಫಟ್ಟೆಂದು ಗಾಳಿಯಿಂದ ದೂಡುವದು. ತರುಣನು ಅಬ್ಬರದಿಂದ ಕಡ್ಡಿಯ ಪೆಟ್ಟಿಗೆಯನ್ನು ಅಲ್ಲಿಯೆ ಒಗೆದು ಕಿಟಕಿಯನ್ನು ಬಲವಾಗಿ ಮುಚ್ಚುವನು. ಅರನೆಯ ಕಡ್ಡಿಯಿಂದ ಕಿಟಕಿಯ ಮಗ್ಗಲಿನಲ್ಲಿರುವ ಸಣ್ಣ ಮೇಜಿನ ಮೇಲಿನ ದೀಪವನ್ನು ಹೊತ್ತಿಸುವನು. ಕೂಡಲೆ ಬಲಬದಿಗೆ ಒಳಕ್ಕೆ ಹೋಗುವ ಬಾಗಿಲು, ಈ ಬಾಗಿಲು ಮತ್ತು ಕಿಟಕಿಯ ನಡುವೆ ಒಂದು ಕುರ್ಚಿ, ಅದರ ಹಿಂದೆ ಪುಸ್ತಕಗಳಿಂದ ಮುಚ್ಚಿದ ಇನ್ನೊಂದು ಸಣ್ಣ ಮೇಜು; ದೀಪದ ಎಡಬದಿಗೆ ಒಂದು ಆರಾಮಕುರ್ಚಿ, ಅಲ್ಲಿಂದ ಎಡಬದಿಯಲ್ಲಿಯ ಮನೆಯಿಂದ ಹೊರಕ್ಕೆ ಬೀಳುವ ಬಾಗಿಲಿನ ವರೆಗೆ ಒಂದು ಹಾಸಿಗೆ, ಅದರ ಮೇಲೆ ಕೆಲವು ವೃತ್ತಪತ್ರಗಳು, ಹಿಂದೆ ಗೋಡೆಗೆ ಉದ್ದವಾದೊಂದು ತೆಕ್ಕ; ಹೊರಬಾಗಿಲನ್ನು ತೆರೆದು, ಮುಖಕ್ಕೆ ಸಿಡಿದ ಮಳೆಯಹನಿಗಳನ್ನು ಒರೆಸಿ ಕೊಳ್ಳುತ್ತ ತರುಣನು ಆರಾಮಕುರ್ಚಿಯಲ್ಲಿ ಬಿದ್ದುಕೊಳ್ಳುವದು— ಕಾಣುವುದು. ಗಾಳಿಯ “ಸುಂಯ” ಎಂಬ ಶಬ್ದ. ಅದಕ್ಕೆ ಸೂರಹಿಡಿಯುವವನಂತೆ “ಹುಂ” ಎಂದು ಸಾಲಾಗಿಟ್ಟು ಪುಸ್ತಕಗಳನ್ನು ದಿಟ್ಟಿಸುವನು. ಒಳಗೆ ಯಾರದೊ ಕಾಲಸಪ್ಪಳ.)

ತರುಣ:— (ಕೇಳಿ, ಸಿಟ್ಟಿನಿಂದ) ಗುರುಸಿದ್ಧಾ, ಏ, ಬಾ ಇಲ್ಲಿ.

ಗುರುಸಿದ್ಧ:— (ಒಳಗಿನಿಂದ) ಬಂದಿನರಿ, ರಾಮಣ್ಣರಾಯರ.
(ಬರುವನು).

ತರುಣ:— ರಾತ್ರಿ ಆ ಗಂಟೆಯಾದರೂ ದೀಪ ಹಚ್ಚಬಾರದೇನೋ ?

ಗುರುಸಿದ್ಧ:— (ಉರಿಯುತ್ತಿರುವ ದೀಪವನ್ನು ನೋಡಿ, ಅಶ್ಚರ್ಯದ
ದನಿಯಿಂದ) ಹಚ್ಚೇತಲ್ಲರಿ ದೀಪ !

ರಾಮಣ್ಣ:— (ಅಣಕಿನಿಂದ) ಆ ದೀಪ ನಾನು ಹೊತ್ತಿಸಿದೆ.
ನೀನು ಹಚ್ಚಿದ ದೀಪಕ್ಕೆ ಬೆಳಕೇ ಇರಲಿಲ್ಲ.

ಗುರುಸಿದ್ಧ:— (ಸುತ್ತಲು ನೋಡಿ) ಹಂ. . ಗಾಳಿಗೆ ಆರಿರಬೇಕರಿ.

ರಾಮಣ್ಣ:— (ಕಿರಳಿ) ಗಾಳಿಯ ಪಟದಂತೆ ಮಾತು ಹಾರಿಸ
ಬೇಡ.... ಕಿಟಕಿ ಮುಚ್ಚಲಿಕ್ಕೆ ನಿನ್ನ ಕೈ ಮುರಿದಿದ್ದವೇನು ?

ಗುರುಸಿದ್ಧ:— (ಸಂಶಯದಿಂದ) ಕಿಟಕಿಯೆಲ್ಲ ತೆರದಿಡಬೇಕಂತ
ಹೇಳಿದರೇ ಇದೇ—

ರಾಮಣ್ಣ:— (ಗದ್ದರಿಸಿ) ಯಾರೋ ?

ಗುರುಸಿದ್ಧ:— ಈಗ ಒಂದ ಗಂಟೇದ ಹಿಂದೆ ಕೃಷ್ಣಾತಾಯಿ
ಬಂದರ್ರಿ. ಅವರು ಹೇಳಿದರ್ರಿ.

ರಾಮಣ್ಣ:— (ತಿರಸ್ಕಾರದ ನಗೆಯಿಂದ) ಶುಂಭ! ಕೃಷ್ಣಾತಾಯಿ
ಯವರು ನಿನಗೆ ಹೇಳಲಿಲ್ಲ, ನನಗೆ ಹೇಳಿದರು; ಈ ಕಿಟಕಿ ತೆರೆದಿಡು ಅಂತೆ
ಹೇಳಲಿಲ್ಲ, ಆ ಒಳಗೆ ಬಾಣಂತಿಯ ಕೋಣೆಯ ವಿಷಯ ಹೇಳಿದರು.

ಗುರುಸಿದ್ಧ:— ನನಗೂ ಹಾಗೇ ಅನಿಸಿತರಿ ಮೊದಲು. ನಿಂತ
ಯಿಚಾರಮಾಡತೀನಿ, “ ಭೇ, ಹುಚ್ಚಾ, ಬಾಣಂತಿ— ಹಸಿತಾಯಿ— ಅಲ್ಲಿ
ಗಾಳಿಬಿಟ್ಟು ಮಾಡೋದೇನೋ ಮಳ್ಳಾ ” ಅಂತ ನನ್ನ ನಾನೇ ನಕ್ಕು ಈ
ಕಿಟಕಿ ತೆರೆದಬಿಟ್ಟೆ.

ರಾಮಣ್ಣ:— ಮಾಡುವದಂತೂ ಗೊತ್ತಿಲ್ಲ, ಗೊತ್ತಿಲ್ಲದ್ದನ್ನ
ಮಾತಾಡುವೆ.

ಗುರುಸಿದ್ಧ:— (ನೊಂದುಕೊಂಡು) ನನಗೆ ಗೊತ್ತಿರಲಿಲ್ಲ ಬಿಡರಿ,
ರಾಮಣ್ಣರಾಯರ.

ರಾಮಣ್ಣ :— (ವೃತ್ತಪತ್ರವನ್ನು ತೆಗೆದುಕೊಳ್ಳುತ್ತ) ನನಗೆ ರಾಮಣ್ಣ ಎಂದಾದರೂ ಕರೆ, ರಾಮರಾಯ ಎಂದಾದರೂ ಕರೆ. ರಾಮಣ್ಣರಾಯ ಎಂದರೇನೊ ?

ಗುರುಸಿದ್ಧ :— ಅದೂ ಈ ಕಿಟಕಿಯ ಮಾತಿನ ಹಾಗೆ ಗೊಂದಲ ಆಗೇತರಿ.... ಕಿಟಕಿ ಮುಚ್ಚಲೇನರಿ ?

ರಾಮಣ್ಣ :— ಇನ್ನೊಮ್ಮೆಗೆ ಮೊದಲು ಕಿಟಕಿ ಮುಚ್ಚು, ಆ ಮೇಲೆ ದೀಪಹಚ್ಚು.... ಇರಲಿ.

ಗುರುಸಿದ್ಧ :— ಎಲ್ಲಿಯದ ಬಂದೈತಿಯೊ ಈ ಮಸಕಬುದ್ಧಿ ನನಗ. (ಹೋಗಿ ತಿರುಗಿ ಬಂದು) ಅಕ! ಅತ್ತೆಯವರು ಒಳಗೆ ಕರದಾರ ನಿಮ್ಮನ್ನು.

(ರಾಮಣ್ಣನು ಅವನನ್ನು ದಿಟ್ಟಿಸಿ ತಲೆತೂಗುವನು. ಗುರುಸಿದ್ಧನು ಹೋಗುವನು. ರಾಮಣ್ಣ ಹಾಗೆಯೇ ವಿಚಾರಮಾಡುತ್ತ ಬಂದೊಂದಾಗಿ ಮೇಜಿನ ಮೇಲೆ ಬಿದ್ದ ಕಡ್ಡಿಗಳನ್ನು ಎಣಿಸುತ್ತ ಕುಳಿತುಕೊಳ್ಳುವನು. ಒಳಗಿನಿಂದ ಕೃಷ್ಣಾ ತಾಯಿಯು ಬರುವಳು. ಉಟ್ಟಿದ್ದು ಬಿಳಿದಾದ ಸೀರೆ. ಕಣ್ಣಿಗೆ ಕನ್ನಡಕ. ಹಣೆಗೆ ಕುಂಕುಮ ಬೊಟ್ಟು. ವಯಸ್ಸು ಸುಮಾರು ೨೦).

ರಾಮಣ್ಣ :— (ಅವಳನ್ನು ನೋಡಿ ಲಗೆಬಗೆಯಿಂದ ಎದ್ದು) ಬಂದೆ, ಬಂದೆ—ಏನಾದರೂ ಬೇಕಾಗಿತ್ತೇನೊ !

ಕೃಷ್ಣಾ :— (ನಗೆಯಿಂದ) ಏನೂ, ಏನೂ ಇಲ್ಲ; ಹೆದರುವ ಕಾರಣವೂ ಇಲ್ಲ.

ರಾಮಣ್ಣ :— ಹೆದರಿಕೆ ಅಲ್ಲ.. ಅತ್ತೆ ಕರೆದಳಂತೆ.... ಹೇಗಿದೆ ತಂಗಿಗೆ ?

ಕೃಷ್ಣಾ :— ಬಂದು ನೋಡಬಹುದಾಗಿತ್ತು.... ಈ ಹೊತ್ತು ಮುಂಜಾವಿನಿಂದ ಕಾಲನ್ನೆ ಇಟ್ಟೆಲ್ಲವಂತೆ ನೀವು ಆ ಕೋಣೆಯಲ್ಲಿ.

ರಾಮಣ್ಣ :— (ವಿಚಾರಿಸುತ್ತ) ಆದರೂ ನನ್ನ ಮನಸ್ಸನ್ನು ಅಲ್ಲಿಯೆ ಇಟ್ಟಿರುವೆ. ನನಗೆ ಧೈರ್ಯವಿಲ್ಲ. ನಗೆಯಿಂದ ಬೆಳಗುತ್ತಿರುವ ನನ್ನ ತಂಗಿಯ ಮುಖವು ಕರಾಳವಾಗಿ ಕಪ್ಪಾದುದನ್ನು ನೋಡುವ ಧೈರ್ಯವಿಲ್ಲ ನನಗೆ.. (ಮುಂದೆ ನಡೆದು) ಸಂತೋಷದಿಂದ ಸುಸ್ವರವಾಗಿ ಹಾಡಿ ತಣಿಯುತ್ತಿರುವ ಅವಳ ಕೋಮಲಕಂಠವು ಹಲಬಿ ಹಲಬಿ ಯಾತನೆಗಳಿಂದ

ದಣಿಯುತ್ತಿರುವದನ್ನು ನೋಡುವ ಧೈರ್ಯವಿಲ್ಲ.... ಜೀವಕಳೆಯಿಂದ ತುಂಬಿತುಳುಕುತ್ತಿದ್ದ ನನ್ನ ತಂಗಿಯನ್ನು ನೋಡಬೇಕೆಂದರೆ ಜೀವವಿಲ್ಲದ....

ಕೃಷ್ಣಾ :— ಸಾಕು. ಅವರ ಜೀವಕ್ಕೆ ಅಂತಹದೇನು ಅಪಾಯ ಬಂದಿದೆ ಈಗ್ಗೆ ?.... ದೇಹ ಅಶಕ್ತವಾಗಿದೆ.... (ಒಂದು ಕುರ್ಚಿಯಲ್ಲಿ ಕುಳಿತು) ನಿಮ್ಮ ಬೀಗರಿಗೆ ಪತ್ರ ಕಳುಹಿಸಲು ಹೇಳಿದರಂತೆ ನಿಮ್ಮ ಅತ್ತೆಯವರು. ಕಳುಹಿಸಿರುವದೇನೋ ಎಂದು ಕೇಳುವವರಿದ್ದರು.

ರಾಮಣ್ಣ :— (ತಿರುಗಾಡುತ್ತ ತಿರಸ್ಕಾರದಿಂದ) ಬೀಗನಿಗೆ ಪತ್ರ ! ಅವನ ಬುದ್ಧಿಗೆ ಬೀಗ ಹಾಕಿದೆ.

ಕೃಷ್ಣಾ :— ಹಾಗಲ್ಲ. ನಾನೇ ಹೇಳಿದ್ದೆ. ಬೇಕಾದ ವಸ್ತು ಕಣ್ಣಿಗೆ ಬಿದ್ದರೆ ಒಮ್ಮೊಮ್ಮೆ ತಪ್ಪಿದ ಸ್ಮೃತಿ ತಿರುಗಿ ಬರುವದು. ಅದಕ್ಕಾಗಿ—

ರಾಮಣ್ಣ :— (ಕಣಕರದಿಂದ) ಆದರೆ ನಮ್ಮ ತಂಗಿಗೆ ಅವನು ಬೇಕಾದ ವಸ್ತು ಅಲ್ಲ. (ಹುಂ. ಎಂದು ಮುಂದೆ ಏನನ್ನೂ ಹೇಳಬೇಕೆಂದು ತಡೆಯುವನು.)

ಕೃಷ್ಣಾ :— (ನಕ್ಕು) ಯಾಕೆ ? ಮತ್ತೆ ಬೀಗತನದ ತಂಟೆ ಹೂಡಿರುವರೇನು ?

ರಾಮಣ್ಣ :— (ತಿರುಗಿನಿಂತು) ಬೀಗತನ ಹೂಡಿದ್ದೆ ಜೀವಕ್ಕೆ ತಂಟೆಯಾಗಿದೆ ಇಂತಹರ ಸಹವಾಸದಲ್ಲಿ.. ಹುಂ.. ಮನೆಯ ಮಾತು. ಹೊರಗೆ ಹೇಳಬಾರದೆಂದರೆ, ಇನ್ನು ಮುಚ್ಚಿಡುವ ಹಾಗೂ ಇಲ್ಲ.

ಕೃಷ್ಣಾ :— (ಸಂಶಯದಿಂದ) ಮನೆಯ ಮಾತು ? ನನಗೆ ಗೊತ್ತಿರಲಿಲ್ಲ... ನಾನು ಸಹಜ ಕೇಳಿದೆ.

ರಾಮಣ್ಣ :— (ವಿಚಾರಿಸುತ್ತ) ಇನ್ನೇನು ಮುಚ್ಚಿಡುವ ಮಾತಲ್ಲ.... ನಮಗೆ ಕಳುಹಿಸಿದ ಪತ್ರವನ್ನು ಇಷ್ಟರಲ್ಲಿ ಎಲ್ಲರಿಗೂ ಕಳುಹಿಸಿರಬಹುದು ಅವನು....

ಕೃಷ್ಣಾ :— (ಸಂಶಯದಿಂದ) ಎಲ್ಲರಿಗೂ ಕಳುಹಿಸುವ ಪತ್ರ ?

ರಾಮಣ್ಣ :— (ತಡೆದ ಸಿಟ್ಟಿನಿಂದ ತಲೆತೂಗಿ) ಅವನ ಎರಡನೆಯ ಮದುವೆಯ ಪತ್ರ !

ಕೃಷ್ಣಾ :— (ಚಕಿತಳಾಗಿ) ಏನು ?

ರಾಮಣ್ಣ :— (ನಿಂತು) ಮತ್ತೇನು ? ಎರಡನೆಯ ಮದುವೆ. ಮೊದಲಿನ ಹೆಂಡತಿಯಿಂದ ಸುಖವಿಲ್ಲವಂತೆ ! ಸಂಸಾರಕ್ಕೆ ಅನಾನುಕೂಲತೆಯಾಗಿದೆಯಂತೆ ! ವರ್ಷಕ್ಕೊಮ್ಮೆ ಮಗುವಿನ ತಾಯಿಯಾಗುವ ಸೊಸೆಯಿಂದ ಮನೆಗೆ ಏನು ಅನುಕೂಲ ಎಂದು ಅವನ ಮಾತೃದೇವತೆಯ ಆಶೀರ್ವಾದವಂತೆ !.... ಮುಂಜಾವಿನಿಂದ ನನ್ನ ತಲೆ ತುಂಬಿದೆ. ಯಾರಿಗೂ ಹೇಳಿಲ್ಲ ಇದುವರೆಗೆ.. ಈ ಯಾತನೆಯಿಂದ ಪಾರಾಗುವದಕ್ಕೆ ಒಮ್ಮೊಮ್ಮೆ ನಮ್ಮ ತಂಗಿಯು ಸತ್ತುಹೋಗಬಾರದೆ ಎಂದು—

ಕೃಷ್ಣಾ :— (ನಡುವೆಯೆ) ಸಾಕು ! ಯಾರ ತಪ್ಪಿಗೆ ಯಾರು ಸಾಯುವದು ?

ರಾಮಣ್ಣ :— (ಕಿಚ್ಚಿನ ನಗೆಯಿಂದ) ನಾನೂ ಅದನ್ನೇ ಕೇಳುವೆ. ತಪ್ಪು ಯಾರದು ? ವರ್ಷಕ್ಕೊಂದು ಮಗು ಎಂದರೆ ತೊಂದರೆ ಎಂದು ಬೀಗನು ನನ್ನ ತಂಗಿಯನ್ನು ಬಿಡುವನು. ಬೆಳೆಸುವ ಶಕ್ತಿ ಇಲ್ಲದವರಿಗೆ ಮಕ್ಕಳೇ ಬೇಡವೆಂಬ ತತ್ವದ ಹಟವನ್ನು ನಾನು ಹೇಳುತ್ತಿರುವೆ. ತಪ್ಪು ಯಾರದು ? ಮಕ್ಕಳೇ ಆಗಲಿಲ್ಲವೆಂದು ನನ್ನ ಸೋದರತ್ತೆಯ ಗಂಡನು ಅವಳನ್ನು ಬಿಟ್ಟುಕೊಟ್ಟನು.. ತಪ್ಪು ಯಾರದು ? ಕೇಳಿದಾಗೊಮ್ಮೆ ಅದಕ್ಕೆ ಉತ್ತರಕೊಡುವ ಧೈರ್ಯವಿಲ್ಲದ್ದಕ್ಕೆ ನನ್ನಲ್ಲಿ ನಾನೇ ಕೋಪಿಸಿಕೊಳ್ಳುವೆ.... ಒಳಗೆ ಹೋಗಿ ನನ್ನ ತಂಗಿಯ ಮುಖವನ್ನು ಹೇಗೆ ನೋಡಲಿ ? ಅನಂತಯಾತನೆಗಳನ್ನು ಭೋಗಿಸುವ ನನ್ನ ತಂಗಿಯ ಪ್ರೇತಪ್ರಾಯವಾದ ಮುಖವು “ ತಪ್ಪು ಯಾರದು ” ಎಂದು ಕೇಳಿದರೆ ಏನು ಹೇಳಲಿ ? ಅವಳಿಗೆ ಸ್ಮೃತಿಯಿಲ್ಲ.. ಇಲ್ಲವಾದರೆ ನನ್ನ “ ನನ್ನ ಮದುವೆ ಮಾಡುವಾಗ್ಗೆ ನೀನು ಉತ್ಸವದಿಂದಿದ್ದೆ. ಅದು ನನ್ನ ಸ್ಮರಣೆಯಲ್ಲಿದೆ ” ಎಂದು ಕೇಳಿದರೆ ಏನು ಹೇಳುತ್ತಿದ್ದೆ ? ಅವಳ ಸ್ಮೃತಿ ತಪ್ಪಿದೆ. ಹುಂ.. ಅದೂ ಒಂದು ಸಮಾಧಾನವೆ.. ಸ್ಮೃತಿ ಬಂದ ಮೇಲೆ ನಮ್ಮೆಲ್ಲರ ಕ್ರೂರತನವೆ ಮೂರ್ತಿ ತಾಳಿದಂತಿದ್ದ ಆ ವಿಕಾರಸ್ವರೂಪದ ಕೂಸನ್ನು ನೋಡಿದಳೆಂದರೆ—

ಕೃಷ್ಣಾ :— (ಮಾತು ತಪ್ಪಿಸುವ ಹಂಚಿಕೆಯಿಂದ) ಆ ಕೂಸು ಹೋಗಿ ತಾಯಿ ಬದುಕಲಿ. ಎಲ್ಲರಿಗೂ ಅನಂದ.

ರಾಮಣ್ಣ :— ಹಾಗಿದ್ದರೆ ಆ ಕೂಸೇ ಬದುಕುವದು. ತಾಯಿ ಮಾತ್ರ—

ಕೃಷ್ಣಾ :— (ತಡೆದು) ಸಾಕು. ಒಬ್ಬರೇ ಕುಳಿತು ಸುಮ್ಮಸುಮ್ಮನೆ ಕೆಟ್ಟವಿಚಾರ ತಂದುಕೊಂಡು ಯಾಕೆ ಕಷ್ಟಬಡುವಿರಿ ?.... ನೀವೂ ನಿಮ್ಮ ತಂದೆಯ ಕೂಡ ಸಭೆಗೆ ಹೋಗಬೇಕಾಗಿತ್ತು.

ರಾಮಣ್ಣ :— (ತಿರಸ್ಕಾರದಿಂದ) ಸಭೆಗೆ ಹೋದರೇನು ? ಅಲ್ಲಿ ನನ್ನ ತಂದೆಯೇ ಮಾತನಾಡುವರು. ವಿಷಯ — “ ಸಂತಾನಸಂಯಮ ; ” ಮನೆಯಲ್ಲಿ ವಿಚಾರಸಂಯಮ (ತಿರುಗಾಡುತ್ತ) ಛೇ, ನನಗಂತೂ ಬೇಜಾರಾಗಿದೆ.. (ಒಮ್ಮೆಲೆ ನಿಂತು ಸಮಾಧಾನದಿಂದ) ಸರಿಯಾದ ವಿಚಾರವೊಂದು ಈ ಹೊತ್ತು ತೋಚಿತು. ಒಬ್ಬನೆ ನಿಂತುಕೊಂಡು ಸೂರ್ಯನು ಮುಳುಗುವದನ್ನು ನೋಡುತ್ತಿದ್ದೆ. ಪೂರ್ವದ ಮೂಲೆಯಿಂದ ಮೋಡಗಳು ಒಂದೊಂದಾಗಿ ತಲೆಯೆತ್ತುತ್ತಿವೆ.. “ ಪೂರ್ವವಯಸ್ಸು ಎಂದರೆ ಪೂರ್ವದಿಕ್ಕು; ಅಗ್ಗೆ ಸೂರ್ಯನಂತಹ ಶಕ್ತಿಯನ್ನು ಮೂಡಿಸಬೇಕು ” ಎಂದು ಆಡಂಬರದಿಂದ ಯುವಕರ ಸಭೆಯಲ್ಲಿ ನಾನು ಹರಟೆ ಕೊಚ್ಚುತ್ತಿರುವದು ಸ್ಮರಣೆಗೆ ಬಂದಿತು.. ಆದರೆ ಒಂದರ ಮೇಲೊಂದು ಮೋಡಗಳು ದೂಡುತ್ತಿರುವ ಈ ಸಂಜೆಯಲ್ಲಿಯ ಪೂರ್ವದಿಕ್ಕು ನಾನು ಎಂದು ತೋಚಿತು ನನಗೆ.... ಎದುರು ಪಶ್ಚಿಮದಲ್ಲಿ ಕಾಣುವ ಸೂರ್ಯನೆಂದರೆ ನಮ್ಮಲ್ಲಿಯ ಹೆಂಗಸು ಎಂದು ತೋಚಿತು ನನಗೆ. ಮೂಡುವಾಗ ಕೆಂಪು, ಮುಳುಗುವಾಗ ಕೆಂಪು ಸೂರ್ಯ. ಹುಡುಗೆಯಾಗಿ ಹುಟ್ಟುವಾಗ ಮುದ್ದು ಮುಖ, ತಾಯಿಯಾಗಿ ಸಾಯುವಾಗ ಮಮತೆಯ ಮುಖ. ಎಲ್ಲರೂ ನೋಡುವರು, ಎಲ್ಲರಿಗೂ ಆನಂದ. ಸೂರ್ಯನಂತೆ ದಿನಾಲು ಹುಟ್ಟಿನಿಂದ ಸಾಯುವವರೆಗೆ ದುಡಿಯುವದು, ದುಡಿಯುವದು ! ದುಡಿದ ದಣಿವಿನಿಂದ ಕಾಯ್ತು ಹೆಂಗಸನ್ನು ಮಧ್ಯಾಹ್ನದ ಸೂರ್ಯನಂತೆ ಯಾರೂ ನೋಡುವದಿಲ್ಲ.. ಅದೋ.. ನನಗೆ ಹುಚ್ಚನೆನ್ನ ಬೇಡಿ.. ಈ ಹೊತ್ತು ಸೂರ್ಯನು ಮುಳುಗುವಾಗ ಮೋಡಗಳಿಂದ ಕವು ಕತ್ತಲೆಯಾದ ಪೂರ್ವದಿಕ್ಕನ್ನು ನೋಡಿ ಹೆಂಗಸು ಸಾಯುವಾಗ ತತ್ಪದ ಕತ್ತಲೆಯಿಂದ ತುಂಬಿದ ತವರುಮನೆ ಎಂದು—

ಕೃಷ್ಣಾ:— (ಗಟ್ಟಿಯಾಗಿ ನಕ್ಕು) ನೀವು ಬರೆದ ಗ್ರಂಥಗಳನ್ನೆಲ್ಲ ಓದಿರುವೆ. . ಈಗ್ಗೆ ಮಾತ್ರ ಹಣ್ಣನ್ನು ಗಿಡದಲ್ಲಿಯೇ ನೋಡಿದೆ.

ರಾಮಣ್ಣ:— (ಅಸಮಾಧಾನವಿಂಪ) ಅಹುದು. . ನನ್ನ ಆಯುಷ್ಯದಲ್ಲಿ ಅದೊಂದು ಪ್ರಮಾದವಾಗಿದೆ ಗ್ರಂಥಗಳನ್ನು ಬರೆದೆ. ಅದಕ್ಕಾಗಿ ನಾನು ಹೇಳುವದರಲ್ಲಿ ಯಾರದೂ ವಿಶ್ವಾಸವಿಲ್ಲ.

ಕೃಷ್ಣಾ:— (ಏಳುತ್ತ) ನಾನು ಹಾಗೆ ಹೇಳಲಿಲ್ಲ ಕಲ್ಪನಾ ಬೆಳೆಸಿ ಕಷ್ಟಬಡುವದು ಯಾಕೆ ?.... (ಎದ್ದು) ಮಳೆ ನಿಂತಿದೆಯೋ ಇಲ್ಲವೋ? ಇಂತಹ ಹವೆಯೊಳಗೆ ಒಬ್ಬನೇ ಕುಳಿತುಕೊಂಡರೆ ಕೆಟ್ಟ ವಿಚಾರಗಳೆ ತುಂಬುವವು ತಲೆಯಲ್ಲಿ . . ಮನೆಗೆ ಹೋಗಿ ಔಷಧ ಕಳುಹಿಸುವ ವ್ಯವಸ್ಥೆ ಮಾಡುವೆ. ಸದ್ಯಕ್ಕೆ ನೀವು ಯಾವ ವಿಚಾರವನ್ನು ಮಾಡಬೇಡಿರಿ ತಾಯಿ-ಮಗು ಇಬ್ಬರ ಜೀವಕ್ಕೂ ಅಪಾಯದ ಹೆದರಿಕೆ ಇಲ್ಲ.

ರಾಮಣ್ಣ:— (ಕೈಚಲ್ಲಿ) ಮಗು ಯಾರಿಗೆ ಬೇಕಾಗಿದೆ ?

ಕೃಷ್ಣಾ:— (ಮುಂಪೆ ಬಂದು) ಕಷ್ಟದಿಂದ ಕಂಗಾಲಾದ ತಾಯಿಗೆ ಬೇಕಾಗಿದೆ. . ಇದನ್ನೇ ಹೇಳಿ ಹೋಗಬೇಕು ಎಂದಿದ್ದೆ.... ಪ್ರಾಮಾಣಿಕ ತನದಿಂದ ದುಡಿದು ಬರೆದ ನಿಮ್ಮ ಗ್ರಂಥ ಜನರಿಗೆ ಬೇಕಾಗಿಲ್ಲ— ಅದರೂ ನಿಮಗೆ ಬೇಕೆ ಅಲ್ಲವೆ ? . . ಸದ್ಯಕ್ಕೆ ಮಗುವಿನ ವಿಷಯ ಯಾವ ಮಾತೂ ಬೇಡ. ದುಡಿದು ದುಡ್ಡುಗಳಿಸುವ ತಂದೆಗೆ, ಅಳಿ ನಂಜಿ ದುಡಿಸಿಕೊಳ್ಳುವ ಸಂಸಾರಿಗರಿಗೆ ಬೇಕಾಗಲಿಕ್ಕಿಲ್ಲ ಮಕ್ಕಳು ಒಂದುವೇಳೆ. ಅದರೆ ದುಡಿದು ದುಡಿದು ಮನೆಯಲ್ಲಿ ಕೊಳೆಯುವ ಹೆಂಗಸಿಗೆ ಮಕ್ಕಳೇ ಆಟದ ವಸ್ತು.... ಏನೆ ಇರಲಿ, ಸದ್ಯಕ್ಕೆ ಈ ಮನೆ ನೋಡಿಕೊಳ್ಳುವವರು ನಿಮ್ಮ ಸೋದರತ್ತೆ . ಅವರ ಮನಸ್ಸನ್ನು ನೋಯಿಸಬೇಡಿರಿ. ಮನೆಯಲ್ಲಿ ಮಗು ಹುಟ್ಟಿದೆ ಎಂದು ಅವರಿಗೊಂದು ಉತ್ಸವವಾಗಿದೆ.

ರಾಮಣ್ಣ:— (ಹತಾಶನಂತೆ) ಆಗಲಿ, ಆಗಲಿ, ನನ್ನದೇನು ಸಂಬಂಧ ? ಈ ಮನೆಗೆ ನನ್ನ ತಂದೆ ಹಿರಿಯರು.

ಕೃಷ್ಣಾ:— (ಮೆಲುದನಿಯಲ್ಲಿ) ಅವರು ಹಿರಿಯರೆಂಬುದೆ ನನ್ನ ಹೆದರಿಕೆ. ಹಿರಿತನದಿಂದ ಮನೆಯಲ್ಲಿಯೇ “ ಸಂತಾನಸಂಯಮ ” ದ

ವ್ಯಾಖ್ಯಾನ ಕೊಟ್ಟರು. ಸದ್ಯಕ್ಕೆ ಅದು ಬೇಡ ಎಂದು ಹೇಳಿದೆ..
(ಮುಂದೆನಡೆದು) ಇದು ಒಂದು ಔಷಧ . . ನಿಮ್ಮ ತಂಗಿಯ ಜೀವಕ್ಕೆ
ಔಷಧ.

ರಾಮಣ್ಣ:— (ಕನಿಕರದಿಂದ) ನನಗೆ ಗೊತ್ತಿದೆ. ಮಾಡಬಾರದ
ಕೆಲಸವನ್ನೆಲ್ಲ ನಮ್ಮ ಕಡೆಯಿಂದ ಮಾಡಿಸುವದಕ್ಕೆ ನಮ್ಮ ತಂಗಿಯ
ನೆವ . . ನಿಮಗೆ ದೋಷ ಕೊಡುವದಿಲ್ಲ.. ನನ್ನ ಮಾತು ಹೇಳಿದೆ.. ನನಗೆ
ಸದ್ಯಕ್ಕೆ ತಂಗಿಯ ಜೀವ ಉಳಿಯಬೇಕಾಗಿದೆ. ಅದಕ್ಕಾಗಿ ಸಭೆಯನ್ನು
ಬಿಟ್ಟು, ತತ್ತ್ವ ಬಿಟ್ಟು, ತಲೆಹಿಡಿದುಕೊಂಡು ಮನೆಯಲ್ಲಿ ಕುಳಿತುಕೊಂಡೆ.
ನನಗೆ ಗೊತ್ತಿದೆ ಇದೊಂದು ಹೇಡಿತನ ಎಂದು.

ಕೃಷ್ಣಾ:— ಮತ್ತೆ ಕಲ್ಪನೆ.

ರಾಮಣ್ಣ:— ಅಲ್ಲ, ಕಲ್ಪನೆಯಲ್ಲ. ನನ್ನ ತತ್ತ್ವಕ್ಕಾಗಿ ನಾನು
ಸಭೆಗೆ ಹೋಗಬೇಕಾಗಿತ್ತು. ಅದರೆ ಹೊಟ್ಟೆಯಲ್ಲಿ ಸಿಟ್ಟನ್ನಿಟ್ಟು ಬಾಯಿ
ಯಿಂದ ನಗುವ ಧೈರ್ಯವಿಲ್ಲ ನನಗೆ. ನಮ್ಮ ತಂದೆಗೆ ಅನುಭವ ಹೆಚ್ಚು,
ಅದ್ದರಿಂದ ಸಮಾಧಾನ ಸುಲಭ.

ಕೃಷ್ಣಾ:— (ಎಡಬಾಗಿಲಿನ ಹತ್ತಿರ ನಿಂತು) ಮಲಗುವಾಗ ತಣ್ಣೀರು
ಸ್ನಾನಮಾಡಿರಿ.. ಇದೂ ಒಂದು ಔಷಧ. (ಹೊರಡುವಳು.)

ರಾಮಣ್ಣ:— ಗುರುಸಿದ್ಧಾ. (ಅಳು ಬರುವನು.) ಒಂದು ಲಾಂದರು
ತೆಗೆದುಕೊಂಡು ಇವರನ್ನು ಮನೆಗೆ ಮುಟ್ಟಿಸು. (ಅಳು ಒಳಗೆ ಹೋಗುವನು).
ಹುಂ. ಈ ಹೊತ್ತು ಬೇನೆಯಲ್ಲಿ ಹೊಸ ತೊಡಕು ಸೇರಿಲ್ಲವಷ್ಟೆ ? ನಾನಿನ್ನೂ
ನೋಡಿಲ್ಲ.

ಕೃಷ್ಣಾ:— ತೊಡಕು ಎಂದು ಹೇಳುವಂತಿಲ್ಲ. ಸ್ತೃತಿಯ ಭ್ರಂಶ
ಮಾತ್ರ ಇರಬಹುದು.. ಮಂಜಾವಿನಿಂದ ಒಂದೇಸವನೆ ಒಂದರಿಂದ ಐದರ
ವರೆಗೆ ಅಂಕಿಗಳನ್ನು ಮತ್ತೆ ಮತ್ತೆ ಎಣಿಸುತ್ತ ಕುಳಿತಿರುವರು.

ರಾಮಣ್ಣ:— (ನಕ್ಕು) ಅದು ನಮ್ಮ ಮನೆತನದಲ್ಲಿ ನಡೆದು
ಬಂದಂತೆ ಕಾಣುವದು. ಇದೋ.... ನಾನೂ ಈ ಐದು ಕಡ್ಡಿಗಳನ್ನು
ಮತ್ತೆ ಮತ್ತೆ ಎಣಿಸುತ್ತಿದ್ದೆ ನೀವು ಬರುವದಕ್ಕೆ ಮುಂಚಿತ.

ಕೃಷ್ಣಾ:— ಅದಕಾಗಿಯೆ ನಿಮಗೂ ಔಷಧ ಹೇಳಿದೆ.

(ಒಂಪು ಕಯ್ಯಲ್ಲಿ ಬಡಿಗೆ ಇನ್ನೊಂದು ಕಯ್ಯಲ್ಲಿ ಲಾಂದರ ಹಿಡಿದು ಅಳು ಬರುವನು.)

ರಾಮಣ್ಣ:— (ಅವನನ್ನು ನೋಡಿ) ಶುಂಭ! ಬಡಿಗೆ ಯಾತಕ್ಕೆ? ಕೊಡೆ ತೆಗೆದುಕೊಂಡು ಬಾ.

ಗುರುಸಿದ್ಧ:— ಮಳೆ ಇಲ್ಲರಿ ಈಗ. ಕೆಳಗ ತುಂಬಿ ನೀರು ಹರೀತ್ಯೈತಿ. ಮತ್ತೆ ಕಾಲತಪ್ಪಿ—

ರಾಮಣ್ಣ:— ಹುಂ— ಇರಲಿ ನಡೆ.

ಗುರುಸಿದ್ಧ:— (ಬಾಗಿಲು ತೆರೆಯುತ್ತ) ಹೌದಲ್ಲೊ ಹೇಳರಿ. ರಸ್ತೆ ತಪ್ಪಿ ಗಟಾರದೊಳಗ—

ರಾಮಣ್ಣ:— (ಕರಳಿ) ಇರಲಿ ಹೋಗೊ.

ಕೃಷ್ಣಾ:— ಮತ್ತೆ ಮುಂಜಾವಿನಲ್ಲಿ ಬಂದು ಹೋಗುವೆ. (ಹೋಗುವಳು).

ಗುರುಸಿದ್ಧ:— ಮತ್ತೆ ಹೆಣ್ಣುಮಕ್ಕಳ ಕೆಲಸ, ಅದಕ್ಕ—

ರಾಮಣ್ಣ:— (ಗದ್ದರಿಸಿ) ಹೋಗೊ ಬಾಗಿಲು ಮುಚ್ಚಿಕೊಂಡು.

(ಬಾಗಿಲುಮುಚ್ಚಿಕೊಂಡು ಅಳು ಹೋದಮೇಲೆ ಮತ್ತೆ ಅರಾಮಕುರ್ಚಿಯಲ್ಲಿ ಕುಳಿತುಕೊಳ್ಳುವನು. ಮತ್ತೆ ಕಡ್ಡಿಗಳನ್ನು ಎಣಿಸುವನು. ಒಮ್ಮೆಲೆ ಲಕ್ಷ್ಮಕ್ಕಬಂದು ಮುಗುಳುನಗೆಯಿಂದ ತಡೆಯುವನು. ಸುಂದರಮ್ಮನು ಬರುವಳು.)

ಸುಂದರಮ್ಮ:— ಗುರುಸಿದ್ಧ ಎಲ್ಲಿ ಹೋದನೊ ಲಾಂದರು ತೆಗೆದುಕೊಂಡು?

ರಾಮಣ್ಣ:— ಬರುವ ಈಗ ಕೃಷ್ಣಾ ತಾಯಿಯನ್ನು ಮನೆಮುಟ್ಟಿಸಿ.

ಸುಂದರಮ್ಮ:— ಅಯ್ಯ! ಮರೆತೇ ಬಿಟ್ಟೆ ನೋಡು, ಮುಂಜಾನೆಯಿಂದ ಕೂಸಿಗೆ ಕೆಮ್ಮು ಬಂದಿದೆ. “ಸುಂದರಮ್ಮಾ, ನಿಮ್ಮ ಮರಿವಿಗೆ ಒಂದು ಔಷಧ ಬೇಕು” ಅಂತ ನಕ್ಕಳು ಆ ಪ್ರಾಣಿ. “ಮುದುಕಿ ಆದೆ, ನನಗೆ ಯಾಕೆ ಔಷಧ, ಕೃಷ್ಣಾ ತಾಯಿ” ಅಂತ ಹೇಳಿದೆ. ಅದೆಲ್ಲ ನೆನಪು

ಇದೆ. ಕೂಸಿಗೆ ಔಷಧ ಹೇಳುವದೇ ಮರೆತು ಬಿಟ್ಟಿತು.... ಹೇಳಿಯಾದರೂ ಕಳಿಸುವೆ ಏನೋ ?

ರಾಮಣ್ಣ :— ನಾಳೆ ಬರುವಳಲ್ಲ ಮತ್ತೆ. ಕೂಸಿನದೇನು ಅಂತಹ ಹೆದರಿಕೆ ? ಮೊದಲು ತಾಯಿಯ ಜೀವ ಕಾಯುವದು ದೊಡ್ಡಮಾತು.

ಸುಂದರಮ್ಮ :— (ನೊಂದುಕೊಂಡು) ಇದೇನೋ ? “ಸುಂದರಮ್ಮಾ, ಸದ್ದೇಕ ನೀವೇ ಕೂಸಿನ ತಾಯಿ” ಅಂತ ಕೃಷ್ಣತಾಯಿ ಅಂದಕೂಡಲೆ ನನಗಂತೂ ಕಣ್ಣು ತುಂಬ ನೀರು ಬಂದಿತು. “ಕೂಸಿನದೂ ಒಂದು ಜೀವ” ಅಂತ ಹೇಳಿದೆ.

ರಾಮಣ್ಣ :— ಹಾಗಲ್ಲ ನಾನು ಹೇಳಿದ್ದು. ತಾಯಿಗೆ ಕ್ಷೇಮವಾದರೆ ಕೂಸಿಗೂ ಕ್ಷೇಮ.

ಸುಂದರಮ್ಮ :— “ಆದರೂ ಎಳೆಯ ಜೀವ. ತಾಯಿಯಂತೆ ಹೆಚ್ಚಿನವರು ಯಾರು ?” ಅಂತ ಹೇಳಿದೆ. “ನಿಮ್ಮ ಅಣ್ಣಂದಿರ ಮಕ್ಕಳನ್ನು ಬೆಳೆಸಿದ ತಾಯಿ ನೀವೇ ಅಲ್ಲೇ ?” ಎಂದು ಕೇಳಿದರು. “ಅಹುದಕ್ಕಾ, ಏನೋ ನನ್ನ ಕೈಗುಣ” ಅಂದೆ. ನನಗಂತೂ ಮೈ ಜುಮ್ಮೆನ್ನುವದು. ದೇವರೆ, ಐದು ಕೂಸು ಕಳೆದುಕೊಂಡಳು ಇದೊಂದಾದರೂ ಉಳಿಯಬಾರದೆ ? “ಎಂಟು-ಮಕ್ಕಳ ತಾಯಿ-ಮುತ್ತೈದೆಯ ಉಡಿ ತುಂಬುವೆ” ಅಂತ ಬೇಡಿಕೊಂಡೆ.

ರಾಮಣ್ಣ :— (ನಕ್ಕು) ಈಗೇನಾಗಿದೆ ಇಷ್ಟು ಹೆದರಲಿಕ್ಕೆ ?

ಸುಂದರಮ್ಮ :— (ಕಣ್ಣೀರು ಒರಿಸಿಕೊಂಡು) ಏನಿಲ್ಲ. ಆದರೂ ಬೋಡಿ ನನ್ನದೇ ಕೆಟ್ಟ ಯಿಚಾರ. ಮಕ್ಕಳು-ಮೊಮ್ಮಕ್ಕಳು ಸುಖದಿಂದ-ರೋದು ಕಣ್ಣಾರೆ ನೋಡುವ ದೈವ ನನಗೆಲ್ಲಿಯದು ಅಂತ ನಮ್ಮದೇನು ? ಬೇಡಿಬಂದಿಲ್ಲ ಆಯುಸ್ಸೂ ಆಯಿತು. ನಿನ್ನ ತಂಗಿ ಸಣ್ಣಾಕೆ; ಇಷ್ಟರಲ್ಲಿಯೆ ಐದು ಮಕ್ಕಳನ್ನು ಕಳೆದುಕೊಂಡಳು. ನೀನು- ಸಣ್ಣಾತ; ಸಂಸಾರ ಬಿಟ್ಟು ಕುಳಿತಿ. ಮನೆ ಅಂದರೆ ರಣರಣ ಆಗಿಹೋಗಿದೆ. ಪಾಪ ! ನಿಮ್ಮಪ್ಪ ನಂತೂ ಮನೆಯೊಳಗೆ ಇರೋದೇ ಇಲ್ಲ. ಆ ಸಭಾ, ಈ ಸಭಾ ಅಂತ ಹೋಗಿ ಬಿಡ್ತಾನೆ. ಉಶ್.. ದೇವರೆ, ಯಾರಿಗೆ ತಿಳಿದಿತ್ತು ಇದೆಲ್ಲ ? ಮನೆ ಅಂದರೆ ಮಕ್ಕಳಿಂದ ಉಕ್ಕಿ ಉಕ್ಕಿ ನಗತಿತ್ತು.

ರಾಮಣ್ಣ :— (ನಗೆಯಿಂದ) ಇಲ್ಲದ್ದು ಕಲ್ಪನಾ ಮಾಡಿ ನೀನು ಬಿಕ್ಕಿ ಬಿಕ್ಕಿ ಅಳುವೆ ?

ಸುಂದರಮ್ಮ :— (ಕನಿಕರದಿಂದ) ಇಲ್ಲದ್ದೇನೋ, ರಾಮೂ, ಇದು? ನನಗಂತೂ ಇನ್ನೂ ಕಣ್ಣು ಕಟ್ಟಿದೆ ೫-೬ ನೀವು ಅಣ್ಣ-ತಮ್ಮಂದಿರು, ೩-೪ ಅಕ್ಕತಂಗಿಯರು. ಮನೆ ಅಂದರ ಮಾತು ಕೇಳಿಸತಿದ್ದಿಲ್ಲ. ಬೇಡಿ-ಬಂದಿದ್ದಳು ನಿಮ್ಮ ತಾಯಿ. ಪುಣ್ಯಾತ್ಮಳು; ಮಕ್ಕಳನ್ನ ಹಡೆದು ಮುತ್ತೈದೆ ಸಾವು ಕಂಡಳು. ನಮ್ಮ ಹಣೆಯಲ್ಲಿಯೆ ಬರೆದಿತ್ತು, ಇದ್ದದ್ದೆಲ್ಲ ಬಳೆದು ಹೋದದ್ದು ನೋಡೋದು. ಏನೋ, ನೀನಾದರೂ ಮದುವೆ ಮಾಡಿಕೊಂಡು—

ರಾಮಣ್ಣ :— ಯಾಕೆ, ಅತ್ತಿ, ನನ್ನ ಮದುವೆಯಾದದ್ದು ಮರೆತೆಯೇನು ?

ಸುಂದರಮ್ಮ :— (ತಿರಸ್ಕಾರದಿಂದ) ಅದೇನು ಮದುವೆಯೋ ? ಮರೆತರೆ ಸರಿ. ನಾನು ಅವಾಗಲೆ ಬೇಡ, ಬೇಡ ಅಂತ ಹೇಳಿದೆ. ಈಗ ಹೇಳತಾರ ಎಲ್ಲರೂ ನನಗ “ ಸುಂದರಮ್ಮಾ, ದೇವರ ಮಾತು ನುಡಿದಿರಿ ಆಗ ನೀವು. ಆ ಹುಡುಗೆಯ ಮೈಯ್ಯೊಳಗ ದೆವ್ವ ಸೇರಿದೆ ಅಂತೆ” ನನಗ ಹೇಳತಾರೆ. “ ಈಗಾವರೂ ನನ್ನ ಮಾತು ಕೇಳಲಿ” ಅಂದೆ. “ ಇನ್ನೇನು ? ಹುಡುಗೆಯನ್ನ ತಿರುಗಿ ಕರೆದುಕೊಳ್ಳೋದೂ ನಿಂತುಹೋಯಿತಲ್ಲ” ಅಂದರು. “ ನಾವೇನು ಕಾಣದವರಲ್ಲ. ಹುಡುಗೆಯನ್ನ ಎಂದಿಗೂ ತಿರುಗಿ ಕರೆಯೋದಿಲ್ಲ ಅಂತ ಹೆಂಡತಿ ಸಾಯುವಾಗ ಅಣೆ ಇಟ್ಟು ನಮ್ಮಣ್ಣ” ಅಂತ ಥಟ್ಟನೆ ಅವರ ಮೋರೆಯ ಮೇಲೆ ಹೇಳಿಬಿಟ್ಟೆ. (ಮೇಲಿನ ಮಾತು ನಡೆದಾಗಲೆಲ್ಲ ರಾಮಣ್ಣನು ಸಾವಕಾಶವಾಗಿ ವೃತ್ತಪತ್ರದ ಹಿಂವೆ ಮುಖಮಾಡಿಕೊಳ್ಳುವನು. ಸುಂದರಮ್ಮನು ಉತ್ಸಾಹಿಲ್ಲ). ಇಂತಹಾ ಕಾಗೆ-ಮನಸ್ಸಿನವರ ಕೂಡ ಯಾರು ನೆಂಟತನ ಮಾಡುವರಮ್ಮಾ ! ದುಡ್ಡಿಲ್ಲ, ದುಗ್ಗಣಿಲ್ಲ. ಹುಡುಗೆಯ ಮೈ ಮೇಲೆ ಅಭರಣ ಅಂದರೆ ಅಕೆಯ ಕಣ್ಣೊಳಗಿನ ಹುಪ್ಪು ಒಂದೇ ! ಕಾಗೆಯ ಕಣ್ಣು !

ರಾಮಣ್ಣ :— ಈ ಹತ್ತು ವರುಷಗಳೊಳಗೆ ಆ ಹುಪ್ಪು ಹಣ್ಣಾಗಿರಬಹುದಲ್ಲವೆ ? (ನಗುವನು).

ಸುಂದರಮ್ಮ:— ಸಾಕು, ನಗುವೆಯೇನು? ಬೆಳೆದ ಗಂಡಸ ಮಗ—
ಮದುವೆ ಆಗಿ, ಮಕ್ಕಳೊಂದಿಗ ಆಗಿ, ಸಂಸಾರ ಮಾಡೋದು ಬಿಟ್ಟು.

ರಾಮಣ್ಣ:— ನೀನು ಇರುವವರೆಗೆಯೂ ನಾನು ಕೂಸು ಆಗಿಯೆ
ಉಳಿಯುವೆ.

ಸುಂದರಮ್ಮ:— ನಿಮ್ಮಪ್ಪನೂ ಹಾಗೆಯೆ. ಮಗನ ಮದುವೆ
ಮಾಡೋದು ಬಿಟ್ಟು ಮಂದಿಗೆಲ್ಲ ಮಕ್ಕಳು ಬೇಡ ಅಂತ ಹೇಳತಾ ತಿರುಗುವ.

ರಾಮಣ್ಣ:— ನಮ್ಮಂತಹ ಮಕ್ಕಳನ್ನು ಹಡೆದು ಪಶ್ಚಾತ್ತಾಪ ಆಗಿದೆ
ಅವನಿಗೆ.

ಸುಂದರಮ್ಮ:— ಏನಾಗಿದೆಯೋ ಏನೋ?.. ಒಂದರ ಪರಿವೆ ಇಲ್ಲ
ಅವನಿಗೆ. ರಸರಸ ಮಳೆ ಹೊರಗೆ.. ಏನು ಅಂತಹಾ ಕೆಲಸವೋ ಅವನದು!
ತನ್ನ ಪರಿವೆ ಕೂಡ ತನಗಿಲ್ಲ.

ರಾಮಣ್ಣ:— (ಎದ್ದು) ಏನೂ ಹೆದರಬೇಡ. ನೂರು ವರ್ಷ
ಆಯುಷ್ಯ ನಿಮ್ಮಣ್ಣನಿಗೆ.

(ಹೊರಗೆ. “ ಒಂದು ಹೇಳಿರಿ ನನಗೆ ”)

ರಾಮಣ್ಣ:— ಅದೋ! ಆ ನಾಲ್ಕನೆಯ ಹೆಂಡತಿಯ ಗಂಡನೂ
ಬಂದ!

ಸುಂದರಮ್ಮ:— ಯಾರೂ?

ರಾಮಣ್ಣ:— ಗೋಪಾಲಕೃಷ್ಣ — ಅಲ್ಲಲ್ಲ — ಗೋಪಾಲಾಚಾರ್ಯ.

ಸುಂದರಮ್ಮ:— ಅವನನ್ನೇನು ಹಂಗಿಸುವೆ? ಸಂಸಾರಿಗ ಆತ,
ನಿನ್ನ ಹಾಗೆ ಮೈಮರೆತವ ಅಲ್ಲ.. ನಿಮ್ಮ ತಂಗಿಗೆ ಏನು ಬೇಕಾಗಿದೆ
ನೋಡುವೆ.. ಉಟಕ್ಕೆ ತಡಮಾಡಬೇಡಿರಿ.. ಇವನ್ನೆಲ್ಲ ಇಲ್ಲಿ ಯಾಕೆ ಹರ-
ವಿದರೋ? ಒಳಗ ಕೂಸಿನ ಕೆಲಸಕ್ಕಾದರೂ ಬರುವದು (ಎಂದು ರಾಮಣ್ಣನು
ಕುರ್ಚಿಯ ಮೇಲೆ ಬಗ್ಗಿದ ವೃತ್ತಪತ್ರವನ್ನು ತೆಗೆದುಕೊಂಡು ಹೊರಡುವಳು.)

ರಾಮಣ್ಣ:— (ಅದನ್ನು ನೋಡಿ) ಕೂಸಿನ ಕೆಲಸಕ್ಕೆ ಕನ್ನಡ
ವರ್ತಮಾನ ಪತ್ರ ಸೈಶಲ್ ಹೊರಡಿಸತಾರಮ್ಮ ! .. ಅವು....

(ಸುಂದರನ್ನು ನಕ್ಕು ಅದನ್ನು ಇಟ್ಟು ಹೋಗುವಳು. ರಾಮಣ್ಣನು ಮತ್ತೆ ಓದುತ್ತ ಕುಳಿತುಕೊಳ್ಳುವನು. ಇಷ್ಟರಲ್ಲಿ ಹೊರಗಿನಿಂದ ಶೀನಣ್ಣನೂ ಗೋಪಾಲಾಚಾರ್ಯನೂ ಬರುವರು. ಶೀನಣ್ಣನ ಕೈಯಲ್ಲಿ ಕೊಡೆ; ಮೈಮೇಲೆ ಉದ್ದ ಕೋಟು. ಗೋಪಾಲಾಚಾರ್ಯನು ಮಳೆಯಲ್ಲಿ ಬಂದುದರಿಂದ ಹೊದ್ದುಕೊಳ್ಳುವ ಭೋತನನ್ನು ತಲೆಯ ಮೇಲೆ ಹೊದ್ದಿರುವನು.)

ಶೀನಣ್ಣ:— (ಕೋಟು ತೆಗೆಯುತ್ತ) ಒಂದು ಯಾಕೆ, ಸಾವಿರ ಹೇಳುವೆ.. ಹುಂ, ಈ ಕೋಟು ತೆಗೆದಿಡೋ.... ಸಾವಿರ, ತಿಳಿಯಿತೆ ?.. ಏ ಗುರುಸಿದ್ದಾ, ಈ ಕೋಟು, ಕೊಡೆ ತೆಗೆದಿಡೋ. (ಕೈಯಲ್ಲಿ ಕೊಡೆಯಿದ್ದು-ದರಿಂದ ಕೋಟು ತೆಗೆಯಲು ಬಾರದೆ ಕೆರಳಿ) ಛೇ, ಮನೆಯಲ್ಲಿ ಯಾರೂ ಇಲ್ಲವೇನೋ ? ಗುರುಸಿದ್ದಾ.. (ರಾಮಣ್ಣನು ಎದ್ದು ಒಂದು ಕೋಟು ಕೊಡೆಗಳನ್ನು ಒಳಗೆ ಒಯ್ಯುವನು) ಗುರುಸಿದ್ದ ಎಲ್ಲಿ ಹೋದನೋ ? ಮನೆಗೆ ಬಂದರೆ ಸುಳಿನೇ ಇಲ್ಲ ಯಾರದೂ !....ಹುಂ, ಸಾವಿರ ಹೇಳುವೆ ಎಂದೆ.

ಗೋಪಾ:— ಒಂದಾದರೆ ಸಾಕು. ಆಧಾರವೆಂದರೆ ವೇದದಲ್ಲಿಯೆ ಇರಬೇಕೆಂದು ನನ್ನ ಹಟವಿಲ್ಲ. ಯಾಕೆಂತೆಂದರೆ ಕಾಲಿದಾಸನ ನಾಟಕದಲ್ಲಿದ್ದರೂ ನಡೆಯುವದು. ಮುಖ್ಯ, ಸಂಸ್ಕೃತದಲ್ಲಿರಬೇಕು. ಯಾಕೆಂತೆಂದರೆ, ಶಾಸ್ತ್ರ ಬರೆಯುವದು ಸಂಸ್ಕೃತದಲ್ಲಿ. ಸಂಸ್ಕೃತ ಯಾಕೆಂತೆಂದರೆ ದೇವ ಭಾಷೆ. ಅದ್ದರಿಂದ ಒಂದು ಸಾಕು. ಯಾಕೆಂತೆಂದರೆ ಆಧಾರವೆಂದರೆ ಶಾಸ್ತ್ರ.

ಶೀನಣ್ಣ:— ಎಲ್ಲರಿಗೂ ತಿಳಿಯಬೇಕಲ್ಲ ? (ಕಾರ್ಜಿಯ ಮೇಲಿನ ವೃತ್ತ ಪತ್ರವನ್ನು ತೆಗೆದುಕೊಂಡು ಒಳಗೆ ನೋಡಿ) ಕೃಷ್ಣಾತಾಯಿ ಬಂದು ಹೋದಳೇನು ? ಏನು ? ಛೇ ! ಮನೆ ಅಂದರೆ ಒಂದಕ್ಕೊಂದು ತಾಳಮೇಳವೆ ಇಲ್ಲ.. (ಗೋ. ನಿಗೆ) ಹೇಳಿದ್ದು ತಿಳಿಯಲಿಲ್ಲ ಅಂದರೆ ಅದು ಆಧಾರ ಹೇಗೆ ? (ಮತ್ತೆ ಒಳಗೆನೋಡಿ,) ಏನು ? ಕೃಷ್ಣಾತಾಯಿ ಬಂದು ಹೋದಳೇನು ಎಂದು ಕೇಳಿದೆ. ಛೇ ! ಮನೆಯೊಳಗೆ ಯಾರು ಇದ್ದಾರೋ ಇಲ್ಲವೋ ಹೀಗಿದೆ !.. (ಕೆರಳಿ ಗೋ.ನಿಗೆ) ನಿಮ್ಮ ಈ ಹಾಳು ಸಂಸ್ಕೃತದೊಳಗೆ ಹೇಳಿದರೆ ಯಾರಿಗೆ ತಿಳಿಯುವದು ?

ಗೋಪಾ:— ತಿಳಿಯಬೇಕು ಎಂಬುವ ನಿಯಮವಿಲ್ಲ. ಯಾಕೆಂತೆಂದರೆ ಅದು ಆಧಾರ. ಅದಕ್ಕಾಗಿಯೇ ಸಂಸ್ಕೃತದಲ್ಲಿ ಹೇಳಿರಿ ಎಂದೆ. ಯಾಕೆಂತೆಂದರೆ ಯಾರಿಗೂ ತಿಳಿಯುವುದಿಲ್ಲ; ಅದಕ್ಕೆ ಎಲ್ಲರೂ ನಂಬುವರು. ಯಾಕೆಂತೆಂದರೆ— ಅಹುದಲ್ಲೋ ಹೇಳಿರಿ.

(ರಾಮಣ್ಣನು ಬರುವನು)

ಶೀನಣ್ಣ:— ಕೃಷ್ಣಾತಾಯಿ ಬಂದು ಹೋದಳೇನು ? (ಗೋ. ನಿಗೆ) ಜನರಿಗೆ ತಿಳಿಯುವದು ಮುಖ್ಯ. ಇಲ್ಲವಾದರೆ (ರಾ. ನಿಗೆ) ಹೇಗಿದೆ ಈಗೆ ? (ಗೋ. ನಿಗೆ) ಸಾವಿರ ಹೇಳುವೆ ಎಂದೆ. (ರಾ. ನಿಗೆ) ನಿದ್ರೆ ಹತ್ತಿದೆ ಏನು ?

ರಾಮಣ್ಣ:— ಇಲ್ಲ.

ಶೀನಣ್ಣ:— (ಗೋ. ನಿಗೆ) ಕುಳಿತುಕೊಳ್ಳು. ಬಂದೆ. ಒಂದಲ್ಲ ಸಾವಿರ ಹೇಳುವೆ (ಹೋಗುವನು).

ರಾಮಣ್ಣ:— ಏನದು ಹೇಳುವದು ?

ಗೋಪಾ:— (ದೋತರದಿಂದ ನೀರು ತೆಗೆಯುತ್ತ) ಏನಿಲ್ಲ, ಸಹಜವಾಗಿ ಏನೂ ಕೇಳಿದೆ. (ದೋತರವನ್ನು ಬಿಟ್ಟು) ಯಾಕೆಂತೆಂದರೆ, ಸಂತಾನಸಂಯಮ ನಮ್ಮ ಧರ್ಮ ಎಂದು ಹೇಳಿದರು ಸಭೆಯಲ್ಲಿ. ಎಲ್ಲಿಯಾದರೂ ಸ್ಮೃತಿ, ಪುರಾಣಗಳಲ್ಲಿ ಇದೆಯೋ ಹೇಗೆ ? ಯಾಕೆಂತೆಂದರೆ— ಇಲ್ಲವಾದರೆ ಧರ್ಮ ಎನ್ನೋದು ಹೇಗೆ ?

ರಾಮಣ್ಣ:— ಆ ಮಾತಿಗೆ ನಿಮ್ಮ ಒಪ್ಪಿಗೆಯಾದರೂ ಇದೆಯೇನು ?

ಗೋಪಾ:— ರಾಯರು ಹೇಳಿದ ಮಾತಿಗೆ ನಮ್ಮ ಒಪ್ಪಿಗೆ ಇದ್ದೇ ಇದೆ. ಆದರೂ ಶಾಸ್ತ್ರದ ಆಧಾರವೊಂದು— ಯಾಕೆಂತೆಂದರೆ ಹೋಳಿಗೆಯ ಮೇಲೆ ತುಪ್ಪು ಬಿದ್ದ ಹಾಗೆ.

ರಾಮಣ್ಣ:— ಹೋಳಿಗೆಯ ಮೇಲೆ ತುಪ್ಪು ಬೀಳಬೇಕೆಂದು ಶಾಸ್ತ್ರದ ಆಧಾರವಿದೆಯೆ ?

ಗೋಪಾ:— ಛೇ, ಛೇ. ಲೌಕಿಕ ದೃಷ್ಟಾಂತ ಹೇಳಿದೆ. ಯಾಕೆಂತೆಂದರೆ ಲೌಕಿಕ ಮಾತು ಬೇರೆ, ಪಾರಮಾರ್ಥಿಕ ಮಾತು ಬೇರೆ. ಶಾಸ್ತ್ರ ಪಾರಮಾರ್ಥಿಕ; ಯಾಕೆಂತೆಂದರೆ- ನೀವೇ ನೋಡಿರಿ.

ರಾಮಣ್ಣ:— (ಅವನನ್ನೇ ನೋಡುತ್ತ) ಸಂತಾನ-ಸಂಯಮವೂ ಲೌಕಿಕ ಮಾತು. (ಎಂದು ಪುಸ್ತಕಗಳನ್ನಿಟ್ಟಲ್ಲಿ ಬರುವನು).

ಗೋಪಾ:— ಛೇ, ಛೇ ಅದು ಹೇಗಾದೀತು? ಪುಂನಾಮ್ನಃ ನರಕಾತ್ ತ್ರಾಯತೇ, ಯಾಕೆಂತೆಂದರೆ ಮಕ್ಕಳಿದ್ದರೆ ಸ್ವರ್ಗ ಎಂದು ಶಾಸ್ತ್ರವೇ ಹೇಳುವದು.

ರಾಮಣ್ಣ:— (ಪುಸ್ತಕಗಳನ್ನು ಎತ್ತಿಡುತ್ತ) ಶಾಸ್ತ್ರ ಹೇಳಿದ್ದನ್ನೇ ಕೇಳಬೇಕು ಎನ್ನೋದು ಯಾವ ಶಾಸ್ತ್ರದಲ್ಲಿದೆ?

ಗೋಪಾ:— ಅದು ಹೇಗೆ? (ಹಾಸಿಗೆಯ ಮೇಲೆ ಕುಳಿತು) ಯಾಕೆಂತೆಂದರೆ ಹಾಗೆ ಹೇಳೋದು ವೃಕ್ಷಬೀಜನ್ಯಾಯವಾಗಿ ವೃಥವಾ ಗುವುದು. (ಕನ್ನಡಕಗಳನ್ನು ಹಾಕಿಕೊಳ್ಳುವನು).

ರಾಮಣ್ಣ:— (ಒಮ್ಮೆಲೆ ತಿರುಗಿ) ಹುಂ. ವೃಕ್ಷಬೀಜನ್ಯಾಯ ! ಬುದ್ಧಿಯಿಂದ ಮನುಷ್ಯನೊ, ಮನುಷ್ಯನಿಂದ ಬುದ್ಧಿಯೋ? ಇದೂ ಒಂದು ವೃಕ್ಷಬೀಜನ್ಯಾಯ ! ಬುದ್ಧಿಗೆ ಒಪ್ಪಿಗೆಯಾಯಿತೆಂದು ಹೇಳುವದು, ಒಪ್ಪಿಗೆಯಾದ ಮೇಲೆ ಬುದ್ಧಿ ಇಲ್ಲದೆ ಮಾತನಾಡುವದು ! ಇದೂ ಒಂದು ವೃಕ್ಷಬೀಜನ್ಯಾಯವೆ ಅಲ್ಲವೆ? ನೋಡುವದಕ್ಕೆ ಕಣ್ಣು ಎಂದು ಹೇಳುವದು, ನೋಡಬೇಕಾದಲ್ಲಿ ಕಣ್ಣು ಮುಚ್ಚುವದು ! ಇದೂ ಒಂದು ವೃಕ್ಷಬೀಜ-ನ್ಯಾಯವೆ ಅಲ್ಲವೆ ? (ಅಚ್ಚಿನಿಂದ) ಯಾ-ಕೆ-ಂತೆ-ದ-ರೆ, ಒಳಗೆ ಒಂದು, ಹೊರಗೆ ಮತ್ತೊಂದು ; ನೆಲದೊಳಗೆ ಬೀಜ, ನೆಲದ ಮೇಲೆ ವೃಕ್ಷ. (ಮತ್ತೆ ಮೊದಲಿನ ಕೆಲಸದಲ್ಲಿ ತೊಡಗುವನು).

ಗೋಪಾ:—(ನೊಂದು, ತ್ರೇಷದಿಂದ) ಅದಕಾಗಿಯೆ ಹೇಳಿದೆ ನಾನೂ ವೃಕ್ಷಬೀಜನ್ಯಾಯ ವೃಥವಾ ಎಂದು. ಯಾಕೆಂತೆಂದರೆ, ರಾಯರಲ್ಲಿ ವಿಶ್ವಾಸ ನಮ್ಮದು. ನಮ್ಮ ರಾಯರೆ ಹೀಗೆ ಹೇಳಿದರಲ್ಲ ! ಯಾಕೆಂತೆಂದರೆ, ರಾಯರ ಮನೆಯೊಳಗೆಯೆ—

ರಾಮಣ್ಣ:— (ತಿರಸ್ಕಾರದಿಂದ) ಈಗ್ಗೆ ನಮ್ಮ ಮನೆಯ ಹರಟೆ ನಡೆದಿಲ್ಲ. (ಆಳು ಬರುವನು) ಯಾಕೋ, ಮುಟ್ಟಿಸಿ ಬಂದೆಯೇನೋ ?

ಗುರುಸಿದ್ಧ:— ಇದೇನೋ ಕೊಟ್ಟಾರಿ. (ರಾಮಣ್ಣನು ಕಾಗದದ ಪುಡಿಕೆಯನ್ನು ತೆಗೆದುಕೊಂಡು ಒಳಗೆ ಹೊರಡುವನು). ಮತ್ತು ನೋಡಿರಿ, ಬಡಿಗೆ ಒಯ್ದಿಲ್ಲ ಅಂದರೆ ಶಿವನ ನಂದಿ ಆಗತಿದೆ.

ರಾಮಣ್ಣ:— ಹುಂ. ಮೊದಲು ಬಾಗಿಲು ಮುಚ್ಚು. ಅದೇನು ನಿನ್ನ ಬಾಯಿಯೆಂದು ತಿಳಿದಿರುವೆಯೇನೋ ಯಾವಾಗಲೂ ತೆರೆದಿಡಲಿಕ್ಕೆ ? (ಒಳಗೆ ಹೋಗುವನು).

ಗುರುಸಿದ್ಧ:— ಅಲ್ಲ. ಹೆಣ್ಣುಮಕ್ಕಳ ಮಾತು. ಹೆಚ್ಚು ಕಾಳಜಿ ಬೇಕೂ ಅಂತ (ಬಾಗಿಲವನ್ನು ಮುಚ್ಚಿಬರುವನು).

ಗೋಪಾ:— (ಅವನನ್ನು ನೋಡಿ) ಗುಡಿಗೆ ಹೋಗಿದ್ದೆಯೇನೋ ?

ಗುರುಸಿದ್ಧ:— (ಸಂಶಯದಿಂದ) ಮತ್ತೆಲ್ಲಿಯ ಗುಡಿ ?

ಗೋಪಾ:— ಯಾಕೆಂತಂದರೆ ಶಿವನ ನಂದಿ ಎಂದೆ.

ಗುರುಸಿದ್ಧ:— ಅಂದರೆ ಕಾಲುಮುರಿದವರ ಹಾಗೆ ಮಡಚಿಕೊಂಡು ಬೀಳೋದು ಅಂತ.

ಗೋಪಾ:— ಕೃಷ್ಣಾತಾಯಿಯನ್ನು ಇಲ್ಲಿಗೆ ಕರೆದುಕೊಂಡು ಬರಲಿಕ್ಕೆ ಹೋಗಿದ್ದೆಯೇನೋ ?

ಗುರುಸಿದ್ಧ:— (ಸಂಬಾರದ) ಇಲ್ಲಿಗೆ ಬಂದಿದ್ದರು; ಅವರನ್ನು ಅವರ ಮನೆಗೆ ಕರೆದುಕೊಂಡು ಹೋದೆ.

ಗೋಪಾ:— ಸಹಜವಾಗಿ ಕೇಳಿದೆ.

ಗುರುಸಿದ್ಧ:— ಇಲ್ಲ ಅಂತ ಯಾರು ಅಂದರು ?

ಗೋಪಾ:— (ನಗೆಯ ನೆವದಿಂದ) ಯಾಕೆಂತೆಂದರೆ ಕೂಸಿಗೇನೋ ತಲೆ, ಕಾಲು ಅಂಕಡೊಂಕಾಗಿ ಇವೆಯಂತೆ. ಅದಕ್ಕಾಗಿ—

ಗುರುಸಿದ್ಧ:— (ತಿರಸ್ಕಾರದಿಂದ) ಮಂದಿಯ ಬಾಯಿ ಅಂಕ ಡೊಂಕಾಗಿದೆ.

ಗೋಪಾ:— ಅದೇ. ಅದೇ. ಯಾಕೆಂತೆಂದರೆ ನೀನು ಮನೆಯವ. ಮನೆಯ ಸುದ್ದಿ ನಿನಗೆ ಗೊತ್ತಿರಬಹುದು ಎಂದು. ಅದಕಾಗಿ—

ಗುರುಸಿದ್ಧ:—(ಅಸಹ್ಯದಿಂದ ದಿಟ್ಟಿಸಿ) ಅಪ್ಪೇನೋ ನನಗೆ ಗೊತ್ತಿಲ್ಲ. ಮಂದಿಯ ಮನೆಯ ಸುದ್ದಿ ಕೇಳಬಾರದು ಹೇಳಬಾರದು ಅಂತ ನನಗೆ ಗೊತ್ತು.

ಗೋಪಾ:— ಅದೇ. ಅದೇ. ನಿನ್ನ ಬಾಯಿ ಯಾವಾಗಲೂ ತೆರೆದಿರುವದು ಅಂತ ರಾಮಣ್ಣನವರು ಹೇಳಿದರು. ಕೇಳಿದೆ ಅದಕಾಗಿ—

ಗುರುಸಿದ್ಧ:—(ಬೆಪ್ಪಾಗಿ) ಎಲ ಶಿವನ ! (ಹೊರಗೆ ಹೊರಡುತ್ತ) ಬಡವರು ನಾವು. ಹೊಟ್ಟೆಗಾಗಿ ದುಡಿಯಲೇ ಬೇಕು. ದುಡಿದು ತೇಕ ಹತ್ತಿ ನಮ್ಮ ಬಾಯಿ ತೆರೆಯುವದು. (ಎಂದು ಬಾಗಿಲನ್ನು ಅರ್ಧತೆಗೆದು, ನಿಂತು, ಒಮ್ಮೆಲೆ ಖೊಳ್ಳೆಂದು ನಗುವನು. ಗೋಪಾಲಾಚಾರ್ಯನು ಅತ್ಯಂತವಾದ ಸಿಟ್ಟಿನಿಂದ ತನ್ನನ್ನು ನೋಡಲು ನಗೆ ತಡೆದು) ನಿಮಗ ನಗಲಿಲ್ಲರಿ. ಹಹಾಂ ನನ್ನದೇ ಹುಚ್ಚುತನ. ತೆರೆದರೆ ಕೊಡೆ, ಮುಚ್ಚಿದರೆ ಅದೇ ಬಡಿಗೆಯೂ ಆಗಿತ್ತಿಲ್ಲ. ಹಹಾ ! (ಎಂದು ಲಾಂದರು ತೆಗೆದುಕೊಂಡು ಹೊರಗೆ ಹೋಗುವನು. ಗೋಪಾಲಾಚಾರ್ಯನು ಉಸ್ರೆಂದು ಓದಹತ್ತುವನು. ಇಷ್ಟರಲ್ಲಿ ಸುಂದರಮ್ಮನು ಬರುವಳು).

ಸುಂದರಮ್ಮ:—ಗೋಪಾಲಾಚಾರ್ರೆ, ಬಂದವರು ಇಲ್ಲಿಯೆ ನಿಂತು ಬಿಡಬೇಕೆ ? .. ಏಳಿರಿ, ಇಲ್ಲಿಯೆ ಊಟ ಮುಗಿಸಿಕೊಂಡು ಹೋಗಿರಿ.

ಗೋಪಾ:—ಛಿ, ಛಿ, ಮನೆಗೆ ಹೋಗಲೇಬೇಕು. ಯಾಕೆಂತೆಂದರೆ ಮನೆಯೊಳಗೆ ವಿಶೇಷ ಇದೆ.

ಸುಂದರಮ್ಮ:—ಏನು ಈ ಹೊತ್ತು ?

ಗೋಪಾ:—ಹಾಗಲ್ಲ. ಯಾಕೆಂತೆಂದರೆ ವಿಶೇಷ ಅಂದರೆ ವಿಶೇಷ ಕಾರಣ. ಇರುವದೇನು ? ಹೋದರೆ ದಿನದ ಊಟ, (ನಕ್ಕು) ಹೋಗಲಿಲ್ಲವಾದರೆ ಸಮಾರಾಧನೆ.

ಸುಂದರಮ್ಮ:—ಸಾಕು. ಅನಾಯಾಸ ಮನೆಗೆ ಬಂದ ಬ್ರಾಹ್ಮಣನನ್ನು ಬಿಟ್ಟು ಮತ್ತೆ ಯಾವ ಪಾಪ ಕಟ್ಟಿಕೊಳ್ಳಲಿ ? .. ಹಂ. ಸಮಾರಾಧನೆ

ಅಂದ ಮಾತಿಗೆ ನೆನಪಾಯ್ತು. ನಮ್ಮಲ್ಲಿ ಶಾಂತಿ ಇದೆಯೋ ಏನೋ ಅಂತ ಕೇಳಬೇಕೆಂದು ಮಾಡಿದ್ದೆ.

ಗೋಪಾ:— (ನಗೆಯಿಂದ) ಬ್ರಾಹ್ಮಣಿಗೆ ಕೇಳುವ ದಿವಸ ಹೋದ-
ವಮ್ಮಾ! ಯಾಕೆಂತೆಂದರೆ ಇದು ರಾಯರ ಮನೆಯ ವ್ಯವಹಾರ.

ಸುಂದರಮ್ಮ:—(ಮುಂದೆ ಬಂದು) ಅದಲ್ಲ ನಾನು ಕೇಳೋದು..
ಏನೋ.. ಎಲ್ಲರೂ ಹೇಳಿದರು. (ಅತ್ತಿತ್ತ ನೋಡಿ ಮೆಲುದನಿಯಲ್ಲಿ) ನಮ್ಮ
ಶೀನಣ್ಣನ ಹೆಂಡತಿ.. (ತಡೆದು) ನನಗೇನು ವಿಶ್ವಾಸ ಇಲ್ಲ ಹಾಗೆ ಕೇಳಿದರೆ....
ಆದರೂ ಇದ್ದವರ ಕಾಳಜಿ ಮಾಡಬೇಕಲ್ಲ, ಗೋಪಾಲಾಚಾರ್ರೆ? ನನಗ
ಎಲ್ಲರೂ ಅಂತಾರೆ “ ಸುಂದರಮ್ಮಾ, ನೀನು ಇಲ್ಲದ ಕಾಳಜಿ ಬಹಾಳ
ಮಾಡುವಾಕೆ ನೋಡು ” ಅಂತ. ಬಿಡು ಅಂದರೆ ಹೇಗ ಬಿಟ್ಟೀತು ಹೇಳಿರಿ?
ಇದ್ದವರನ್ನು ನೋಡಬೇಕು, ಹೋದವರಂತೂ ಹೋದರು ಅಂದರೆ—
(ಮೆಲುದನಿಯಲ್ಲಿ) ಶೀನಣ್ಣನ ಹೆಂಡತಿ ಮನೆ ಹೊಕ್ಕಾಳೆ ಅಂತ—

ಗೋಪಾ:—(ಕನ್ನಡಕ ಹಡಗೇರಿಸಿ) ಏನು? ಮನೆಯ ಯಜ-
ಮಾನತಿ—

ಸುಂದರಮ್ಮ:—(ತಲೆತೂಗಿ) ಒಂದಿಬ್ಬರು ನೋಡಿದರು ಕೂಡ
ಅಂತೆ.... ಮೊನ್ನಿನ ಅಮಾವಾಸ್ಯೆಯ ರಾತ್ರಿ ತುಳಸಿಕಟ್ಟೆ ಸುತ್ತ
ಹಾಕತಿತ್ತು ಅಂತೆ.

ಗೋಪಾ:—(ಚಿರದಿವನಂತೆ) ಎಲ! ಏನಿದು! ಯಾಕೆಂತೆಂದರೆ
ಅದಕ್ಕೆ ಏನಾದರೂ ಉಪಾಯ ಮಾಡಬೇಕು, ತೀವ್ರ ಮಾಡಬೇಕು.
ಭೂತಬಾಧಾ, ಯಾಕೆಂತೆಂದರೆ, ಏನಾದರೂ ಆಗಬಹುದು.

ಸುಂದರಮ್ಮ:— ಮನೆಯೊಳಗಿನ ಹೆಂಗಸರ ಮೇಲೆ ಸಿಟ್ಟು ಇದ್ದಿರ-
ಬೇಕೂ ಅಂತ ಯಾರೂ ಲೆಕ್ಕದಿಂದ ಕಾಯಾಸ ಕಟ್ಟಿದರಂತೆ. ಅದಕ್ಕೆ
“ ಸುಂದರಮ್ಮ, ಮನೆಯೊಳಗೆ ಹುಟ್ಟಿದ ಕೂಸುಗಳಂತೂ ಬದುಕುವದೇ
ಇಲ್ಲ; ಬಾಣಂತಿಯ ಸಲುವಾಗಿ ಎಚ್ಚರ ” ಅಂತ ಹೇಳಿದರು ನನಗ.

ಗೋಪಾ:—(ವಿಚಾರಿಸಿ) ಹು. ನೀವೇ ಮಾತು ತಿಳಿದಿರಿ, ಹೇಳುವೆ. ಯಾಕೆಂತೆಂದರೆ, ಎರಡನೆಯವರ ಮಾತಿಗೇನು ? ಆದರೂ, ನೋಡಿರಿ, ಯಾಕೆಂತೆಂದರೆ, ಎರಡನೆಯವರನ್ನು ಬಿಟ್ಟು ನಡೆಯುವದು ಹೇಗೆ ? ಯಾಕೆಂತೆಂದರೆ, ಈಗ ನಿಮ್ಮ ರಾಮಣ್ಣನ ಮದುವೆಯ ಮಾತು— ಯಾಕೆಂತೆಂದರೆ ನೋಡಿರಿ, ಇದೇ ಸುದ್ದಿಯಿಂದ ಬಂದ ಹೆಣ್ಣು ತಿರುಗಿ-ಹೋದುವು. ಯಾಕೆಂತೆಂದರೆ, ನನ್ನ ಕಿವಿಗೆಯೆ ಬಿದ್ದ ಮಾತು.

ಸುಂದರಮ್ಮ:— ಮತ್ತೆ ಹೇಳಿದರು “ ಸುಂದರಮ್ಮಾ, ಸುಳ್ಳಾದರೆ ಸಕ್ಕರಿಯ ಹಾಗೆ. ಆದರೂ ಒಲಿ ಕೆದರಿ ಬೂದಿ ಯಾಕೆ ಹಾರಿಸಿಕೊಳ್ಳಬೇಕು ? ಒಂದು ಮುತ್ತುದಿಗೆ ಸೀರೆ ಉಡಿಸಿಬಿಡು ” ಅಂದರು. ಯಾರಿಗೂ ತಿಳಿಯದ ಹಾಗೆ ಮಾಡಬೇಕು. ಎಷ್ಟೊಂದು ಕಾಳಜಿ ಮಾಡಬೇಕು ನೋಡಿರಿ. ನಮ್ಮ ಶೀನಣ್ಣನ ಕಿವಿಗೆ ಬೀಳಬಾರದು. ಮತ್ತೆ—

ಗೋಪಾ:— ಓಹೊ, ಯೋಗ್ಯವೇಳೆಗೆ ಸ್ಮರಣೆಗೆ ಬಂದಿತು. ಯಾಕೆಂತೆಂದರೆ ಇದೂ ರಾಯರ ಕಿವಿಗೆ ಬೀಳಬಾರದು. (ಅಘೈರ್ಯದಿಂದ) ಈಗ ನೀವು ಒಂದು ದಾನ ಎನ್ನುವಿರಿ, ಒಂದು ಧರ್ಮ ಎನ್ನುವಿರಿ. ಯಾಕೆಂತೆಂದರೆ ದೇವರಲ್ಲಿ ವಿಶ್ವಾಸ ನಿಮ್ಮದು. ಬ್ರಾಹ್ಮಣರು ಎಂದು ನಮ್ಮಂತಹರನ್ನು ಕರೆದು ಕೊಡುವಿರಿ. ಯಾಕೆಂತೆಂದರೆ “ ಮುತ್ತುದಿಗೆ ಸೀರೆ ಉಡಿಸೋದು, ಗೋಪಾಲಾಚಾರಿ, ನಿಮ್ಮ ಮನೆಯಾಕೆಗೆ ಮುಟ್ಟಿಸಿರಿ ” ಎಂದು ಹೇಳುವಿರಿ. ಯಾಕೆಂತೆಂದರೆ, ಪರಮಾತ್ಮನ ಪ್ರೇರಣೆ ಅದು.

ಸುಂದರಮ್ಮ:— ಏನೋ, ದೇವರು ಕೊಟ್ಟ ಶಕ್ತಿ ; ಇರೋತನಕ ಮಾಡತೀನಿ ನಾನು.

ಗೋಪಾ:— ಅದೇ. ಅದೇ. ಯಾಕೆಂತೆಂದರೆ ರಾಯರು ಕೂಡ ದಾನಕ್ಕೆ ಹಿಂದು-ಮುಂದು ನೋಡುವದಿಲ್ಲ. ಆದರೂ ಮಾನವನು ಕ್ಷುದ್ರ ಜಂತು. ದ್ವೇಷ-ದುರ್ಬುದ್ಧಿ-ಮತ್ಸರಾದಿಗಳ ಸಂಸಾರಸಾಗರದಲ್ಲಿ-ಯಾಕೆಂತೆಂದರೆ, ನೋಡಿರಿ, ಇಲ್ಲವಾದರೆ ಇಂತಹ ಮಾತು ಆಡುತ್ತಿ ದ್ರೇಕೆ?

ಎರಡನೆಯವರಿಗೆ ಕೆಟ್ಟ ಹೆಸರು ಕೊಡುವದೆಂದರೆ- ಯಾಕೆಂತೆಂದರೆ ಎಂತಹ ಪಾಪ ಅದು !

ಸುಂದರಮ್ಮ:— ನಿಮಗೆ ಹೆಸರಿಟ್ಟವರು ಏಳೇಳು ಜಲ್ಮದೊಳಗ—

ಗೋಪಾ:— ಅಲ್ಲ, ನನ್ನ ಮಾತಲ್ಲ. ಯಾಕೆಂತೆಂದರೆ, ನನಗೇನು ? ಅನಂತಕೋಟಿ-ಬ್ರಹ್ಮಾಂಡಲೋಕಗಳಲ್ಲಿ ತೃಣಮಾತ್ರ ನಾನು. ಆದರೂ ರಾಯರ ಮಾತು ಬೇರೆ. ಯಾಕೆಂತೆಂದರೆ ದಾನಮಾಡುವದು ಅವರ ಹುಟ್ಟುಗುಣ.. ಕೊಟ್ಟಿರಬಹುದು. ಯಾಕೆಂತೆಂದರೆ, ನನಗೂ ಕೊಟ್ಟಿರುವರು. ಅದರಂತೆ ಕೃಷ್ಣತಾಯಿಗೂ ಕೊಟ್ಟಿರಬಹುದು. ದಾನ, ಯಾಕೆಂತೆಂದರೆ, ಅದು.

ಸುಂದರಮ್ಮ:— (ತಿಳಿಯದೆ) ಏನು ? ಕೃಷ್ಣತಾಯಿಗೆ ದಾನ ?

ಗೋಪಾ:— (ಗಂಭೀರವಾಗಿ) ಕೊಟ್ಟಿರಬಹುದು, ಸುಂದರಮ್ಮ. ಯಾಕೆಂತೆಂದರೆ ದಾನ ಅದು. ಅವಳಿಗೂ ಹಣೆತುಂಬ ಕುಂಕುಮ.. ಆದರೂ ೮-೧೦ ವರ್ಷ ತಪ್ಪದೆ ತಿಂಗಳಿಗೆ ಇಷ್ಟು ಎಂದು ಯಾಕೆ ಕೊಟ್ಟಿರುವರು ? ಎಂದು ಜನರ ಆಕ್ಷೇಪ. ಯಾಕೆಂತೆಂದರೆ ಮತ್ತರ ಅದು— ಮತ್ತರ.

ಸುಂದರಮ್ಮ:— (ಇನ್ನೂ ತಿಳಿಯದೆ) ೮-೧೦ ವರ್ಷ ದಾನವೆ ?

ಗೋಪಾ:— ಇರಬಹುದು, ಸುಂದರಮ್ಮ. ಯಾಕೆಂತೆಂದರೆ, ನಾನು ಎಷ್ಟು ವರ್ಷಗಳಿಂದ ರಾಯರ ಪ್ರಸಾದ ಪಡೆಯುತ್ತಿರುವೆ ? ಯಾಕೆಂತೆಂದರೆ, ಸುಮ್ಮನೆ ಏನಾದರೂ ಮಾತನಾಡಿದರೆ ಹೇಗೆ ?

ಸುಂದರಮ್ಮ:— ಏನ ತಾಯೀ, ಕೊಡುವದಕ್ಕಾದರೂ ಮಿತಿ ಇದೆ ಇಲ್ಲವೋ ?

ಗೋಪಾ:— ಆದರೂ ರಾಯರ ಸ್ವಭಾವ ಗೊತ್ತಿಲ್ಲವೆ ನಮಗೆ ? ಯಾಕೆಂತೆಂದರೆ, ನನ್ನದೇ ಆ ಅವಧಿಯಲ್ಲಿ ಮೂರು ಮದುವೆ ಆದುವು—

ಸುಂದರಮ್ಮ:— (ಉಸುರ್ಗರೆದು) ಹೌದು. ನಿಮಗೂ ಕೆಟ್ಟಗಾಲೇ ಬಂದಿದೆ.

ಗೋಪಾ:— (ತನ್ನ ಮಾತು ಅವಳಿಗೆ ತಿಳಿಯಲಿಲ್ಲವೆಂದು ಕಂಡು) ಈಶಚಿತ್ತ, ಸುಂದರಮ್ಮಾ, ಯಾಕೆಂತೆಂದರೆ ಅದಕ್ಕೆ ಉಪಾಯವಿಲ್ಲ. ದೇವರೇ ಕೊಡಲಿಕ್ಕೆ ನಿಂತರೆ ಯಾರದೇನು ನಡೆಯುವದು? ಸುಖ, ದುಃಖ ಬಿಟ್ಟಲ್ಲ. ಯಾಕೆಂತೆಂದರೆ ಹಗಲು ರಾತ್ರಿ ಇದ್ದಹಾಗೆ. ಸುಖಕ್ಕೆ ಹಿಗ್ಗುವದು, ದುಃಖಕ್ಕೆ ಕುಗ್ಗುವದು ಧರ್ಮ ಅಲ್ಲ. ಯಾಕೆಂತೆಂದರೆ, ಹಗಲು ಊಟ ಮಾಡುವೆ, ರಾತ್ರಿ ಉಪವಾಸ ಮಾಡುವೆ ಎನ್ನುವ ಹಾಗೆ ಹುಚ್ಚು ಅದು.

ಸುಂದರಮ್ಮ:— (ಎಲ್ಲವನ್ನೂ ತಿಳಿದುಕೊಂಡವಳಂತೆ) ಆಡಿದ ಜನ ಕಾಡಿಗೆ ಹೋಗೋದು, ಗೋಪಾಲಾಚಾರ್ಯ. ಯಾರು ಆಡಿಕೊಂಡರೇನು? ನಿಮ್ಮಂತಹರಿಗೆ ಕೊಟ್ಟರೆಯೆ ಅದೊಂದು ಪುಣ್ಯ. ಮತ್ತೆ ಯಾರಾದರೂ ಇದ್ದರ ನನಗೇನು ಕೆಟ್ಟು ಅನಿಸುತ್ತಿದ್ದಿಲ್ಲ. ನಿಮ್ಮಂತಹರು ಬಂದು ನಮ್ಮ ಮನೆಯಿಂದ ಉಪವಾಸ ಹೋಗುವದೆ? ನನಗ ಯಾವ ನರಕ ಕಾದು ನಿಂತಿದೆ?

ಗೋಪಾ:—(ಎದ್ದು) ಅದೇ. ಅದೇ. ಯಾಕೆಂತೆಂದರೆ (ನಗೆಯಿಂದ) ಸಹಸಾ ಎಲ್ಲಿಯೂ ನಾನು ರಾತ್ರಿ ಅನ್ನಗ್ರಹಣ ಮಾಡುವದಿಲ್ಲ. ರಾಯರ ಮಾತು ಬೇರೆ. ಕೃಷ್ಣತಾಯಿಯಾದರೇನು? (ರಾಮಣ್ಣನು ಬಂದದ್ದನ್ನು ನೋಡಿ) ಕೃಷ್ಣತಾಯಿ ಮಹಾಸಾಧ್ವಿ.

ರಾಮಣ್ಣ:— (ಮುಂದೆ ಬಂದು ಸುಂದರಮ್ಮನಿಗೆ) ನೀವಿಲ್ಲಿ ಸಾಧ್ವಿ ಯರ ಪುರಾಣ ನಡೆಸಿದಿರಿ, ಒಳಗೆ—

ಸುಂದರಮ್ಮ:— (ಹೋಗುತ್ತ) ಬಂದೆ, ಬಂದೆ. ಹೋಗುವ ಮುಂದೆ ಸೀರೆ ಒಯ್ಯಲು ಮರೆಯಬೇಡಿರಿ. ಬೇಗ ಏಳಿರಿ, ಗೋಪಾಲಾಚಾರ್ಯ. (ಹೋಗುವಳು).

ಗೋಪಾ:— ಬಂದೆ. ಯಾಕೆಂತೆಂದರೆ—

ರಾಮಣ್ಣ:— (ನಕ್ಕು) ಕೊನೆಗೆ ನಿಮಗೆ ಅಧಾರ ಸಿಕ್ಕಿತು.

ಗೋಪಾ:— (ಬಟ್ಟೆ ತೆಗೆದಿಡಬೇಕೆಂದಿದ್ದು, ಅದನ್ನು ತಪ್ಪೆದು, ಮೇಲಕ್ಕೆ ನೋಡಿ) ಭಕ್ತರ ಆಧಾರ ಆತನೆ. ಯಾಕೆಂತೆಂದರೆ ತನ್ನವರ ಯೋಗಕ್ಷೇಮವಹಿಸುವೆ ಎಂದು ಹೇಳಿರುವ. ತಾನಾಗಿಯೆ ಹೇಳಿರುವ. ಯಾಕೆಂತೆಂದರೆ—

ರಾಮಣ್ಣ:— (ನಡುವೆಯೆ) ಯಾಕೇನು ? ಎಲ್ಲರಿಗೂ ಗೊತ್ತಿದೆ.... ಆದರೂ ಕೈಲಾಗದವರಿಗೆ ಸೀರೆ ಉಡಿಸುವಷ್ಟು ಜಾಣತನ ಇದೆ ಅಂದ ಹಾಗಾಯ್ತು ನಿಮ್ಮ ದೇವನಿಗೆ ? (ಆರಾಮ ಕುರ್ಚಿಯ ಬದಿಯ ಮೇಲೆ ಕುಳಿತುಕೊಳ್ಳುವನು).

ಗೋಪಾ:— (ಒಮ್ಮೆಲೆ) ಅಯ್ಯೋ, ಮಹಾರಾಯಾ ! ಯಾಕೆಂತೆಂದರೆ, ಆ ಸೀರೆ ನನಗಲ್ಲ.

ರಾಮಣ್ಣ:— (ಕೊಂಕಿನಿಂದ) ನಿಮಗೆ ಅಲ್ಲ ಅನ್ನೋದೇ ನನಗೆ ಖೇದ— ಮತ್ತೂ ಆಶ್ಚರ್ಯ !.. ಹುಂ. ಇಷ್ಟೊಂದು ಕ್ರಾಂತಿ ನಡೆದಲ್ಲಿ ನಿಮ್ಮ ದೇವನಿಗೆ ಕೂಡ ಬುದ್ಧಿ ಯಾಕೆ ಬಂದಿರಬಾರದು ?.. ದೇವರು ಶಾಶ್ವತ ಎಂದರೆ ಅವನ ಬುದ್ಧಿ ಯೂ ಶಾಶ್ವತ ಎಂಬೋ ನಿಯಮ ಇದೆಯೇನು ಮತ್ತೆ ಶಾಸ್ತ್ರದಲ್ಲಿ ?.... ಹೆಂಗಸರು ಕೂಡ ಸ್ವತಂತ್ರ, ಸಾಹಸಿ ಎಂದು ಸಾರಿ, ಬೀರಿ, ಸಿದ್ಧವಾಗಿರುವಂತಹ ಇಂತಹ ಕಾಲದಲ್ಲಿ ನಿಮ್ಮಂತಹರಿಗೆ ಸೀರೆ ಉಡಿಸುವದೆಂದರೆ ಅದೊಂದು ಸಲ್ಲಬಾರದ ಸನ್ಮಾನ !

ಗೋಪಾ:— (ಆಶ್ಚರ್ಯಾತೀತರೇಕ ತೋರಿಸಿ) ಇದೇನು ಸನ್ಮಾನ ! ಯಾಕೆಂತೆಂದರೆ, ಹಸಿದ ಕಾಲಕ್ಕೆ ಹರಿಹಾಯುವದು ! ಆ ಸೀರೆ ಒಂದು ಮುತ್ತೈದೆಗೆ—ಯಾಕೆಂತೆಂದರೆ— ಒಂದು ಸಾಧ್ಯಿಗೆ—

ರಾಮಣ್ಣ:— (ಒಮ್ಮೆಲೆ) ಓಹೋ !.. ಈಗ ತಿಳಿಯಿತು.... ಕೃಷ್ಣಾತಾಯಿ ಮಹಾಸಾಧ್ಯಿ ಎಂದು ಹೇಳುತ್ತಿದ್ದೆರಲ್ಲವೆ ?

ಗೋಪಾ:— ಅದೇ ಅದೇ. ಯಾಕೆಂತೆಂದರೆ ನಾನು ಹೇಳಿದ್ದಕ್ಕೆ ಒಪ್ಪಲಿಲ್ಲ ಸುಂದರಮ್ಮನವರು. “ ನಿಮ್ಮಂತಹ ಸಾಧು ಬ್ರಾಹ್ಮಣರಿಗೆ— ” ಅಂದರೆ ನನಗೆ ಎಂದು ಆದೊಡ್ಡ ಮನಸ್ಸಿನ ಸುಂದರಮ್ಮನವರು ಹೇಳಿದ್ದು— ಯಾಕೆಂತೆಂದರೆ, “ ನಿಮ್ಮಂತಹ ಸಾಧುಬ್ರಾಹ್ಮಣರಿಗೆ ಕೃಷ್ಣಾತಾಯಿ

ಸಾಧ್ಯವೇ ಇದ್ದಿರಬೇಕು. ಅದನ್ನೆಲ್ಲ ಏನ ಮಾಡತೀರಿ ? ಈ ಸೀರೆ ಒಯ್ಯು ಕೊಡಿರಿ ಆಕೆಗೆ ” ಅಂದರು.

ರಾಮಣ್ಣ:—(ಏನೂ ತಿಳಿಯದೆ ಅವನನ್ನು ದಿಟ್ಟಿಸಿ) ಹೆಳೆಯಗ್ರಂಥಕ್ಕೆ ಅರ್ಧ ಹಚ್ಚಲು ವೈದಿಕಬ್ರಾಹ್ಮಣರಿಗೆ ಯಾಕೆ ಬರುವದಿಲ್ಲ—ಎಂದು ನನಗೆ ದಿಗಿಲು ಇದ್ದಿತು ನೋಡಿ, ಆಚಾರ್ಯರೆ. ಈಗ ತಿಳಿಯಿತು.... ಹುಂ. ಹೊಟ್ಟೆಗೆ ಪರತಂತ್ರರಾದವರಿಗೆ ಸ್ವತಂತ್ರ ಬುದ್ಧಿ ಬರುವದು ಹೇಗೆ?.. ನಿಮ್ಮ ಮಾತಿನ ಅರ್ಥವಾದರೂ ನಿಮಗೆ ತಿಳಿಯುವದೆ ?

ಗೋಪಾ:—ಮಹಾರಾಯಾ, ನನಗೇನು ತಿಳಿಯುವುದು ದೊಡ್ಡವರ ಮನೆಯ ಪೇಚುಗಳೆಲ್ಲ ? ಯಾಕೆಂತೆಂದರೆ, ನನಗೇನೂ ಕೃಷ್ಣತಾಯಿ ಸಾಧ್ಯವೆ ಎಂದು ತೋರಿತು, ಹೇಳಿದೆ.

ರಾಮಣ್ಣ:—(ಸಂಶಯದಿಂದ) ಏನು ?

ಗೋಪಾ:—(ಮುಂದೆ ಬಂದು ಮೆಲುಕನಿಯಲ್ಲಿ) ಏನೂ ಇಲ್ಲ, ರಾಮಣ್ಣ. ಯಾಕೆಂತೆಂದರೆ, ನಮಗೆ ನಿಮಗೆ ಮಾಡುವದೇನು ? ರಾಯರು ಹೇಳಿದರು, ಸುಂದರಮ್ಮ ಕೇಳಿದರು. ಆದರೂ— ಯಾಕೆಂತೆಂದರೆ ನೀನೇ ನೋಡು—ರಾಯರು ಕಾಣಿಸುವಷ್ಟು ವಯಸ್ಸಾದವರು ಅಲ್ಲ ಅಂತ ನನಗೆ ಮೊದಲಿನಿಂದಲೇ ತಿಳಿದಿತ್ತು. ನನ್ನಕಿಂತ—ಎಷ್ಟು ?— ೧೦-೧೧ ವರ್ಷಕ್ಕೆ ಚಿಕ್ಕವರು. ಯಾಕೆಂತೆಂದರೆ, ನಿಮ್ಮ ತಾಯಿಯನ್ನು ಕಳೆದುಕೊಂಡಾಗ. ನಾನೇ ಹೇಳಿದ್ದೆ ರಾಯರಿಗೆ ಎರಡನೆಯ ಮದುವೆ ಮಾಡಿಕೊಳ್ಳಲಿಕ್ಕೆ ಹಹ . ರಾಯರು ಎಂದಿನಿಂದಲೂ ವಿನೋದದ ಸ್ವಭಾವದವರು.. (ತನ್ನಷ್ಟಕ್ಕೆ ನಗುತ್ತ) “ ನಮಗೆ ಯಾಕೂ ಮದುವೆ ? ಗತಿ ಇಲ್ಲದ ಬ್ರಾಹ್ಮಣನಿಗೆ ಮದುವೆ ” ಅಂದರು.... ಯಾಕೆಂತೆಂದರೆ, ನನಗೆ ಆಗ ತಿಳಿದಿರಲಿಲ್ಲ ಅದರ ಅರ್ಥ.. ಹಹಹ.

ರಾಮಣ್ಣ:—(ಅಸಹ್ಯವೆನಿಸಿ) ಈಗ್ಗೆ ಯಾದರೂ ನಿಮಗೆ ತಿಳಿದಿದೆಯೆ ಇಲ್ಲವೆ ನನಗೆ ಸಂಶಯವೇ ಇದೆ. (ಅಣಕಿನಿಂದ) ಮಾತಾಡಿದವರ ಬುದ್ಧಿಗೆ ತಕ್ಕ ಅರ್ಧ ಹಚ್ಚಬೇಕು, ತಿಳಿಯಿತೆ, ನಿಮ್ಮ ಬುದ್ಧಿಗೆ ತೋಚಿದ್ದಲ್ಲ ?

ಗೋಪಾ:—(ನಗೆ ತಡೆದು) ಎಲೆಲೆ ! ನನ್ನ ಮೇಲೆ ಹರಿಹಾಯು-
ವದು ಏನಿದು ಅಂದೆ ! ಯಾಕೆಂತೆಂದರೆ ನನಗೇನು ತಿಳಿಯಬೇಕು ಇದೆಲ್ಲ !
ಬಡಬ್ರಾಹ್ಮಣನಿಗೆ ಸಂಸಾರ ಸುಖ ಸಿಕ್ಕೋದು—ಯಾಕೆಂತೆಂದರೆ ಮದುವೆ
ಆಗದೆಯೇ ಸಿಕ್ಕೋದೇ ಇಲ್ಲ. ಯಾಕೆಂತೆಂದರೆ, ಅನುಭವದ ಮಾತು ಇದು,
ಬಡತನ ಇದು, ರಾಮಣ್ಣ . . ಹಹ.

ರಾಮಣ್ಣ:— (ಸಿಟ್ಟಿನಿಂದ) ಸಾಕುಮಾಡಿ ನಿಮ್ಮ ಹೆಲ್ಲುಕಿರಿಯುವ
ದನ್ನು ! ಮಾಡಿದ ಪಾಪದ ಭಾರವನ್ನೆಲ್ಲ ದೇವರ ಮೇಲೆ ಹಾಕಿ, ಮಾಡಲು
ಮನಸಿದ್ದು ಧೈರ್ಯವಿಲ್ಲದ ಪಾಪದ ಭಾರವನ್ನೆಲ್ಲ ಮಂದಿಯ ಮೇಲೆ
ನೂಕುವಿರಲ್ಲವೆ ? . . ಪುರಾಣ-ಪುಣ್ಯಕಥೆಗಳನ್ನು ಹೊಗಳುವ ಬಾಯಿ
ಯಿಂದಲೇ ಹೊಲಸು ಕಟ್ಟು-ಕತೆಗಳನ್ನು ಬೊಗಳುವಿರಲ್ಲವೆ ? ಎಚ್ಚರ,
ಇನ್ನೊಮ್ಮೆ ಹೀಗೆ ಮಾತನಾಡಿದರೆ !

ಗೋಪಾ:— (ಸಮಾಧಾನದಿಂದ) ನಿನಗೆ ಸಿಟ್ಟು ಬರುವಂತಿದ್ದರೆ
ನಾನೆಲ್ಲಿ ಈ ಸೀರೆ ಮುಟ್ಟಿಸಲಿಕ್ಕೆ ಒಪ್ಪಿಕೊಳ್ಳುತ್ತಿದ್ದೆ ! ಯಾಕೆಂತೆಂದರೆ,
ನೋಡು ರಾಮಣ್ಣ, ನನ್ನದೇನು ದೋಷ ? ಹಾಗೆ ನೋಡಿದರೆ ಯಾರದೇನು
ದೋಷ ? ಯಾಕೆಂತೆಂದರೆ, ಯಾರದೂ ಅಲ್ಲ. ಸಂಸಾರಮೋಹ ಯಾರಿಗೆ
ಬಿಟ್ಟಿದೆ ? ಆದರೂ— ಪಾಪ !— ರಾಯರಿಗೆ ಇಂತಹ ತೊಂದರೆ ಇದೆ
ಎನ್ನುವದು ಗೊತ್ತಿರಲಿಲ್ಲ ನನಗೆ. ಮೊದಲೇ ಹೇಳಿದ್ದರೆ— ಯಾಕೆಂತೆಂದರೆ—
ಜಪ, ಅನುಷ್ಠಾನ ಏನಾದರೂ ಮಾಡಲಿಕ್ಕೆ ಬರುತ್ತಿತ್ತು.

ರಾಮಣ್ಣ:— (ಎದ್ದು ತಿರಸ್ಕಾರದಿಂದ) ಮೊದಲು ದೊರೆತ ಉಟ
ಮಾಡಿರಿ, ಆ ಮೇಲೆ ಮುಂದಿನ ಉಟ ದೊರೆಯಲಿ ಎಂದು ಜಪ,
ಅನುಷ್ಠಾನ ಮಾಡಿರಿ. (ಒಳಗೆ ಹೊರಡುವನು).

ಗೋಪಾ:— (ಬಟ್ಟೆಯನ್ನು ತೆಗೆಯುತ್ತ) ಅದೇ, ಅದೇ. ಆದರೂ
ಭೂತಬಾಧಾ ಇದ್ದಲ್ಲಿ ಜಪ, ಅನುಷ್ಠಾನ ಮಾಡದೆಯೇ ಉಣ್ಣುವದು
ಹೇಗೆ ? ಅದಕಾಗಿ—

ರಾಮಣ್ಣ:— (ಒಮ್ಮೆಲೆ ತಿರುಗಿನಂತು) ಎ-ನ-ದು ?

ಗೋಪಾ:— (ಬಟ್ಟಿತೆಗೆಯುವದನ್ನು ತಡೆದು, ಅಶ್ಚರ್ಯ ತೋರಿಸಿ)
ಛಿ, ನನಗೇನು ಗೊತ್ತು ಇದೆಲ್ಲ ! ಯಾಕೆಂತೆಂದರೆ, ನೋಡಿದಿಯಿಲ್ಲೋ,
ನಿನಗೆ ಕೂಡ ಗೊತ್ತಿಲ್ಲ. ಗೊತ್ತಿಲ್ಲದೆ- ಯಾಕೆಂತೆಂದರೆ— ಕೋಪಿಸು
ವದು ಒಳಿತಲ್ಲ ಕೇಳಿಕೊ, ರಾಮಣ್ಣ ರಾಯರು ಮದಿನೆ ಮಾಡಿ
ಕೊಳ್ಳುವದಿಲ್ಲ ಅಂದರು- ಅದು ಸರಿ ಎಂದುಕೊಂಡೆ. ಯಾಕೆಂತೆಂದರೆ,
ಗಂಡಸಮಗು ಇದ್ದಮೇಲೆ- ಅಂದರೆ ನಿನ್ನಂತಹ ಬುದ್ಧಿಶಾಲಿ ಮಗು
ಇದ್ದಮೇಲೆ— ಎಲ್ಲ ಋಣ ತೀರಿದಂತೆ, ಎಂದುಕೊಂಡೆ. (ಮುಂದೆ ಬಂದು
ಪೆಲ್ಲಗೆ) ಅದರೆ, ಪಾಪ ! ಎರಡನೆಯ ಮದಿನೆ ಅದರೆ ಅವಳನ್ನು ಪೀಡಿಸುವೆ
ಆಂತ ಮೊದಲನೆಯ ಹೆಂಡತಿ ಭೂತ ಆಗಿ ಹೇಳಿದರೆ—

ರಾಮಣ್ಣ:—(ಕೋಪಾಪೇಗವನ್ನು ತಡೆಯುತ್ತ) ಎಲೊ, ತುಂಟ
ಬ್ರಾಹ್ಮಣಾ, ನಿನ್ನ ನಾಲಗೆ ಎಂದರೆ ಆ ನಿನ್ನ ಕಾಡು ಮನಸ್ಸಿನಿಂದ ಹರಿ-
ಯುವ ನದಿ, ಆಗಿದೆಯಲ್ಲ,— ತೀರ್ಥವೆಂದು ಬೆಳೆಯುತ್ತ, ತಿಪ್ಪೆಯನ್ನು
ಬೆಳೆಯುತ್ತ ! ಗೊತ್ತಿಲ್ಲವೆ ನಿನಗೆ ಈ ಮನೆಯಲ್ಲಿ ಪ್ರವೇಶ ಹೇಗಾಯಿ-
ತೆಂಬುದು ? ನನ್ನ ತಂದೆಯ ಮನಸ್ಸು ನೋಯಿಸಬಾರದೆಂದು ನಿನಗೆ ಇಲ್ಲಿ
ಕಾಲಿಡಲು ಬಿಟ್ಟಿರುವೆನಲ್ಲದೆ— ಇಲ್ಲವಾದರೆ—

(ಹೊರಗಿನಿಂದ ಬಂಟು)

ಗುರುಸಿದ್ಧ:—(ಹೊರಗೆ ನೋಡುತ್ತ) ಬರಿ, ಬರಿ, ಇದ್ದಾರೆ
ಬರೆಪ್ಪಾ !

ರಾಮಣ್ಣ :— (ಸಿಟ್ಟಿನಿಂದ) ಯಾರೊ ?

ಗುರುಸಿದ್ಧ:—(ರಾಮಣ್ಣನಿಗೆ) ಈಟೊತ್ತಿಗೆ ಬರೋರು ಯಾರು? . .
ನಮ್ಮ ಯಂಕಾಚಾರಿ.. ಒಳಗ ಉಟಕ್ಕ ಕೂತಾರ ರಾಯರು ಅಂದರ
ಹೊರಗ ಧರಣೀ ಕೂಡತೀನಿ ಅಂದ ಮಹಾರಾಯ !

ಗೋಪಾ:—(ಬಟ್ಟೆಯನ್ನು ತೆಗೆದಿಟ್ಟು ದೋತರವನ್ನು ಹೊದ್ದುಕೊಂಡು)
ಯಾವ ವೆಂಕಾಚಾರಿ ?

ಗುರುಸಿದ್ಧ:—(ಇಬ್ಬರನ್ನೂ ನೋಡಿ) ಎಲ ! ಹೀಂಗ್ಯಾಕ ಮಾಡತೀರಿ
ಎಲ್ಲಾರೂ ಬೆಪ್ಪು ಬಡಿದ ಹಾಗೆ ! ರಾಮಣ್ಣ ರಾಯರ ಕಡೆಗೆ ಬರೋ

ಯಂಕಾಚಾರಿ ಎಷ್ಟು ಜನ ಇದ್ದಾರ? ನಿಮ್ಮ ಹುಡುಗ, ನಿಮ್ಮ ಮಗ ಯಂಕಾಚಾರಿ.

ಗೋಪಾ:—ಅಲ್ಲಲ್ಲ ಕೇಳಿದೆ, ಯಾಕೆಂತೆಂದರೆ—

ಗುರುಸಿದ್ಧ:— ಇಲ್ಲ ಅಂತ ಯಾರಂದರು ? ಆ ಹುಡುಗನೂ ಹಾಗೇ. ಕೇಳಿದೆಯೆ ಬಿಡೋದೇ ಇಲ್ಲ. (ಹೊರಗೆ ನೋಡಿ) ಬರ್ರೀ ಯವಾ ! ಆ ಕೊಡೆ ಅಲ್ಲೇ ಇಡರಿ. (ರಾಮಣ್ಣನಿಗೆ) ನಾನು ಏನೇನೂ ಹೇಳಬೇಕು ಅನ್ನೋದರೊಳಗೆ ನಿಮ್ಮದೇ ದನಿ ಕೇಳಿಸಬೇಕೆ ಇದೇ ಕೋಣೆಯೊಳಗೆ ? ಇಲ್ಲಾ ಅಂದರೆ—

ರಾಮಣ್ಣ:—(ಸಾಕಾಗಿ) ಇರಲಿ ಬಿಡೊ.

ಗುರುಸಿದ್ಧ:— ಅಲ್ಲ, ಹೊತ್ತಿಲ್ಲದ ಹೊತ್ತಿಗೆ ಬರತಾರ ಅಂತ ಹೇಳಿದೆ. (ವೆಂಕಾಚಾರಿ ಬರುವನು) ಆ ಬಾಗಿಲ ಒಂದಿಷ್ಟು ನೂಕಿಬಿಡಿರಿ, ಒಳಗ ಬರೋವಾಗ—(ರಾಮಣ್ಣನ ಕಡೆಗೆ ನೋಡುತ್ತ ಮುಗುಳ್ಳಗೆಯಿಂದ) ಮತ್ತು ಹಾಗೇ ಹೊರಗೂ ಹೋಗುವಾಗ. (ಹೋಗುವನು).

(ಗೋಪಾಲಾಚಾರ್ಯನು ತೆಕ್ಕೆಗೆ ಆತುಕೊಂಡು ಕೂಡುವನು)

ರಾಮಣ್ಣ:—ಯಾಕೆ, ವೆಂಕಾಚಾರೀ— ಅಂತಹದೇನು ಕೆಲಸ ಇಂತಹ ರಾತ್ರಿಯಲ್ಲಿ ?

ಗೋಪಾ:—(ವೈಭವೋನ್ಮತ್ತ ಸಂತ) ರಾತ್ರಿಯಲ್ಲಿ ಅಂತೆ ! ಯಾಕೆಂತೆಂದರೆ—ನಾಡುವ ಕೆಲಸ ನಾಚಿಕೆಗೇಡಿ ; ಹಗಲು ಧೈರ್ಯ ಬೇಕಲ್ಲ !

ವೆಂಕ:—(ತಿರಸ್ಕಾರದಿಂದ ತಂದೆಗೆ) ಮಾತನಾಡಿಸದೇ ಮಾತನಾಡುವಂತಹ ನಾಚಿಕೆಗೇಡಿ ಕೆಲಸ ಮತ್ತೆ ಯಾವದು ?— (ರಾಮಣ್ಣನಿಗೆ) ಅಗತ್ಯವಾದ ಕೆಲಸ, ರಾಮಣ್ಣನವರೆ, ನಾಳಿನ ದಿವಸ ಸಭಿಕೂಡಿಸಬೇಕಾಗಿದೆ. ನೀವೇ, ಮಾತನಾಡಬೇಕು ಎಂದು ಎಲ್ಲರ ಹಟ.

ರಾಮಣ್ಣ:—ನಾಳೆ—ನಾಳೆ ಸಭೆಯೆ ?

ವೆಂಕ:—ಅಹುದು. ಈ ೪-೬ ದಿವಸ ಮನೆಯೊಳಗಿನ ಕೆಲಸವೆ ನಿಮಗೆ ಬಹಳ ಇದ್ದಿತೆಂದು ನಿಮಗೆ ಹೇಳಿರಲಿಲ್ಲ. — ಮತ್ತೊಂದು ಅತ್ಯಾಚಾರ ನಡೆದಿದೆ. ಅದರ ಖಂಡನೆ ಮಾಡಲೇ ಬೇಕಾಗಿದೆ.

ರಾಮಣ್ಣ:—(ಸಂಶಯದಿಂದ) ಅದೇನು ?

ವೆಂಕ:—ಇಳಿ ವರ್ಷದ ವೇದಪಾರಂಗತನೊಬ್ಬ ಒಂದು ಹುಡುಗೆಗೆ ಉರುಲು ಹಾಕಿ—

ಗೋಪಾ:—(ಒಮ್ಮೆಲೆ ಅರ್ಥ ಎದ್ದು) ಉರುಲು ? ಏನು ? ಯಾಕೆಂತೆಂದರೆ ಹತ್ತಿ, ವಧ—

ರಾಮಣ್ಣ:—(ನಕ್ಕು) ಯಾವದಕ್ಕೆ ನೀವು ಮಂಗಲಸೂತ್ರ ಕಟ್ಟುವದು ಎನ್ನುವಿರೋ— ಅದಕ್ಕೆ ಬುದ್ಧಿಯ ಸಂಸ್ಕೃತದಲ್ಲಿ ಉರುಲು—ಸುತ್ತು ಎನ್ನುವದು.

ಗೋಪಾ:—(ಎದ್ದು ಕುಳಿತು) ಅಯ್ಯೋ ! ಪಾಪ ! ಅನ್ಯಾಯ ಅದಲ್ಲ— ಯಾಕೆಂತೆಂದರೆ ಹೀಗೆ ಅಭದ್ರಶಬ್ದಗಳನ್ನು ನುಡಿಯುವದು—

ವೆಂಕ:—(ನಡುವೆಯೇ ರಾಮಣ್ಣನಿಗೆ) ಆ ವೇದಶಾಸ್ತ್ರಸಂಪನ್ನ ಶ್ಯಾಮಾಚಾರ್ಯ ಇರುವನಲ್ಲ—

ರಾಮಣ್ಣ:—ಯಾವ ಶ್ಯಾಮಾಚಾರ್ಯ ?

ವೆಂಕ:—ನಿಮಗೆ ಗೊತ್ತಿರಲಿಕ್ಕಿಲ್ಲ ಒಂದು ವೇಳೆ. ಅವನು ಯಾವಾಗಲೂ ಬರಿವೈಯ್ಯಿಂದ ತಿರುಗುವ. ಅದರಲ್ಲಿ ಬ್ರಾಹ್ಮಣ್ಯದ ಸುಳಿಯೇ ಕಾಣುವದಿಲ್ಲ—ಮಾಸಿದ ಆ ಧಾರದ ಸುಳಿಯನ್ನು ಬಿಟ್ಟು.. ೮-೧೦ ದಿವಸಗಳಲ್ಲಿ ಅವನ ಮದುವೆ—ಮದುವೆ ಅಂತ ಅವರ ಹೆಸರು ಹುಡುಗೆಗೆ ೧೨ ವರ್ಷ.

ಗೋಪಾ:—(ಅಶ್ಚರ್ಯದಿಂದ) ೧೨ ವರ್ಷ ! ಅನ್ಯಾಯ, ಇದು. ಯಾಕೆಂತೆಂದರೆ ೧೨ ವರ್ಷಕ್ಕೆ ಮದುವೆ ಎಂದರೆ—

ರಾಮಣ್ಣ:—ಅನ್ಯಾಯವೆಂದು ತೋರುವದಲ್ಲವೆ ನಿಮಗೆ ಕೂಡ?..

ಗೋಪಾ:— ಹಾಗಲ್ಲ.. ಯಾಕೆಂತೆಂದರೆ— ಅಷ್ಟವರ್ಷಾ ಭವೇತ್ ಕನ್ಯಾ—

ರಾಮಣ್ಣ:— ಅಂದರೆ ಹೆಂಗಸರ ಆಯುಷ್ಯ ಎಂಟು ವರ್ಷ ಎಂದು ಅರ್ಥವಲ್ಲವೆ?.. ಅನ್ಯಾಯವಂತೆ!.. ನಿಜ.. ಆದರೆ ಹುಡುಗೆ ಬೆಳೆಯುವದು ಅನ್ಯಾಯವೆ? ಆ ಹುಡುಗೆಯ ತಂದೆ ಬೆಳೆಯುವದೇ ಅನ್ಯಾಯವಲ್ಲವೆ? ಆ ಹುಡುಗೆಗೆ ತಂದೆಯ ಸರಿಸಮಾನನಾದ ಈ ವೇದಶಾಸ್ತ್ರಸಂಪನ್ನನು ಇಂತಹ ಮದುವೆಯಾಗಲು ಉಳಿಯುವದೇ ಅನ್ಯಾಯವಲ್ಲವೆ? (ಪಂಕಾಜಾರಿಗೆ) ಸರಿ. ಸಭೆ ಎಷ್ಟು ಗಂಟೆಗೆ ?

ಗೋಪಾ:— ಅಲ್ಲ, ಮದುವೆಗೆ ವಾಜನಿಶ್ಚಯ ಮಾಡುವದು ಎಂದು ಕೇಳಿದ್ದೆ. ಯಾಕೆಂತೆಂದರೆ ಸುಧಾರಿಸಿದವರು ಸಭೆಯೊಳಗೆ ಮಾಡಲಿ ತನ್ನ ಮದುವೆ. ಪಾಪ! ಬ್ರಾಹ್ಮಣನ ಯಾಕೆ ಸಭೆಯಲ್ಲಿ— ಯಾಕೆಂತೆಂದರೆ, ಇಲ್ಲದ ಧರ್ಮತೊಂದರೆ ಇದು, ರಾಮಣ್ಣ ?

ರಾಮಣ್ಣ:— ಹುಂ.. ನಿಮ್ಮ ಧರ್ಮವೆ ವ್ಯವಹಾರಕ್ಕೆ ತೊಂದರೆ ಯಾಗಿದೆ.. ವಾಜನಿಶ್ಚಯ.. ಅಲ್ಲವೆ? ಈ ಸಭೆ ಕೂಡಿಸುವದು ಅದಕ್ಕಾಗಿಯೆ. ಈ ಸಭೆಯೊಳಗೆ ನಿಶ್ಚಯವನ್ನು ಕೈಕೊಳ್ಳಬೇಕಾಗಿದೆ. ಇಂತಹ ಮದುವೆ ಎಂದರೆ— ಗಂಡಸರಂತೆಯೇ ಹೆಂಗಸರನ್ನೂ ಹುಟ್ಟಿಸಿದ ಆ ನಿಮ್ಮ ದೇವನಿಗೆ ದ್ರೋಹ; ಅದನ್ನು ಮುರಿಯಲೇಬೇಕು ಎಂದು ನಿಶ್ಚಯವನ್ನು ಕೈಕೊಳ್ಳಬೇಕಾಗಿದೆ.

ವೆಂಕ:— (ತಂದೆಯ ಕಡೆಗೆ ನೋಡುತ್ತ) ಅಂತಹ ಮುದಿಗೂಬೆಗೆ ತಕ್ಕ ಶಾಸ್ತಿ ಆಗಲೇಬೇಕು ಎಂಬ ನಿಶ್ಚಯವನ್ನು—

ರಾಮಣ್ಣ:— (ಅಣಕಿನ ಸಗೆಯಿಂದ) ಮುದಿಗೂಬೆ! ಗೂಬೆಗೆ ಅವನನ್ನು ಹೋಲಿಸುವದೆಂದರೆ ಅದು ಗೂಬೆಗೆ ಅವಮಾನ. ರಾತ್ರಿಯಾದರೂ ಕಣ್ಣು ಕಾಣುವದು ಗೂಬೆಗೆ. ಆದರೆ ಹಗಲು ರಾತ್ರಿ ಎರಡು ಹೊತ್ತೂ ಕಣ್ಣು ಕಾಣದ ಈ— ಈ—

ಗೋಪಾ:— (ಒಮ್ಮೆಲೆ ಎದ್ದು) ಛೇ, ಇದು ಸರಿಯಾದ ಮಾತಲ್ಲ. ಯಾಕೆಂತೆಂದರೆ, ಎರಡನೆಯವರಿಗೆ ದೋಷ ಕೊಡುವದು ! ಅವರು ನಿಮ್ಮ

ಸಭೆಯೊಳಗೆ ಬಂದು ಮಾತನಾಡುವದಿಲ್ಲ ಎಂಬ ಧೈರ್ಯದಿಂದ ! ಇದು ಹೇಡಿತನ ! ಯಾಕೆಂತೆಂದರೆ— ಅಪರಾಧ— ಯಾಕೆಂತೆಂದರೆ ಮಂದಿಯ ಮದುವೆಯ ಮಂಟಪ ಕೆಡಿಸುವದು ರಾಕ್ಷಸರ ಕೆಲಸ— ಇದು— (ಸಿಟ್ಟಿನಿಂದ ಮಗನಿಗೆ) ವೆಂಕಾ, ನಿನಗ ಹೇಳುವೆ. ನೀನು— ಯಾಕೆಂತೆಂದರೆ— ನೀನು ಮನೆಬಿಟ್ಟು ಕದಲಬೇಡ ನೋಡು.

ವೆಂಕ:— (ತಿರಸ್ಕಾರದ ನಗೆಯಿಂದ) ಯಾರ ಮನೆ ?

ಗೋಪಾ:— (ಹಟದಿಂದ) ನಮ್ಮ ಮನೆ. ಯಾಕೆಂತೆಂದರೆ, ನೀನು ಮನೆ ಬಿಟ್ಟಿದ್ದರೂ ನನ್ನ ಹುಡುಗ, ನನ್ನ— ಯಾಕೆಂತೆಂದರೆ— ನಾನು ನಿನ್ನ ತಂದೆ.

ವೆಂಕ:— (ಸಿಟ್ಟಿನಿಂದ) ಓಹೊ ! ಎಷ್ಟು ಸಲ ಹೇಳಿರುವೆ ನಿಮಗೆ ನನಗೆ ತಂದೆಯಕಿಂತಲೂ ತತ್ತ್ವವೇ ಹೆಚ್ಚಿನದು ಎಂದು ? ಮನೆಯಂತೆ ! ತಂದೆಯಂತೆ ! ಯಾವ ಮನೆಯಲ್ಲಿ ಬುದ್ಧಿ ಕಳೆದ ಮುಸ್ಸಿನ ಮುದುಕನು ಅದೇ ಬುದ್ಧಿ ಮೊಳೆಯುತ್ತಿರುವ ಹುಡುಗಿಯನ್ನು ತಂದಿಟ್ಟು—

ಗೋಪಾ:— (ಸಿಟ್ಟಿನಿಂದ) ಎಲಲ ! ನೀಚ ನೀನು ! ಯಾಕೆಂತೆಂದರೆ, ಹುಡುಗೆ ಅಂತೆ ! ಅವಳು ನಿನಗೆ ತಾಯಿ ಈಗ !

ವೆಂಕ:— ನನ್ನ ತಂದೆಯೆಂದು ಹೇಳಿಕೊಳ್ಳುವ ನಿಮ್ಮ—

ಗೋಪಾ:— (ಒಮ್ಮೆಲೆ) — ನನ್ನ ಮದುವೆಯ ಹೆಂಡತಿ. ಎಲೊ ಪಿಶಾಚೀ, ಯಾಕೆಂತೆಂದರೆ ಅವಳು ನನ್ನ ಮದುವೆಯ— ಶಾಸ್ತ್ರಸಮ್ಮತ ಮದುವೆಯ ಹೆಂಡತಿ. ಕೇಳು, ನಿಮ್ಮ ರಾಮಣ್ಣನನ್ನೆ; ಮದುವೆ ಇಲ್ಲದೆ ಮನೆಮಾಡಿಕೊಂಡು ಇರುವಂತಹ ನೀಚ ತಂದೆ ನಾನಲ್ಲ. ಯಾಕೆಂತೆಂದರೆ—

ವೆಂಕ:— (ನಡುವೆಯೆ) ಅದಕ್ಕಿಂತಲೂ ಹೆಚ್ಚಿನ ನೀಚತನ ನಿಮ್ಮದು ! (ಅಣಕಿಸಿ) ಯಾ-ಕೆ-ಂತೆ-ಂದ-ರೆ ದೇವರ ಸಾಕ್ಷ್ಯ ಇಡು-ವಿರಿ.. ಹುಂ.. (ಹೊರಡುವನು. ರಾಮಣ್ಣನಿಗೆ) ನಾಳೆ ಸಾಯಂಕಾಲಕ್ಕೆ.

ರಾಮಣ್ಣ:— ವೆಂಕಾಚಾರೀ, ತಡೆ. (ವೆಂಕಾಚಾರಿಯು ತಿರುಗಿ ನಿಲ್ಲುವನು) (ವಿಚಾರಿಸುತ್ತ) ನಾನು.. ಉಹುಂ.. ಆಗಲಿ, ನಾಳೆ ಬರುವೆ.. ತಡೆ.. ಊಟವಾಗಿದೆಯೇನು ?

ವೆಂಕ:— ಇಲ್ಲ. — ಆದರೆ ನನಗೆ ಅವಸರ ಇದೆ. (ಹೊರಡುವನು)

ರಾಮಣ್ಣ:— ಅದಕ್ಕೆಷ್ಟು ಹೊತ್ತು ?

ವೆಂಕ:— (ಬಾಗಿಲು ತೆರೆದು, ತಿರುಗಿ ನಿಂತು) ಇಲ್ಲಿಲ್ಲ. ಸಭೆ ಮುಗಿದ ಕೂಡಲೆ “ ಈಗಿಂದೀಗ ಈ ಪತ್ರ ಕೃಷ್ಣಾತಾಯಿಗೆ ಮುಟ್ಟಿಸು ” ಅಂತ ಹೇಳಿ ಕೊಟ್ಟರು ನಿಮ್ಮ ಶೀನಣ್ಣರಾಯರು. (ನಗೆಯಿಂದ) ಆ ಕೆಲಸ ಮಾಡದೆಯೇ ರಾಯರನ್ನು ಎದುರಿಸುವಂತಿಲ್ಲ. (ಹೋಗುವನು).

(ಗೋಪಾಲಾಚಾರ್ಯನು “ ಹುಂ ” ಎಂದು ರಾಮಣ್ಣನನ್ನು ನೋಡುವನು. ರಾಮಣ್ಣನು ತಿರಸ್ಕಾರದಿಂದ ಅವನನ್ನು ನೋಡುವನು. ಒಳಗೆ ಶೀನಣ್ಣನ ಕೂಗಾಟ. ‘ ಗುರುಸಿದ್ಧಾ, ಯಾರು ಬಂದಿರುವರೋ ? ’ “ ಗೋಪಾಲಾಚಾರ್ಯ— ” “ ಛಿ, ಯಾರು ಇದ್ದಾರೋ ಇಲ್ಲವೋ ಮನೆಯೊಳಗೆ ” ಮುಂತಾಗಿ)

ಗೋಪಾ:— ಬಂದೆ. ಬಂದೆ.. ಅಯ್ಯೋ, ಎಷ್ಟು ವಿಲಂಬವಾಯಿತಲ್ಲ ! ಯಾಕೆಂತೆಂದರೆ, ರಾಯರಿಗೆ ಕೂಗುವ ಸಮಾಧಾನ ಕೂಡ ಇಲ್ಲ.. ಬಂದೆ, ಬಂದೆ. (ಎಂದು ಒಳಕ್ಕೆ ಹೊರಡುವನು. ರಾಮಣ್ಣನು ಕದಲದೆಯೇ ನಿಂತವನು ನೋಡಿ ಒಮ್ಮೆಲೆ ತಡೆಯುವನು— ಇಷ್ಟರಲ್ಲಿ ಶೀನಣ್ಣನು ಬರುವನು. ಬರಿಯ ತಲೆ. ಮೈಮೇಲೆ ಧೋತರ ಹೊದ್ದು ಕೊಂಡಿರುವನು.

ಶೀನಣ್ಣ:—(ಅಬ್ಬರಿಸುತ್ತ) ನಿಂತಲ್ಲಿಯೇ ‘ ಬಂದೆ-ಬಂದೆ ’ ಅಂದರೆ—

ಗೋಪಾ:— (ಸಾವರಿಸುತ್ತ) ಇಲ್ಲಿಲ್ಲ. ಎದ್ದೇಬಿಟ್ಟೆ ನೋಡಿರಿ. ರಾಮಣ್ಣಗೆ ಇನ್ನೂ ಅವಕಾಶ ಇದ್ದಿ ತೂಂತ— ಯಾಕೆಂತೆಂದರೆ ಯಾರೋ ಕೆಲಸಕ್ಕೆ ಬಂದಿದ್ದರು ಅವನ ಕಡೆಗೆ. ಅದಕ್ಕೆ—

ಶೀನಣ್ಣ:— (ಬೇಜಾರಿಂದ) ಯಾರು ಬಂದಿದ್ದರು ? ಏನು ಕೆಲಸ ? (ರಾಮಣ್ಣನು ಪಿಟ್ಟನ್ನುವದಿಲ್ಲವೆಂಬುದನ್ನು ನೋಡಿ, ಪುತ್ರಿಷ್ಟು ಕರಳಿ) ನೀವೇಳಬಾರದಾಗಿತ್ತು ? ನಿಮಗೇನಾಗಿತ್ತು ? ಛಿ, ಮನೆಗೆ ಯಾರು

ಬರುವರು, ಯಾರು ಹೋಗುವರು— ತಾಳಮೇಳವೇ ಇಲ್ಲ— ತಿಳಿಯೋದೇ ಇಲ್ಲ.... ಥೂ, ಹೊರಗೆ ತ್ರಾಸ, ಒಳಗೆ ತ್ರಾಸ!

ಗೋಪಾ:— (ನೊಂದುಕೊಂಡು) ಬಂದೆ- ರಾಯರೆ, ಬಂದೆ, ಇನ್ನೊಂದು- ಒಂದೇ ನಿಮಿಷ. ಯಾಕೆಂತೆಂದರೆ—

ಶೀನಣ್ಣ:—(ಸಿಟ್ಟಿನಿಂದ) ನಿಮಗೆ ಊಟಕ್ಕೆ ಏಳಲಿಕ್ಕೂ ಆಧಾರ ಬೇಕೇನು ?

ಗೋಪಾ:—ಅಲ್ಲಲ್ಲ. ಆಚಮನ ಅಂದೆ. ಇಲ್ಲಿಯೆ ಮುಗಿಸಿಬಿಡುವೆ— (ಲಗಬಗೆಯಿಂದ, ಹೊರಡುವನೇನೊ ಎನ್ನುವಂತೆಯೆ) ಕೇಶವಾಯ ನಮಃ, ನಾರಾಯಣಾಯ ನಮಃ, (ರಾಮಣ್ಣನು ಸಿಟ್ಟುತಡೆಯಲು ಯತ್ನಿಸುವ ತಂದೆ ಯನ್ನೂ ಹಾಹಾರಿದಂತಿದ್ದ ಗೋಪಾಲಾಚಾರ್ಯನನ್ನೂ ನೋಡಿ ಒಮ್ಮೆಲೆ ತಿರಸ್ಕಾರ ವನ್ನು ವ್ಯಕ್ತಪಡಿಸುತ್ತ ಗಟ್ಟಿಯಾಗಿ ನಗುವನು. ಗೋಪಾಲಾಚಾರ್ಯನು ಅವನನ್ನು ಸಿಟ್ಟಿನಿಂದ ನೋಡಿ, ಗಟ್ಟಿಯಾಗಿ ಹಟದಿಂದ) ಮಾ-ಧ-ವಾ-ಯ-ನ-ಮಃ— ಗೋ—

ಶೀನಣ್ಣ:— (ಒಪರಿ) ಗೋವಿಂದಾ— ನಾರಾಯಣಾ! ಊಟದ ಹೊತ್ತಿಗೆಯೆ ಬಂದು ಸೇರುವರು ಮನೆಯಲ್ಲಿ .. ಛೇ, ಮನೆ ತುಂಬ ಗಲಾಟೆ. ಹೊರಗೆ ಬಂದರೆ ಇವರ ಕೂಗಾಟ! ಒಳಗೆ ಹೋದರೆ ಆ ಹಾಳು ಕೂಸಿನ ರಂಬಾಟ! (ಅಣಕಿಸಿ) ಗೋವಿಂದಾ, ನಾರಾಯಣಾ, ಹಾಳಾಗಿ ಹೋಗಬಾರದೆ—

ಗೋಪಾ:— (ತಡೆದು) ಛೇ, ಛೇ, ರಾಯರೆ, ನನ್ನ ತಪ್ಪು. ಯಾಕೆಂ- ತೆಂದರೆ, ಪಾಪ ! ಕೂಸಿನದೇನು—

ಶೀನಣ್ಣ:— (ತ್ವೇಷದಿಂದ) ಯಾರದೇನು? ನನ್ನದೆ ತಪ್ಪು— ದುಡಿದು ತಿನ್ನಬೇಕನ್ನೋದು. ಬೇಡಾ ಅಂದರೂ ಬಂದವರ ಬೊಬ್ಬೆ ಕೇಳುವ ಸಮಾಧಾನ ಇಲ್ಲವಲ್ಲ ನನ್ನಲ್ಲಿ !

ಗೋಪಾ:— (ಒಳಗೆ ಹೊರಡುತ್ತ) ಅದೇ, ಅದೇ. ನನ್ನ ತಪ್ಪು, ರಾಯರೆ. ಯಾಕೆಂತೆಂದರೆ, ಮಕ್ಕಳು ಅಂದರೆ ದೇವರೇ ಕಳಿಸಿಕೊಟ್ಟ—

ಶೀನಣ್ಣ:— ಅಯ್ಯೋ! ಮೊದಲು ಜೀವದಿಂದಿರಲಿಕ್ಕೆ ಅನ್ನ ಕೊಟ್ಟಾನೆ ದೇವರು, ತಿನ್ನಬಾರದೆ? ಕೈಯ ತುತ್ತು ಬಾಯಿಗೆ ಬರಗೊಡುವದಿಲ್ಲ. ಈ ಬ್ರಾಹ್ಮಣರೂ ಹಾಗೆಯೇ, ಈ ಕೂಸೂ ಹಾಗೆಯೇ! ನಡೆಯಿರಿ ಒಮ್ಮೆ ಒಳಗೆ ಯಾರಿಗೆ ಬೇಕಾಗಿತ್ತೋ ?

ಗೋಪಾ:— (ತಿರುಗಿನಿಂತು) ಬೇಡ ಅಂದರೆ ಬಿಟ್ಟೀತು ಹೇಗೆ, ರಾಯರೆ ? ಯಾಕೆಂತೆಂದರೆ (ಮೇಲೆ ನೋಡಿ) ಆತ ತಾನಾಗಿಯೇ ಕೊಡೋ ಕಾಲದಲ್ಲಿ ಕೈನೀಡದಿದ್ದರೆ—

ಶೀನಣ್ಣ:— (ತಡೆಯದ ಬೇಜಾರದಿಂದ) ಕೈನೀಡುವೆ, ಕೈನೀಡುವೆ. ಆ-ಯಿ-ತೇ? ಹುಂ. ಒಮ್ಮೆ ಕಯ್ಯೊಳಗೆ ಸಿಕ್ಕ ಮೇಲೆ ಅದನ್ನು ಹಿಂಡಿ ಹಿಚುಕುವೆ—

(“ ಅಯ್ಯೋ, ಶೀನಣ್ಣಾ, ರಾಮೂ, ಕೂಸು-ಕೂಸು ” ಎಂದು ಸುಂದರಮ್ಮನು ಒಳಗೆ ಕೂಗುವಳು) ಕೂಸು-ಕೂಸು ! ಮುದಿಗೂಸಿನಂತೆ ಇವಳೂ ಕಿರಚುವಳು! ಛೇ!

ರಾಮಣ್ಣ:—(ಒಮ್ಮೆಲೆ ಮುಂದೆ ಬಂದು) ಏನು—ಬಂದೆ—

ಸುಂದರಮ್ಮ:— (ಗಾಬರಿಯಿಂದ ಬಂದು ರಾಮಣ್ಣನ ತೆಕ್ಕೆ ಬಿದ್ದು) ಅಯ್ಯೋ, ಕೂಸಿನ ಕುತ್ತಿಗೆ ಹಿಚಕಿದಳಯ್ಯೋ— ಉಳಿಸಿರಿ ನನ್ನ ಕೂಸಿನ್ನು—

ಶೀನಣ್ಣ:—(ಬೆಪ್ಪಾಗಿ) ಎಲೆಲೆ ಇದೇನು !.. ಎ....ಛೇ (ಒಳಗೆ ಓಡುವನು).

(ರಾಮಣ್ಣನು ಸುಂದರಮ್ಮನ ಭುಜವ ಮೇಲೆ ತಲೆ ಚೆಲ್ಲುವನು. ಒಳಗಿನಿಂದ ಗುಲುವಿದ್ದ ಬರುವನು. ರಾಮಣ್ಣನ ಮೈನಡಗಿಸುವ ಒಂದು ಬಿಕ್ಕು)

(ತೆರ)

ಎರಡನೆಯ ಅಂಕ

(ಮರುದಿವಸ ಮಂಜಾವಿನ ಒಂದು ತಾಸು ಹೊತ್ತೇರಿದೆ. ' ಸಂಸ್ಕಾ-
ನಿಕ ' ಶೀನಣ್ಣನ ಮನೆಯ ಹಿತ್ತಲದಲ್ಲ. ಎದುರಿನಲ್ಲಿ ಮನೆಯಿಂದ ಬರುವ
ಬಾಗಿಲು. ಬಾಗಿಲಿನಿಂದ ಹಿತ್ತಲದಲ್ಲ ಬರುವಾಗ ಬಲಬದಿಗೆ ಒಂದು ವೃಂದಾ-
ವನ. ತುಲಸೀಗಿಡವು ಕೈಗೆ ಎಲ್ಲರಿಗೂ ನಿಲುಕುವ ಸದುದ್ದೇಶದಿಂದಲೂ ಏನೊ
ವೃಂದಾವನದ ತಳಹದಿಗೆ ಒಂದು ಹರವಾದ ಕಟ್ಟಿ. ತೆರೆಯು ಮೇಲಕ್ಕೆಳೆವಾಗ
ಬ್ರಾಹ್ಮಣನೊಬ್ಬನು ಪ್ರೇಕ್ಷಕರ ಕಡೆ ಬೆನ್ನುಮಾಡಿ ಕಟ್ಟಿಯ ಕಡೆ ನಿಂತು
ಏನನ್ನೊ ಗೊಣಗುತ್ತಿತ್ತು ತುಲಸೀಪತ್ರಗಳನ್ನು ಆಯ್ದು ಕೊಳ್ಳುತ್ತಿರುವನು.
" ವಿಷ್ಣು ಪತ್ರಿ ನಮಸ್ತುಭ್ಯಂ ".... ಕೈಯನ್ನು ಉಟ್ಟ ಭೋತರಕ್ಕೆ ಒರಿಸಿಕೊಂಡು
ಹೊದ್ದು ಕೊಂಡ ಭೋತರವನ್ನು ಸರಿಮಾಡಿಕೊಂಡು ಏನನ್ನೊ ತಪ್ಪಿಸಿಕೊಳ್ಳು-
ವವನಂತೆ ಕೈಯಿಂದ ಹೆಚ್ಚು ಜಾಗ್ರತೆಯಾಗಿ ಪತ್ರಗಳನ್ನು ಆಯ್ದು ಕೊಳ್ಳುವನು.
" ವಿ-ಷ್ಣು-ದೇ-ವಿ-ನ-ಮ-ಸ್ತು-ಭ್ಯಂ " .. ಒಮ್ಮೆಲೆ ಬೇಜಾರದಿಂದ
" ಉಶ್ " ಎಂದು ಇಳಿಯುವನು.... ಮುಖದಲ್ಲಿ ಬ್ರಹ್ಮತೇಜಸ್ಸು ಕಾಣುವ-
ದಿಲ್ಲವೇನೊ ನಿಜ. ಅದಕ್ಕೆ ಪ್ರತಿಯಾಗಿ ನಳನಳಿಸುವ ಮುದ್ರೆಯ ಚಿನ್ನಗಳು
ಹೇರಳವಾಗಿ ಕಾಣುವವು.)

ಬ್ರಾಹ್ಮಣ:— (ಕೈಯನ್ನು ಮತ್ತೆ ಒರಿಸಿಕೊಳ್ಳುತ್ತ) ".... ಮಸ್ಸಮೇ"
.... ಪುಣ್ಯಾತ್ಮರು ತುಲಸೀಗಿಡಕ್ಕೆ ನೀರನಾದರೂ ಹಣಿಸತಾರೊ ಇಲ್ಲವೋ !
.... ಇರುವೆ ಅಂದರೆ ಮುತ್ತಿಹೋಗಿವೆ. .. ಒಂದು ಕಡೆ ಇರುವೆ ಚುಟು
ಅನ್ನೋದರೊಳಗೆ ಒಂದು ಕಡೆ ಮುಳ್ಳು ಚುಟು ಎಂದು ಚುಚ್ಚುವದು....
ಮಂದಿ ಬರಬಾರದೊಂತ ಮುಳ್ಳು ನೆಟ್ಟಿರುವರೇನೊ ಸುತ್ತಮುತ್ತ !..
ದೊಡ್ಡವರ ಮನೆಯ ಕೆಲಸ.... ಎಲ್ಲಿ ನೋಡಿದಲ್ಲಿ ಮುಳ್ಳು.. ಹುಂ..
(ಎಂದು ಎಡಬಲದಿಂದ ಹೊರಟು ಮುಂದೆ ನೋಡಿ ಮುಗುಳ್ಳಗೆಯಿಂದ)
ನನೋನಮಃ.. ಎದ್ದಿರಾ ?

(ಕೈಯಲ್ಲಿ ತಾವ್ರದ ತಂಬಿಗೆ, ತಾವ್ರದ ಪಾತ್ರೆ ಹಿಡಿದು ಗೋಪಾಲಾಚಾ-
ರ್ಯನು ಬರುವನು.)

ಗೋಪಾ:— (ಮುಗುಳ್ಳಗೆ ಮುಟ್ಟಿಸುತ್ತ) ತಾವೂ ಎದ್ದ ಹಾಗೆಯೇ

ಕಾಣಿಸತದೆ. ಯಾಕೆಂತೆಂದರೆ ಮುಖದಲ್ಲಿ ಮುದ್ರಾ ಎದ್ದು ಕಾಣಿಸುವದು.... ಸ್ನಾನ, ಉಪಚಾರ—

ಬ್ರಾಹ್ಮಣ:— (ಸ್ನೇಹದ ಆವೇಶದಿಂದ) ಎಲ್ಲಿಯದೊ, ಗೋಪಾಲಾ? ಮುಖದಲ್ಲಿಯ ಮುದ್ರಾ ಚಿಹ್ನೆ ಅಲ್ಲವೆ? ಒಂದು ಕಡೆ ಶಂಖ, ಒಂದು ಕಡೆ ಚಕ್ರ.

ಗೋಪಾ:— (ಏನೊ ರಹಸ್ಯವಿದೆ ಎಂಬ ಗಾಂಭೀರ್ಯದಿಂದ) ಇದೇನು ಹೊಸತಾಗಿ ತೆಗೆದೆಯೋ, ಪದ್ಮನಾಭಾಚಾರಿ?... ಯಾಕೆಂತೆಂದರೆ, ವಾಚಸ್ಪತಿ ಹಾಗೆ ನೀನು.. ಏನಾದರೊಂದು ಇಲ್ಲದ ಅರ್ಥ ಇಟ್ಟುಕೊಂಡು ಮಾತನಾಡುವೆ.

ಪದ್ಮನಾಭ:— (ದೈವ್ಯದ ಸೋಗಿನಿಂದ) ಇಲ್ಲದ್ದೇನೊ ಅಹುದು, ಗೋಪಾಲಾ. ಅದಕ್ಕೆಯೆ ಹೇಳಿದೆ. ಊಟಕ್ಕೆ ಶಂಖ ಅಂತ ಒಂದು ಕಡೆ ಶಂಖಮುದ್ರಾ, ಊಟ ಇಲ್ಲದ್ದಕ್ಕೆ ತಲೆ ತಿರುಗುವದೂಂತ— ಚಕ್ರಂ ಭ್ರಮತಿ ಮಸ್ತಕೇ— ಒಂದು ಕಡೆ ಚಕ್ರಮುದ್ರಾ.. (ಗೋ. ನು ನಗುವನು) ಏನೊ, ನಿಮ್ಮ ಪುಣ್ಯಾದಿಂದ ಇಂದಿನ ಪ್ರಾತಃಕಾಲದಲ್ಲಿ ಶಿಶುಭೋಜನ ಸಿಕ್ಕಿತು.

ಗೋಪಾ:— (ಆಶ್ಚರ್ಯದಿಂದ) ಶಿಶುಭೋಜನ ! ಇದೇನೊ ಮತ್ತೆ—

ಪದ್ಮನಾಭ:— (ಗಂಭೀರವಾಗಿ) ಅದು ಶ್ರೀಕೃಷ್ಣನ ಬಾಲ್ಯಲೀಲಾ.... ಈ ನಿಮ್ಮ ತುಲಸೀಗಿಡಕ್ಕೆ ಕೈಹಾಕಿದಾಗೊಮ್ಮೆ ಮುಳ್ಳು ಚುಚ್ಚುತ್ತಿತ್ತು, ಮುಳ್ಳು ಚುಚ್ಚಿದಾಗೊಮ್ಮೆ ಬಾಯೊಳಗೆ ಬೊಟ್ಟು ಇಡುತ್ತಿದೆ. (ಕೂಸಿನಂತೆ ಬೊಟ್ಟು ತಿನ್ನುತ್ತ) ಇದು ಶಿಶುಭೋಜನ.

ಗೋಪಾ:— (ಆಶ್ವಾಸದ ಉಸುಗರದಿಂದ) ಅಯ್ಯೋ, ಮಹಾರಾಯಾ! ನನ್ನ ಹೆದರಿಸಿಬಿಟ್ಟೆ ನೋಡು. ಯಾಕೆಂತೆಂದರೆ ಶಿಶು—

ಪದ್ಮನಾಭ:— ಮನೆಯೊಳಗೆ ಕೂಸಿನ ವಿಷಯ ಮಾತನಾಡಿದರೆ ಹೆದರುವಿ. ಆದರೆ ಹೊರಗೆ ಯಾಕೊ?—

ಗೋಪಾ:— (ನಡುವೆಯ ಸಿಟ್ಟಿನವನಂತೆ) ಹಾಗಲ್ಲೋ ! ಯಾಕೆಂತೆಂದರೆ— ಮಕ್ಕಳಾಗೋದಿಲ್ಲಾಂತ ಮನೆಯಾಕೆ ನನ್ನ ಮೇಲೆ ಕೋಪಿಸುವಳು

ಎಂದು ಆ ಮಾತಿಗೆ ನಾನು ಹೆದರುವೇಂತೆ ತಿಳಿಯಬೇಡ.... ಈಗ ನೋಡು.. ಯಾಕೆಂತೆಂದರೆ— ನಮ್ಮ ರಾಯರ ಮಾತಿನಲ್ಲಿ ನನ್ನ ವಿಶ್ವಾಸ. ನನ್ನದೇ ಯಾಕೆ? ಯಾಕೆಂತೆಂದರೆ ಎಲ್ಲರದೂ ವಿಶ್ವಾಸ. ಅವರ ಬುದ್ಧಿಯೆ ಅಷ್ಟೊಂದು ಮಿಗಿಲು. ಎಷ್ಟಾದರೂ— ನೋಡು, ಯಾಕೆಂತೆಂದರೆ— ನಮ್ಮ ನಿಮ್ಮ ವಿದ್ಯಾ ಎಲ್ಲಿಗೆ ಮುಟ್ಟಿಸುವದು? (ಕಂಠದಿಂದ ಹೊಟ್ಟೆಯವರೆಗೆ ಕೈತೋರಿಸಿ) ಇಲ್ಲಿಗೆಯೆ ಅಹುದಲ್ಲೋ? ರಾಯರ ಬುದ್ಧಿ — ಉರ್ಧ್ವಮೂಲ ಅಶ್ವತ್ಥ ನೋಡು. ನನ್ನ ಮುಂದೆ ಹೇಳಿದರು, “ಗೋಪಾಲಾಚಾರೀ, ತನ್ನ ಹೊಟ್ಟೆ ತುಂಬಿಕೊಳ್ಳುವ ಯೋಗ್ಯತಾ ಇಲ್ಲದವನಿಗೆ ಮಕ್ಕಳು ಯಾಕೆ?” ಅಂತ. “ಅಹುದು, ರಾಯರೆ” ಅಂದೆ ನಾನು. “ಸುಳ್ಳೇ ಮಕ್ಕಳನ್ನು ಕಟ್ಟಿಕೊಂಡು ಏನು ಮಾಡೋದು?” “ಅಂತಹ ಸ್ಥಿತಿಯಲ್ಲಿ ಮಕ್ಕಳನ್ನು ಹಡೆಯುವುದು ಪಾಪ” ಅಂದರು. “ರಾಯರೆ, ಪಾಪಕ್ಕೆ ಬ್ರಾಹ್ಮಣನಲ್ಲಿ ಎಂದಿಗೂ ಆಶ್ರಯವಿಲ್ಲ” ಅಂದೆ. ಯಾಕೆಂತೆಂದರೆ— ಅಹುದಲ್ಲೋ ಹೇಳು.. ಆದರೆ ಹೆಂಗಸರಿಗೆ ತಿಳಿಯೋದು ಹೇಗೆ ಇದೆಲ್ಲ?

ಪದ್ಮನಾಭ:— (ದಂಗುಬಡದವನಂತೆ) ಅಲ್ಲೋ, “ಹೊಟ್ಟೆ ತುಂಬುತ್ತಿದ್ದಿಲ್ಲ ಅಂದರೆ ಮಕ್ಕಳು ಬೇಡ” ಅನ್ನುವ ಮಾತಿಗೆ ಒಪ್ಪಿಕೊಂಡೆಯಾ? ಈಗ ಬ್ರಾಹ್ಮಣರ ಹೊಟ್ಟೆತುಂಬುವ ದಿವಸೇ ನಿಂತೇ ಹೋಗಿವೆ. ಅದಕ್ಕೆ ಬ್ರಾಹ್ಮಣರ ವಂಶವೇ ನಿಂತು ಹೋಗಬೇಕು ಅನ್ನುವೆಯೇನೋ?

ಗೋಪಾ:—(ಪಾಂಡಿತ್ಯಾಟೋಪದಿಂದ) ಏನಾದರೊಂದು ಹೇಳಬೇಡ. ಯಾಕೆಂತೆಂದರೆ, ಯೋಗ್ಯತಾ ಇದ್ದವನ ಹೊಟ್ಟೆ ತುಂಬೇ ತುಂಬುವದು ಎಂದಿಗೂ.

ಪದ್ಮನಾಭ:—ಹಾಗಾದರೆ! ನಿನ್ನಲ್ಲಿ ಯೋಗ್ಯತಾ ಇಲ್ಲ ಅನ್ನುವೆಯಾ?

ಗೋಪಾ:—(ತಡೆಯದೆ) ನನ್ನದಲ್ಲೋ! ವ್ಯವಹಾರದ ಮಾತು ಹೇಳಿದೆ. ನಾನು ವ್ಯಾಕರಣ ಓದಿದವ, ಯಾಕೆಂತೆಂದರೆ ನೀನು ನ್ಯಾಯ ಓದಿದವ ಅಂತ ಮಾತಿನ ಜಂಭ ತೋರಿಸಬೇಡ ನನ್ನ ಮುಂದೆ.... ಇಂತಹದೆಲ್ಲ—ಯಾಕೆಂತೆಂದರೆ ಹೆಂಗಸಿಗೆ ತಿಳಿಯೋದು ಹೇಗೆ ನೋಡು.. ನಮ್ಮ ಮನೆಯೊಳಗೆ ಅದೂ ಅಂತೂ— ಪಾಪ! ೧೪ ವರ್ಷದ ಕೂಸು—

೧೪ ಅಂದರೆ ಹದಿನಾಲ್ಕೇ ಇಲ್ಲ. ಯಾಕೆಂತೆಂದರೆ ಮುಂದಿನ ಮೃಗಕ್ಕೆ ೧೩ ತುಂಬುವದು. ಕೂಸಿನ್ನ ಎತ್ತಿಕೊಂಡು ಆಡಿಸುವ ತ್ರಾಣ, ಬುದ್ಧಿ ಬೇಕೋ ಬೇಡವೋ ಹೇಳು.

ಪದ್ಮನಾಭ:— (ನಕ್ಕು) ಅದಕ್ಕೆ ಶಿಶುಭೋಜನ ಅಂದರೆ ಅಷ್ಟು ಹೆದರಿದೆಯಾ ?

ಗೋಪಾ:—(ಅಸಹ್ಯದ ಪಟದಿಂದ) ಅಲ್ಲ—ಅದಕ್ಕಲ್ಲ. (ಮನೆಯ-ಕಡೆಗೆ ನೋಡಿ ಮೆಲ್ಲಗೆ) ಯಾಕೆಂತೆಂದರೆ— ನೀನು ವಾಚಸ್ಪತಿ! ಇದು ಒಂದುವೇಳೆ ಗೊತ್ತಾಗಿ ಅದಕ್ಕೆ ಶಿಶುಭೋಜನ ಅಂದೆಯೇನೋಂತೆ ಹೆದರಿಕೆ.

ಪದ್ಮನಾಭ:—ನೀನು ವ್ಯಾಕರಣ ಓದಿದ್ದು ಸುಳ್ಳಲ್ಲ ನೋಡು. “ ಇದು ” ಅಂದರೆ ಯಾವದು ? “ ಇದು ” ಇದ್ದುದಕ್ಕೆ ನಾನು “ ಅದು ” ಅಂತೆ ಯಾಕೆ ಅನ್ನಲಿ ?

ಗೋಪಾ:— (ಕಿರಳಿ) ತಡೆಯೋ ಒಂದಿಷ್ಟು ! ಯಾಕೆಂತೆಂದರೆ— ದಕ್ಷಿಣಾ ಕೊಡುವ ಯಜಮಾನನ ಮುಂದೆ ಮಾತಾಡಿದ ಹಾಗೆ ಮಾತನಾಡುವೆಯಲ್ಲ ! (ಮೆಲುಕನಿಯಲ್ಲಿ ಮನೆಯ ಕಡೆಗೆ ನೋಡುತ್ತ) ಇಲ್ಲಿಯೂ ಒಂದು ಶಿಶುಭೋಜನ ಆಯ್ತು.

ಪದ್ಮನಾಭ:—ಓಹೋ ! ಅಂತೂ ಮಾತನಾಡುವ ಬುದ್ಧಿ ಕಲಿತೆ ! ಕೂಸಿನ ಶಾಂತಿ-ಸಮಾರಾಧನೆ ಸಮೀಚೀನ ಆಗಿತ್ತೊಂತೆ ಹೇಳಲಿಕ್ಕೆ—

ಗೋಪಾ:— (ಒಮ್ಮೆಲೆ) ಕೂ-ಸೇ ಶಾಂತ ಆಯ್ತು !

ಪದ್ಮನಾಭ:—(ಬೆಪ್ಪಾಗಿ) ಆಂ—

ಗೋಪಾ:—(ಗೆದ್ದನೆಂಬ ಹೆಮ್ಮೆಯಿಂದ) ನಿನ್ನೆ ರಾತ್ರಿ— ಯಾರ ಮುಂದೆಯೂ ಹೇಳಬೇಡ ಮತ್ತೆ, ಯಾಕೆಂತೆಂದರೆ ನನುಗೇನು ಮಾಡುವದು ?— ನಿನ್ನೆ ರಾತ್ರಿ ಕೂಸಿನ ಕಂಠ (ಕೈಯಿಂದ ಸೂಚಿಸುವನು) ಹುಂ. ಆಯ್ತು.

ಪದ್ಮನಾಭ:—(ತಿಳಿಯದೆ) ಏನೇನೇನು ? ಏನ ಹೇಳುವೆಯೋ ?
ನಿನ್ನೆ ರಾತ್ರಿ ಕನಸು—

ಗೋಪಾ:—(ಹತಾಶನಂತೆ) ನೀನು ಆ ಮಹಾಸುರ ಸಂಕರನ
ಜಾತಿಯೊಳಗೆ ಹುಟ್ಟಿ ಬೇಕಾಗಿತ್ತು ನೋಡು. ಯಾಕೆಂತೆಂದರೆ—ವ್ಯವಹಾರ
ಕನಸು ಅನ್ನುವೆಯಲ್ಲ !

ಪದ್ಮನಾಭ:—(ಬೆಮರೊಡೆದವನಂತೆ) ಅಲ್ಲೋ, ಅದು-ಪಾಪ-
ಶಿಶುಹತ್ಯೆ—?

ಗೋಪಾ:—(ನಡುವೆಯೆ) ಅದೇ. ಅದೇ. ಆದರೆ ದೊಡ್ಡವರಿಗೆ ಆ
ಮಾತು ಇಲ್ಲ, ಪದ್ಮನಾಭಾ.

ಪದ್ಮನಾಭ:—(ಮೇಲಿನಂತೆ) ಆದರೂ ಇಂತಹ ಕೆಲಸ ಮಾಡುವದು—

ಗೋಪಾ:—(ನಡುವೆಯೆ) ಸುಲಭ. ದೊಡ್ಡವರಿಗೆ ಸುಲಭ.
ಯಾಕೆಂತೆಂದರೆ ನಮಗೆ ಮಕ್ಕಳು ಬೇಡವೆ ಬೇಡ ಅಂತಾರೆ. ಹುಟ್ಟಿದರೂ
ಬೇಡ ಅಂತಾರೆ.

ಪದ್ಮನಾಭ:—(ಉಸುರ್ಗರೆದು) “ ವಿಷ್ಣು ಪತ್ನಿ ನಮಸ್ತುಭ್ಯಂ ”
(ಎಂದು ಕಟ್ಟಿಯ ಮೇಲೆ ಕುಳಿತು, ನಿಮಿಷಾರ್ಧ ದಂಗುಬಡೆದವನಂತೆ ಸುಮ್ಮ-
ನಿದ್ದು, ಸಾವಕಾಶ ದೋತರದಲ್ಲಿ ಇದುವರೆಗೆ ಮುಚ್ಚಿಟ್ಟ ತಟ್ಟಿಯನ್ನು ಹೊರಗೆಳೆದು
ಅದರಲ್ಲಿ ತುಂಬಿದ ಹುವ್ವುಗಳನ್ನೆಲ್ಲ ಚಲ್ಲಿ) ಇದೋ— ಇವರ ಮನೆಯ ಹುವ್ವು..
ಮುಟ್ಟುವದಿಲ್ಲ.... ದೇವರಿಗೆ ಅರ್ಪಿಸುವದು ಎಂದು ಪ್ರಾತಃಕಾಲದಲ್ಲಿ,
ಪಾಪದ ಸುಳಿದಾಟವಿಲ್ಲದ ಕಾಲದಲ್ಲಿ ಬಂದು ಆಯ್ದುಕೊಂಡರೆ—

ಗೋಪಾ:—(ನಕ್ಕು) ಓಹೊಹೊ ! ದಿನಾಲು ಹುವ್ವೇ ಇಲ್ಲ ಎಂದು
ರಾಯರು ಕೋಪಿಸುತ್ತಿದ್ದರು. ನನಗೆ ಗೊತ್ತಿರಲಿಲ್ಲ. ಯಾಕೆಂತೆಂದರೆ—

ಪದ್ಮನಾಭ:—(ಸಿಟ್ಟಿನಿಂದ) ಕೂಸಿನ ಕುತ್ತಿಗೆ ಕೊಯ್ಯುವಷ್ಟು
ಹುವ್ವನ್ನು ಕೊಯ್ಯುವದು ಪಾಪವಲ್ಲ— ಅದೂ ದೇವರಿಗಿಂದು !

ಗೋಪಾ:—(ವಿಷಯವನ್ನೂ ಒದಲಿಸುವ ಹವಣಿಕೆಯಿಂದ) ಆಹಾ !
ನೀನೇ ಹೇಳಿಬಿಟ್ಟೆಲ್ಲ ! ಯಾಕೆಂತೆಂದರೆ— ಮಾಡುವಾತಾ ಮಾಡಿಸುವಾತಾ

ಅವನೆ. ಅವನದೆ ಹೊಣೆ. ಅತ್ತುಕರೆದು ಮಾಡುವದೇನು? (ಬಂದು ಕುಳಿತುಕೊಳ್ಳುವನು)

ಪದ್ಮನಾಭ:—(ತಿರಸ್ಕಾರದಿಂದ) ಹೇಸಿಕೆಯೆ ಇಲ್ಲವಾದ ಮೇಲೆ ಅಳುವರು ಯಾರು, ಕರೆಯುವರು ಯಾರು?

ಗೋಪಾ:— (ದೀನಬಂಧುವಿನಂತೆ) ಛೇ! ಛೇ! ಹಾಗೆನ್ನಬೇಡ. ಪದ್ಮನಾಭಾ, ತಾಯಿಯ ಕರುಳು, ಯಾಕೆಂತೆಂದರೆ, ಅನಂತಯಾತನೆ-ಗಳನ್ನು ಅನುಭವಿಸುವದು. ಪಾಪ! ಪ್ರಸೂತಳಾದಾಗಿನಿಂದ ಹುಡುಗೆಗೆ ಸನ್ನಿಪಾತವಾಗಿತ್ತಂತೆ! ಕೂಸು ಸತ್ತನಿಮಿಷದಲ್ಲಿ ಎಚ್ಚರವಾಗಿದ್ದಾಳೆ? “ ನನ್ನ ಕೂಸು, ನನ್ನ ಕೂಸು ? ” ಎಂದು ಹಲಬುವಳಂತೆ ಒಂದೇ ಸವನೆ! ಪಾಪ!

ಪದ್ಮನಾಭ:— (ಹಟದಿಂದ) ಪಾಪಕ್ಕೆ ಪ್ರಾಯಶ್ಚಿತ್ತ ಅದು .. ನಮಗೇನು ಮಾಡುವುದು .. ಮಹಾರಾಯಾ, ಇಂತಹರ ತುಲಸೀಗಿಡ ಮುಟ್ಟಿದುದರ ಸರ್ವಪಾಪ ಪರಿಹಾರವಾಗಲಿ.. ಕೈಯನ್ನಾದರೂ ತೊಳೆದು ಕೊಳ್ಳುವೆ. (ಎಂದು ತಂಬಿಗೆಯನ್ನು ಎತ್ತಬೇಕೆನ್ನುವಷ್ಟರಲ್ಲಿ ಗೋಪಾಲಾಚಾರ್ಯನು “ ಹಾಂ! ಯಾಕೆಂತೆಂದರೆ ” ಎಂದು ಲಗಬಗೆಯಿಂದ ಕಸಿದು ಕೊಳ್ಳಲು— ಅಶ್ಚರ್ಯದಿಂದ) ಇದೇನೋ ! ಬಿಸಿ ನೀರು!— ಕೈ ಸುಟ್ಟಿತಲ್ಲ ಮುದ್ರಾಧಾರಣೆ ಮಾಡಿದಂತೆ !

ಗೋಪಾ:— (ಸುಳ್ಳು ನಗೆಯಿಂದ) ಬಿಸಿನೀರು ಅಲ್ಲ. ಯಾಕೆಂತೆಂದರೆ—ಅದು ಕಷಾಯ. ನಿನ್ನಿನ ಗಲಾಟೆಯೊಳಗೆ ನಿದ್ದೆ ಸರಿಯಾಗಲಿಲ್ಲ. ಅದಕ್ಕೆ—

ಪದ್ಮನಾಭ:— (ಇಷ್ಟರಲ್ಲಿಯೇ ಒಂದೆರಡು ಸಲ ಮೂಗು ಏರಿಸಿ) ಕಷಾಯ! ಎಂತಹ ಹುಚ್ಚನೋ ನೀನು! ಯಾರೊ ಮೋಸಹಾಕಿದ್ದಾರೆ ನಿನಗೆ. ಅದು ಕಷಾಯ ಅಲ್ಲ. ಚ-ಹಾ-

ಗೋಪಾ:— (ಧರ್ಮಗ್ಲಾನಿಯಾದವನಂತೆ) ಛೇ- ಅಲ್ಲ- ಯಾಕೆಂತೆಂದರೆ- ನಿನಗೇನು ತಿಳಿಯುವದು ?

ಪದ್ಮನಾಭ:— (ನಕ್ಕು) ನನಗೇನು ತಿಳಿಯುವದು ! ದಿನಾಲು ಕುಡಿಯುವೆ ನಾನು—

ಗೋಪಾ:— (ಒಮ್ಮೆಲೆ) ದಿನಾಲು ?

ಪದ್ಮನಾಭ:— (ಹೆಮ್ಮೆಯಿಂದ) ಅಹುದು. ಅದೇನು ದೋಷ—

ಗೋಪಾ:— (ಒಮ್ಮೆಲೆ ಸಿಡಿದೆದ್ದು) ನಿನ್ನ ತಲೆ ! ಯಾಕೆಂತೆಂದರೆ— !
ಮೊದಲೇ ಹೇಳಿದ್ದೆ ಯಂದರೆ ಇಷ್ಟೊತ್ತು ನಾನೆಲ್ಲಿ ಅದನ್ನು ಆರಗೊಡುತ್ತಿದ್ದೆ ?
ನಿನಗೆ ಸೇರಲಿಕ್ಕಿಲ್ಲ ಎಂದು ನಿನ್ನ ತಲೆಯೋ ! ಪದ್ಮನಾಭಾ.
ಯಾಕೆಂತೆಂದರೆ— ಹಿಡಿ ಮೊದಲು, ಇಷ್ಟರಲ್ಲಿ ತಣ್ಣಗೆ ಆಗಿರಬಹುದು.
(ಎಂದು ಅತ್ಯಂತ ರಭಸದಿಂದ ಪಾತ್ರೆಯಲ್ಲಿ ಅವನಿಗೆ, ತಂದಿಗೆಯಲ್ಲಿದ್ದು ದು ತನಗೆ
ಎಂಬ ವ್ಯವಸ್ಥೆಯಲ್ಲಿ ಇಬ್ಬರೂ ಕುಡಿಯುವರು. ಪದ್ಮನಾಭಾಚಾರ್ಯನು ಮೊದಲು
ಮುಗಿಸಿ ತಂದಿಗೆಯಿಂದ ಗೋಪಾಲಾಚಾರ್ಯನು ಕುಡಿಯುವ ಕೌತುಕವನ್ನು
ನೋಡಿ, ಅವನು ಕೊನೆಗೆ ಬರಿದಾದ ತಂದಿಗೆಯನ್ನು ಕೆಳಗಿಟ್ಟನಂತರ)

ಪದ್ಮನಾಭ:— (ಸಂತೋಷದಿಂದ ತೇಗಿ) ಈ ಹೊತ್ತು ಮನಸಿಗೆ
ಸಮಾಧಾನವಾಯ್ತು ನೋಡು. ಆ ಹಾಳು ಬಿಳಿಮಣ್ಣಿನ ಪಾತ್ರೆಯೊಳಗೆ
ಕುಡಿಯುವದೆಂದರೆ ನನಗೆ ಯಾಕೋ ಮುಸುರೆ-ಮುಸುರೆ, ಮೈಲಿಗೆ-
ಮೈಲಿಗೆ ಅನ್ನಿಸುವದು. ತಾವುದ ಪಾತ್ರೆಯೊಳಗೆ ಅಂದರೆ—

ಗೋಪಾ:— ನನಗೂ ಹಾಗೆಯೆ. ಅಂಗಡಿಯೊಳಗಿನ ಡಬ್ಬಿಯ
ಪುಡಿ ಕೂಡ ನನಗೆ ಸರಿಹೋಗುವದಿಲ್ಲ ಯಾಕೆಂತೆಂದರೆ— ಶ್ರದ್ಧೆಯಿಂದ
ತರುವ ಒಂದು ಹಿಡಿ ಅಕ್ಕಿಯ ಬದಲು ಒಂದು ಮುಷ್ಟಿ ಚಹಾದ ಪುಡಿ
ತೆಗೆದುಕೊಂಡು ಬರಿ ಎಂದು ನನ್ನ ಪುರಾಣಕ್ಕೆ ಬರುವವರಿಗೆ ಯಾವಾ
ಗಲೂ ಹೇಳುವೆ. ಯಾಕೆಂತೆಂದರೆ—

ಪದ್ಮನಾಭ:— (ಒಮ್ಮೆಲೆ ಗಟ್ಟಿಯಾಗಿ ನಗುವನು. ತಡೆಯುತ್ತ ಚಿಪ್ಪಾದ
ಗೋಪಾಲಾಚಾರ್ಯನಿಗೆ) ಪುರಾಣ ಅಂದಕೂಡಲೆ ಸ್ಮರಣೆಗೆ ಬಂದಿತು
ಹಹ ! ನಮ್ಮನೆಯಾಕೆ ಇನ್ನೂ ಹೇಳಿ ಹೇಳಿ ನಗುವಳು.

ಗೋಪಾ:— (ಸಂಶಯದಿಂದ) ಏನು ? .. ಯಾಕೆಂ....

ಪದ್ಮನಾಭ:— ಹೆದರಬೇಡೋ.... ಹಹ! ನಿನ್ನ ಬುದ್ಧಿ ಇಷ್ಟೊಂದು ಚುರುಕು ಆದೀತೊಂತ—

ಗೋಪಾ:— (ಹೆಚ್ಚಿನ ಸಂಶಯದಿಂದ) ಯಾವುದು? ಏನದು? ಯಾಕೆಂತೆಂದರೆ ಪುರಾಣದಲ್ಲಿ—

ಪದ್ಮನಾಭ:— (ತಡೆದು) ಅಲ್ಲೋ, “ ಯಶೋದಾ ಕೃಷ್ಣನ ಸಾಕಿದ ತಾಯಿ ; ಆಕೆ ದೇವಿಯರು ” ಅಂತ ಹೇಳಿ “ ಮಂದಿಯ ಮಕ್ಕಳನ್ನು ಸಾಕುವ ಕೃಷ್ಣತಾಯಿಯರೆಲ್ಲ ದೇವಿ ಎಂದು ತಿಳಿಯಬೇಡಿರಿ ” ಅಂತ ಹೇಳಿದೆಯಂತಲ್ಲ! ಹಹ!

ಗೋಪಾ:— (ನಕ್ಕು) ಅಹಾ! ಅದು!.... ಹಹ! (ಗಾಂಭೀರ್ಯದಿಂದ) ಅದರೂ ಚಮತ್ಕಾರ! ಯಾಕೆಂತೆಂದರೆ— (ಮೆಲುಕುನಿಟ್ಟು) ಕೃಷ್ಣತಾಯಿ ದೇವಕಿ ಆಗುವ ಪ್ರಸಂಗ ಬಂದಿದೆ.

ಪದ್ಮನಾಭ:— (ಅಶ್ಚರ್ಯದಿಂದ) ಆಂ....

ಗೋಪಾ:— (ಹೆಮ್ಮೆಯಿಂದ) ಅಂದರೆ ಕಾರಾಗೃಹಕ್ಕೆ ಹೋಗುವ ಪ್ರಸಂಗ ಬಂದಿದೆ.

ಪದ್ಮನಾಭ:— (ತಿಳಿಯದೆ) ಏನೇನೇ

ಗೋಪಾ:—(ತಾಳಕ್ಕೆ ಸರಿಯಾಗಿ) ಮ-ತ್ತೇ-ನು ? ಯಾಕೆಂತೆಂದರೆ— (ಮೆಲ್ಲಗೆ) ರಾಮಣ್ಣ ಇದ್ದಾನೆಲ್ಲ- ನಮ್ಮ ರಾಯರ ಮಗ. ಅವನಿಗೆ ಎಲ್ಲಾ ಗೊತ್ತಾಗಿದೆ. ಯಾಕೆಂತೆಂದರೆ— ನಿನ್ನ “ ಆಚಾರ್ಯರೆ, ಸ್ಥಿತಿ ಅಂತೂ ಹೀಗೆ ಹೀಗೆ. ಅದಕ್ಕೆ ಈ ಹೆಣ್ಣುಮಗಳು ಇನ್ನು ನಮ್ಮನೆಯ ಪಾವಟಿಗೆ ಹತ್ತದಹಾಗೆ ಮಾಡಬಾರದೆ ? ” ಅಂದ.... ಏನೋ!.... ನನ್ನ ಇಚ್ಛಾ (ಮೇಲೆ ನೋಡಿ) ಆತನಿಗೆ ತಿಳಿತೇನೋ! ಆ ಹೆಣ್ಣುಮಗಳು ಅಷ್ಟರಲ್ಲಿ ಒಂದು ಔಷಧದ ಪುಡಿಕೆ ಕಳುಹಿಸಿಕೊಟ್ಟಳು. ಚಮತ್ಕಾರ! ಪದ್ಮನಾಭಾ! ಯಾಕೆಂತೆಂದರೆ— ಆ ಪುಡಿಕೆ ಹಾಕಿದ ಒಂದೆರಡು ನಿಮಿಷಗಳೊಳಗೆಯೆ ಆ ಕೂಸಿನ ಪ್ರಾಣ ಹೋಗಬೇಕೆ ?

ಪದ್ಮನಾಭ:— ಪೂತನಿ ! ಪೂತನಿಯೋ, ಗೋಪಾಲಾ, ಅವಳು !

ಗೋಪಾ:—(ತತ್ತ್ವಜ್ಞಾನಿಯಂತೆ) ನೋಡು ಅಂದೆ. ಯಾಕೆಂತೆಂದರೆ ಜಗತ್ತು ಹೀಗೆ ಇದ್ದೀತೊಂತ ಕನಸುಮನಸಿನಲ್ಲಿಯಾದರೂ ಹೊಳೆಯ ಬಹುದೆ ?

ಪದ್ಮನಾಭ:— (ತಾನೂ ತತ್ತ್ವಜ್ಞಾನಿಯಲ್ಲವೆ ? ಎಂಬಂತೆ) ನಮ್ಮ ನಿಮ್ಮಂತಹಾ ಹುಚ್ಚರಿಗೆ ಏನು ತಿಳಿಯುವದು ಇಂತಹ ಮುಚ್ಚಿಟ್ಟ ವಿಷದ ಬಟ್ಟಲ !

ಗೋಪಾ:— ಅದೇ, ಅದೇ. ನಾನಾದರೂ ಹೇಳತೀನಿ— ಯಾಕೆಂತೆಂದರೆ— ಎರಡನೆಯವರನ್ನು ಕಟ್ಟಿಕೊಂಡು ನಮಗೇನು ಮಾಡುವದಿದೆ ? ನಮ್ಮ ಕರ್ಮ, ನಮ್ಮ ನಿಯಮ—

ಪದ್ಮನಾಭ:— (ಸಂಧಿ ಸಿಕ್ಕಿತೆಂಬಂತೆ) ಯೋಗ್ಯ ಮಾತು ಹೇಳಿದೆ ನೋಡು. ನನ್ನ ಹುಡುಗರಿಗೆ ಇದನ್ನೇ ಹೇಳುತ್ತಿರುವೆ. “ಹುಡುಗರಿರಾ, ಬ್ರಾಹ್ಮಣ ಸರಿಯಾಗಿ ತನ್ನ ಕರ್ಮ, ತನ್ನ ನಿಯಮ ಪಾಲಿಸಿದರೆ ಕೆಟ್ಟ ವಿಚಾರ ಮಾಡಲಿಕ್ಕೆ ಕೂಡ ಅವನಿಗೆ ಒಂದು ನಿಮಿಷ ದೊರೆಯಲಿಕ್ಕಿಲ್ಲ” ಅಂತ.... ಹುಡುಗರನ್ನು ಜಪ್ಪಿಸುವದು ದುಸ್ತರ ಆಗಿದೆ ಈಗಿನ ಕಾಲದಲ್ಲಿ !

ಗೋಪಾ:— ಆದರೂ ಅದರ ಫಲ ಅನುಭೋಗಿಸುವರು, ಪದ್ಮನಾಭಾ, ಅನುಭೋಗಿಸಹತ್ತಿರುವರು ಇಷ್ಟರಲ್ಲಿ. ಯಾಕೆಂತೆಂದರೆ— ಇಲ್ಲಿ ನೋಡು, ನಮ್ಮನಮ್ಮ ಹುಡುಗರನ್ನು ನಮ್ಮ ವಿರುದ್ಧ ಹೂಡಿಸಿದ ರಾಮಣ್ಣಗೆ ನಡೆದಿದೆ, ಯಾಕೆಂತೆಂದರೆ ನಡೆದಿದೆ ಪ್ರಾಯಶ್ಚಿತ್ತದ ಭೋಗ! ತಂದೆಯ ಮೇಲೆ ಸಂಶಯ; ಮಂದಿಯ ಮೇಲೆ ಸಂಶಯ.... “ನಿಮ್ಮ ಮನೆಯೊಳಗೆ ಇನ್ನು ಇರೋದಿಲ್ಲ” ಅಂದ ತಂದೆಗೆ— ನಿನ್ನ ಕೂಸಿನ ಕಥೆ ಆದ ಮೇಲೆ. “ನಮ್ಮ ಮನೆಯೊಳಗೆ ಈ ಹೆಂಗಸಿಗೆ ಇಷ್ಟಪ್ಪಾಕೆ ಮರ್ಯಾದೆ?” ಅಂದ ಕೃಷ್ಣತಾಯಿಗೆ. “ಮಕ್ಕಳು ಬೇಡ ಅಂತ ಹೊರಗೆ ವ್ಯಾಖ್ಯಾನ ಕೊಟ್ಟು, ಮನೆಯೊಳಗೆ ಮಗಳು ಹಡೆದದ್ದಕ್ಕೆ ನಾಚಿ— ಆ ಕೂಸಿನ್ನ ಇವರಿಬ್ಬರೂ ಕೊಂದು ಬಿಟ್ಟರು ” ಅಂದ !

ಪದ್ಮನಾಭ:— ರಾಮ-ರಾಮ ! “ ಕಲಿಯುಗದ ಮಹಿಮೆ ತಾ

ಕಾಣಬಂತೀಗ!” ಗೋಪಾಲಾ. ಇಂತಹ ಯಜಮಾನರನ್ನು ಹಿಡಿದದ್ದಕ್ಕೆ ದೇವರೇ ನಿನ್ನ ನೋಡಿಕೋಬೇಕು. (ಹೊರಡುವನು).

ಗೋಪಾ:— (ಅಶ್ವರ್ಯದಿಂದ) ಯಾಕೋ, ಹೊರಟೆಯಲ್ಲ !
ಯಾಕೆಂತೆಂದರೆ—

ಪದ್ಮನಾಭ:— (ಎಡಬದಿಗೆ ನಡೆದು ನಿಂತು) ಕಪಾಯದ ಎರಡನೆಯ ಹೊತ್ತಾಗತಾ ಬಂತು.

ಗೋಪಾ:— (ಒಮ್ಮೆಲೆ) ಎಲೆ-ಇಷ್ಟು ಹೊತ್ತಾಯಿತೆ ?.... ಕೆಲಸ ಇದ್ದಿತೋ.. (ಮುಂದೆ ಬಂದು, ಮೆಲ್ಲಗೆ) ಪದ್ಮನಾಭಾ, ಯಾರ ಮುಂದೆಯೂ ಮತ್ತೆ ಆ ಇದನ್ನ—

ಪದ್ಮನಾಭ:— (ನಕ್ಕು) ಶಿಶುಭೋಜನ ಅಹುದಲ್ಲೋ !.. ದಕ್ಷಿಣೆ ಕೈಯೊಳಗೆ ಬೀಳದ ಹೊರತು ಅದು ಶಾಸ್ತ್ರಕ್ಕೆ ಸಮ್ಮತ ಭೋಜನ ಅನ್ನಿಸುವದಿಲ್ಲ. (ಕೂಸಿನಂತೆ ಜೊಟ್ಟು ತಿಂದು ನಕ್ಕು ಹೋಗುವನು).

ಗೋಪಾ:— ಉಶ್.. (ಮನೆಯೊಳಕ್ಕೆ ಹೊರಟು) ಹರೇ ರಾಮ — ಹರೇ ರಾಮ ; (ಯಾರೋ ಬರುತ್ತಿರುವ ಸುಳುವನ್ನು ಕಂಡು) ರಾಮರಾಮ ಹರೇಹರೇ— (ಎಂದು ನಡೆಯುತ್ತ) ಹರೇ ಕೃಷ್ಣ ಹರೇ ಕೃಷ್ಣ ಕೃಷ್ಣ ಕೃಷ್ಣ —

[ಕೃಷ್ಣ ತಾಯಿಯು ಬಂದುದನ್ನು ಈಗ ನೋಡಿದಂತೆ ತೋರಿಸಿ— ಹಲ್ಲುಕಿರಿಯುವನು. ಅವಳ ಮುಖದಲ್ಲಿ ಗಾಂಭೀರ್ಯವು ಹೆಚ್ಚಾದುದನ್ನು ನೋಡಿ, ಕೊಂಚ ಅಭೈರ್ಯದಿಂದ]

ಹಂ.. ತಡವಾಯಿತು.. ಕಿಂಚಿತ್... ಸ್ವಲ್ಪ (ಸುಅಲ್ಪ ಎಂದು ಎಳೆದು) ಯಾಕೆಂತೆಂದರೆ, ಪ್ರಾತರ್ವಿಧಿ.... ಅಂದರೆ ಆಗ್ನೇಯ....

ಕೃಷ್ಣ ತಾಯಿ:— ಮುಗಿಯಿತಲ್ಲೋ ಒಮ್ಮೆ ?

ಗೋಪಾ:— ಏನೂ ಅಡ್ಡಿಇಲ್ಲ, ಇನ್ನು ಮಧ್ಯಾಹ್ನದ ಭೋಜನ ಸಮಯದ ವರೆಗೆ. ಯಾಕೆಂತೆಂದರೆ—

ಕೃಷ್ಣತಾಯಿ:— (ನಡುವೆಯೆ) ಅದೇನೆ ಇರಲಿ. ನಿಮ್ಮ ಹತ್ತಿರ ಒಂದು ಮಹತ್ವದ ಕೆಲಸ. ನಿಮ್ಮನ್ನೊಬ್ಬರನ್ನೆ ಕಾಣಬೇಕಾಗಿತ್ತು.. ಯಾರ ಕೂಡಲೊ ಬಹಳ ಹೊತ್ತು ಮಾತನಾಡುತ್ತಾ ನಿಂತುಕೊಂಡಿರಿ.. ಅದಕ್ಕೆ ನಾನೂ ಇಷ್ಟೊತ್ತು ಕಾದುಕೊಂಡು ಕುಳಿತಿದ್ದೆ.

ಗೋಪಾ:— ಛ, ಛ, ಸುಮ್ಮನೆ ಕಾದುಕುಳಿತಿರಲ್ಲ, ಕೃಷ್ಣತಾಯಿ.. ಯಾಕೆಂತೆಂದರೆ— ಆಗಲೇಬಂದು ಬಿಟ್ಟಿದ್ದರೆ ಬಹಳ ಒಳಿತಾಗುತ್ತಿತ್ತು !

ಕೃಷ್ಣತಾಯಿ:— ನಿಮ್ಮದೇನಾದರೂ ಚರ್ಚೆ ನಡೆದಿರಬಹುದೊಂತೆ—

ಗೋಪಾ:— (ನಕ್ಕು) ಚರ್ಚೆ ! ಆ ಮುಠಾಳ ಬ್ರಾಹ್ಮಣನ ಕೂಡ ! ಹಹ.. ಯಾಕೆಂತೆಂದರೆ ಇಲ್ಲದ್ದರಲ್ಲಿ ಬಾಯಿಹಾಕುವ ಊರ ಡಿಂಗರಿಗ ಅವ !.. ನೋಡಿದಿರಿಲ್ಲೋ.... ಶುಭ ಇರಲಿ, ಅಶುಭ ಇರಲಿ, ಚಿತ್ರಗುಪ್ತರ ಹಾಗೆ ಬಂದೇ ಬಿಡುವ ಎಲ್ಲಿಂದಲೋ ! “ ಪಾಪ, ನಿನ್ನೆ ಏನೊ ಅನಾಹುತ ಆಯಿತಂತೆ ಇಲ್ಲಿ ” ಅಂತ ಬಾಯಿಚಪ್ಪರಿಸುತ್ತ ಬೆಳಕುಹರಿಯುವದ ರೊಳಗೆಯೆ ಬಂದುಬಿಟ್ಟಿದ್ದ !

ಕೃಷ್ಣತಾಯಿ:— (ಬೆಚ್ಚಿ) ನಿನ್ನಿನ ಅನಾಹುತ ! ಅವನಿಗೆ ಯಾರು ಹೇಳಿದರು ?

ಗೋಪಾ:— ಯಾರು ಹೇಳಿದರು ಅಂತೀನಿ ನಾನೂ. ಯಾಕೆಂತೆಂದರೆ, ಅವನಿಗೆ ತಿಳಿಯಿತು ಹೇಗೆ ?

ಕೃಷ್ಣತಾಯಿ:— (ಹೆದರಿಕೆಯಿಂದ) ನೀವು-ನೀವು ಏನು ಹೇಳಿದಿರಿ ಅವನಿಗೆ ?

ಗೋಪಾ:— (ಹೆಮ್ಮೆಯಿಂದ) ನಾನು-ನಾನು-ಮೊದಲು-ಯಾಕೆಂತೆಂದರೆ ಅವನ ತಲೆ ಸೀಳಿ ಬಿಡುವಷ್ಟು ಕೋಪ ಬಂದಿತು .. ಆದರೂ ತಡೆದೆ . ಯಾಕೆಂತೆಂದರೆ—

ಕೃಷ್ಣತಾಯಿ:— (ಮತ್ತಿಷ್ಟು ಹೆದರಿ) ಅಲ್ಲ-ಅವನಿಗೆ ಏನು ಹೇಳಿದಿರಿ ? ಅಂದೆ.

ಗೋಪಾ:— (ನಗೆಯಿಂದ) “ ನೀನು ಇಲ್ಲಿಗೆ ಬಂದದ್ದೆ ಈ ಮನೆ ಯಲ್ಲಿ ಮೊದಲನೆಯ ಅನಾಹುತ ” ಅಂದೆ. [ಮೊದಲು ಸುಳ್ಳುನಗೆ, ಆ ಮೇಲೆ ತನಗೆ ಸುಳ್ಳು ಸರಿಯಾಗಿ ಸಾಧಿಸಿತೆಂದು ಮನಸಾ ನಗುವನು].

ಕೃಷ್ಣತಾಯಿ:—(ಅತ್ತಿತ್ತ ನೋಡಿ) ಏನೆ ಇರಲಿ, ಅದನ್ನೆ ನಿಮಗೆ ಹೇಳಬೇಕು ಅಂತ ಬಂದಿರುವೆ. ನಿನ್ನ ಸುಂದರಮ್ಮ ಗಾಬರಿಗೊಂಡು ಏನೇನೋ ಹೇಳಿದರಂತೆ. ನೀವೂ ಅಲ್ಲಿಯೇ ಇದ್ದಿರಂತೆ ಆಗ. ಆದರೆ ಎಲ್ಲಾ ಡಾಕ್ಟರರು ಕೂಡಿ ಅದೆಲ್ಲ ಸುಳ್ಳು ಎಂದು ಗೊತ್ತು ಮಾಡಿದರು.

ಗೋಪಾ :— ಛಿ, ಛಿ, ನನಗೇನು ಅಷ್ಟು ತಿಳಿಯುವದಿಲ್ಲವೆ ? ಯಾಕೆಂತೆಂದರೆ—ಪಾಪ ! ಸುಂದರಮ್ಮ ಎಷ್ಟು ಗಾಬರಿಯಾಗಿದ್ದರು ಅನ್ನುವಿರಿ !— (ಮುಂಚೆ ಬಂದು ಮೆಲುದನಿಯಲ್ಲಿ) ಅಲ್ಲ ಕೃಷ್ಣತಾಯೀ, ಮತ್ತೆ ಕೂಸಿನ ಜೀವ ಭೂತಬಾಧಾಕ್ಕೆ ಆಹುತಿ ಆಯಿತೂಂತೆ ಸುಂದರಮ್ಮ ಈಗ ಹೇಳ್ತಾರಲ್ಲ !

ಕೃಷ್ಣತಾಯಿ:— (ಕೊಂಚ ದರ್ಪದಿಂದ) ಯಾರು ಹೇಳಿದ್ದು ನಿಮಗೇನು ಮಾಡುವದು ? ಡಾಕ್ಟರರು ಹೇಳಿದ್ದೇ ನಿಜ !

ಗೋಪಾ:—ಅದೇ, ಅದೇ.. ಯಾಕೆಂತೆಂದರೆ ಒಮ್ಮೆ ಡಾಕ್ಟರರು ಶೀತಜ್ವರ ಅಂತ ಹೆಚ್ಚಿ ಹಿಡಿದಾಗ, ವಿಷಮಜ್ವರದಿಂದ ಸತ್ತುಹೋದವರನ್ನು ನೋಡಿರುವೆ, ಅದಕಾಗಿ.

ಕೃಷ್ಣತಾಯಿ:—(ಅವನನ್ನು ದಿಟ್ಟಿಸಿ) ಇನ್ನೂ ಏನೇನು ನೋಡು-ವಿರೋ ! ಅಲ್ಲಿಯ ವರೆಗೆ ಮಾತ್ರ ನೋಡಿದ್ದರೆ ಮೇಲೆ ವಿಶ್ವಾಸವಿಡಬೇಡಿರಿ ತಿಳಿಯಿತೆ ?.... (ಅಧಿಕಾರದಿಂದ) ಹುಂ.— ಯಾರಾದರೂ ಕೇಳಿದರೆ ಏನು ಹೇಳುವಿರಿ ?

ಗೋಪಾ:—ಇದೇನು, ಕೃಷ್ಣತಾಯಿ, ನಾನು ಕೂಸು ಎಂದು ತಿಳಿದಿರಲ್ಲ ! ಯಾಕೆಂತೆಂದರೆ ಯಾರಾದರೂ ಕೇಳಿದರೆ— ಹುಂ. ನನಗೆ ಯಾಕೆ ಕೇಳುವರು ? ಯಾಕೆಂತೆಂದರೆ ಕಣ್ಣಾರೆ ನೋಡಿದವರು ಸುಂದರಮ್ಮ ಅವರನ್ನೇ ಕೇಳಿರಿ ಅಂತೆ—

ಕೃಷ್ಣತಾಯಿ:— (ಉಪ್ಪೇಗದಿಂದ) ಅಮ್ಮಯ್ಯಾ, ಇವರೇನು ದಡ್ಡರೊ ದುಷ್ಟರೊ !.... ಯಾರೊ ಕಣ್ಣಾರೆ ನೋಡಿಲ್ಲ, ತಿಳಿಯಿತೆ ? ನೋಡಿದವರು ಡಾಕ್ಟರರು, ಅಷ್ಟೆ. ನಿಮ್ಮ ಪುಣ್ಯಕ್ಕೆ ಇದನ್ನಿಷ್ಟು ಪಾಠ ಮಾಡಿಬಿಡಬಾರದೆ ?

ಗೋಪಾ:— (ವಿಚಾರಿಸುತ್ತ) ಪಾಠ ಮಾಡುವದೇ ಸರಿಯಾದದ್ದು ಅಂತ ನನಗೂ ತೋರತದೆ. ಯಾಕೆಂತೆಂದರೆ, ನೀವು ಹೇಳಿದ್ದರ ಅರ್ಥವೆ ಆಗುವಂತಿಲ್ಲ ನನಗೆ.

ಕೃಷ್ಣತಾಯಿ:— (ಮೊದಲಿನಂತೆ) ಅರ್ಥವಾಗದಿದ್ದರೆ ಇಲ್ಲ.. ನಿಮ್ಮ ಪುಣ್ಯಕ್ಕೆ ವಿಪರೀತ ಅರ್ಥ ಮಾಡಬೇಡಿರಿ, ಗೋಪಾಲಾಚಾರ್ಯ ?

ಗೋಪಾ:— ಇದೇನು, ಕೃಷ್ಣತಾಯೀ, ನಿಮ್ಮಲ್ಲಿ ವಿಪರೀತ ಅರ್ಥವೆ ? ಯಾರು ಏನು ಹೇಳಿದರೂ—ಯಾಕೆಂತೆಂದರೆ—

ಕೃಷ್ಣತಾಯಿ:— (ಒಮ್ಮೆಲೆ ಸಂಶಯದ ಸ್ವರದಲ್ಲಿ) ನ-ನ್ನ-ಲ್ಲಿ ?

ಗೋಪಾ:— (ತಪ್ಪಿಸಿಕೊಳ್ಳುವವನಂತೆ) ಹಂ.. ಅದೇ, ಅದೇ.. ಎಂದಿಗೂ ಇಲ್ಲ ಅಂತೆ ಹೇಳಿದೆ.

(ಕೃಷ್ಣತಾಯಿಯು ಏನನ್ನೂ ಮಾತನಾಡಬೇಕೆನ್ನುವಷ್ಟರಲ್ಲಿ “ ನನ್ನ ಮಾತನಾದರೂ ಕೇಳಿಕೊ ” ಎಂದು ಸುಂದರಮ್ಮನು ಸಿಟ್ಟು ಮತ್ತು ಶೋಕಗಳ ರಭಸದಿಂದ ನಡೆದು ಬರುತ್ತಿರುವ ರಾಮಣ್ಣನ ಹಿಂದಿನಿಂದ ಬರುವಳು.)

ರಾಮಣ್ಣ :— (ಬಂದವನೆ ಗೋಪಾಲನನ್ನೂ ಕೃಷ್ಣತಾಯಿಯನ್ನೂ ನೋಡುತ್ತ ನಿಲ್ಲುವನು.)

ಸುಂದರಮ್ಮ:— (ಕಳಕಳಿಯಿಂದ) ಅದಲ್ಲ, ರಾಮೂ, ನನ್ನ ಮಾತನಾದರೂ ಕೇಳಿಕೊ.

ರಾಮಣ್ಣ:—(ಆಂ ಎಂದು ತಿರುಗಿ ನೋಡಿ) ನಿಮ್ಮ ಮಾತು ಕೇಳಿ ಕೇಳಿ ಕೊಲೆಗಡಕತನದ ಪಾಪ ಕಟ್ಟಿಕೊಳ್ಳುವ ಪ್ರಸಂಗ ಬಂದಿತು. ಇನ್ನೂ—

ಗೋಪಾ:— (ಮುಂದೆ ಬಂದು) ಹೀಗೆ ಯಾಕೆ, ರಾಮಣ್ಣಾ ? ಯಾಕೆಂತೆಂದರೆ, ನೀವು ಮಾಡುವ ಪ್ರಯತ್ನ ಮಾಡಿದಿರಿ ಆದರೆ—

ರಾಮಣ್ಣ :—(ಅವನನ್ನು ಕೆಕ್ಕರಿಸಿ)ಆದರೆ ಸಂಪೂರ್ತಿ ಸಿದ್ಧಿ ಯಾಗಲಿಲ್ಲ.

ಗೋಪಾ :—(ಮೊದಲಿನಂತೆ) ಉಸಾಯವಿಲ್ಲದ ಮಾತು, ರಾಮಣ್ಣಾ.

ರಾಮಣ್ಣ :— (ತೇಷದಿಂದ) ಸಂಪೂರ್ತಿ ಸಿದ್ಧಿ ಯಾಗಲಿಲ್ಲ. ಕೂಸು ಒಂದೇ ಸತ್ತಿತು.. ನಮ್ಮ ಪ್ರಯತ್ನದಿಂದ ಇಬ್ಬರೂ ಸತ್ತುಹೋಗಲಿಲ್ಲ.. ಉಸಾಯವಿಲ್ಲ ; ಅಲ್ಲವೆ ?

ಗೋಪಾ :— ಇದೇನು— ಇದೇನು ?

ಕೃಷ್ಣಾ ತಾಯಿ :—(ಮಾತು ತಪ್ಪಿಸುವ ಹಂಚಿಕೆಯಿಂದ ಸುಂದರಮ್ಮನಿಗೆ) ತಾಯಿಗೆ ಕ್ಷೇಮವಿದ್ದದ್ದು ನಿಮ್ಮ ಪುಣ್ಯ, ಸುಂದರಮ್ಮಾ.

ರಾಮಣ್ಣ :—(ತಡೆದದ್ದ ನೆಲ್ಲ ಉಳುವವನಂತೆ)ತಾಯಿಗೆ ಕ್ಷೇಮವಿದೆ. . ಅಲ್ಲವೆ ಮತ್ತೆ ? ಕೂಸು ಕಳೆದುಕೊಂಡ ತಾಯಿ ಸುಖವಾಗಿದ್ದಾಳೆ— ಹಾಡುತ್ತ, ಕುಣಿಯುತ್ತ, ಉಲ್ಲಾಸದಲ್ಲಿದ್ದಾಳೆ !

ಕೃಷ್ಣಾ ತಾಯಿ :— (ನೊಂದುಕೊಂಡು) ಇದೇನು ? ಆಗಿ ಹೋದ ಮಾತಿಗೆ ನೀವು ಇಷ್ಟೊಂದು ಮನಸ್ಸಿಗೆ ಹಚ್ಚಿಕೊಂಡರೆ ಹೇಗೆ?.... (ಕಳಕಳಿಯಿಂದ) ಹೆಚ್ಚಿನ ಅನಿಷ್ಟ ಆಗಬಹುದಾಗಿತ್ತು. ನಮ್ಮ ಸುದೈವ.. (ಮುಂದೆ ಬಂದು) ನೀವೇ ಹೇಳಿಲ್ಲವೆ— ಮಗು ಹೋಗಲಿ, ತಾಯಿ ಬದುಕಲಿ, ಆನಂದ ಎಂದು—

ರಾಮಣ್ಣ :— (ಕೆರಳಿ) ಅಹುದು ನಾನೇ ಹೇಳಿದ್ದೆ. ಆದರೆ— (ತುಂಬಿಬಂದು) ಕೃಷ್ಣಾ ತಾಯೀ, ಮಗು ಕಳೆದರೆ ತಾಯಿ ಬದುಕುವದಿಲ್ಲ- ವೆಂಬ ಮಾತು ಆಗ ನನಗೆ ತಿಳಿದಿರಲಿಲ್ಲ. . .ತಾಯಿ ಬದುಕಲಿ.. ಆದರೆ ನನ್ನ ತಂಗಿಯು ಬದುಕಿರುವಳೆ ?.. ಕೂಸಿನ ತಾಯಿಯು ಬದುಕಿರುವಳೆ ? ನೋಡಿರುವಿರಾ ? ಯಾರಾದರೂ ಆ ತಾಯಿಯ ಮುಖವನ್ನು ? ತಿಳಿಯಾಗಿ, ಬಿಳಿಯಾಗಿ, ಧಾರೆಯಾಗಿ, ಧಾರಾಳವಾಗಿ ಮಮತೆಯ ಮೊಲೆಹಾಲಿನಿಂದ ಹರಿದುಹೋಗುವ ಆ ಮಾತೃಹೃದಯವನ್ನು ನೋಡಿರುವಿರಾ ಯಾರಾದರೂ ? ದಳದಳ ಹರಿಯುವ ಕಣ್ಣೀರಿನಿಂದ, ಇಳಿದುಬಿಟ್ಟ ಕೂದಲಿನಿಂದ, ಕಳಕಳಯ ದನಿಯಿಂದ, “ನನ್ನ ಕೂಸು, ನನ್ನ ಕೂಸು ಎಲ್ಲಿದೆ” ಎಂದು ಕೈನೀಡಿ ಕರೆ—

ಯುವ ನನ್ನ ತಂಗಿಯ ದಿವ್ಯಸ್ವರೂಪವನ್ನು ನೋಡಿರುವಿರಾ ಯಾರಾದರೂ ?

ಗೋಪಾ:— (ಉದ್ವೇಗದಿಂದ) ಅಯ್ಯೋ, ರಾಮಣ್ಣಾ, ಬೇಡ, ಬೇಡ. ಯಾಕೆಂತೆಂದರೆ— (ಒಮ್ಮೆಲೆ ಬಿಕ್ಕಿ) ಅಯ್ಯೋ, ತಡೆಯದು ನನಗೆ (ಎಂದು ಕಣ್ಣೀರು ಒರಿಸಿಕೊಳ್ಳುತ್ತ ಒಳಕ್ಕೆ ಹೋಗುವನು).

ಸುಂದರಮ್ಮ:— (ತನ್ನ ದುಃಖವನ್ನು ತಡೆಯುತ್ತ) ರಾಮೂ, ರಾಮಣ್ಣಾ, ನೀನು ಹೀಗೆ ಮಾಡಿದರ ಹ್ಯಾಗೊ ? (ಎಂದು ಬಿನ್ನಮೇಲೆ ಕಯ್ಯಾಡಿಸುವಳು).

ಕೃಷ್ಣತಾಯಿ:— (ಏನು ಹೇಳಬೇಕೆಂದು ತಿಳಿಯದೆ) ಇದ್ದವರ ಸುಖವನ್ನು ನೋಡುವದು ನಿಮ್ಮ ಕರ್ತವ್ಯ.

ರಾಮಣ್ಣ:— ಆಗಲಿ, ಆಗಲಿ. (ಅತ್ತಿತ್ತ ದಾರಿತಪ್ಪಿದ ಕರುವಿನಂತೆ ತಿರುಗಾಡುತ್ತ) ಇನ್ನೂ ಏನೇನಿದೆ ನನ್ನ ಕರ್ತವ್ಯ !.. ಹುಂ.. ಉಳಿದವರಿಗೆ ಇನ್ನೂ ಸಮಾಧಾನ ಹೇಳಬೇಕಲ್ಲವೆ ? .. ಕೂಸು ಮಡಿದರೇನಾಯಿತು ? ಇನ್ನೂ ಕೂಸಿನ ತಾಯಿ ಇದ್ದಾಳೆ. ಅವಳನ್ನೂ ಆಹುತಿ ಮಾಡಿರಿ ಎಂದು ಹುರುಪುಗೊಳಿಸಬೇಕಲ್ಲವೆ ? .. (ಕಟ್ಟಿಗೆ ನಿಂತು) ಒಂದು ಜೀವ ಕೈಬಿಟ್ಟರೇನಾಯಿತು ? ಇನ್ನೂ ಎಷ್ಟೋ ಜೀವ ಉಳಿದಿವೆ ಕೊಲ್ಲುವದಕ್ಕೆ ಎಂದು ಸಮಾಧಾನ—

ಸುಂದರಮ್ಮ:— (ಕಣ್ಣೀರುತುಂಬಿ) ರಾಮೂ, ರಾಮೂ, ಏನ ಮಾತಾಡುವಿಯೋ ? ಅಯ್ಯೋ, ದೇವರೆ, ಎಂತಹ ಪ್ರಸಂಗ ತಂದೆ !

ಕೃಷ್ಣತಾಯಿ:— (ಬೆಳ್ಳುಬಡೆದು) ಅಲ್ಲ—

ರಾಮಣ್ಣ:— (ಗದ್ದರಿಸಿ) ತಡೆಯಿರಿ... ಇನ್ನೂ ನನ್ನ ಕರ್ತವ್ಯ ಮುಗಿದಿಲ್ಲ.. ಹತ್ತು ವರ್ಷದ ನನ್ನ ತಂಗಿಯನ್ನು ಕುರಿಯಂತೆ ಬೆಂಕಿಯ ಮುಂದೆ ನಿಲ್ಲಿಸಿ, ಬಟ್ಟೆಯಿಂದ ಕಣ್ಣು ಕಟ್ಟಿ, ಕಟುಕರಿಗೆ ಒಪ್ಪಿಸುವಾಗ ನಾನು ನಗುತ್ತಿದ್ದೆ, ನಲಿಯುತ್ತಿದ್ದೆ, ಅದು ನನ್ನ ಕರ್ತವ್ಯ; ಅದೇ ನನ್ನ ತಂಗಿಯು ಆ ಬೆಂಕಿಗೆ ಬೆಂಡಾಗಿ ಆಹುತಿಯಾಗುವಾಗ ನಾನು ಕಳವಳಿಸಬಾರದು, ಕಣ್ಣೀರು ಸುರಿಸಬಾರದು, ಅದು ನನ್ನ ಕರ್ತವ್ಯವಲ್ಲ, ಅಲ್ಲವೆ ?

ಸುಂದರಮ್ಮ:— ನಿನ್ನ ಪುಣ್ಯ ಮೊಡ್ಡದು, ಮಗೂ, ದೇವರು ನಿನಗೆ ನಿನ್ನ ತಂಗಿಯನ್ನು ಇಟ್ಟಿರುವ.

ರಾಮಣ್ಣ:— (ತಿರಸ್ಕಾರದಿಂದ) ಆ ದೇವನಿಗೆ ಬುದ್ಧಿಯಿಲ್ಲ.. ತಾನು ಇಟ್ಟದ್ದನ್ನು ಕಾಯ್ದುಕೊಳ್ಳುವ ಶಕ್ತಿ ಇದೆಯೇ ನಮ್ಮಲ್ಲಿ?.... ಅತ್ತೆ, ದೇವರು ನಿನ್ನ ಅಣ್ಣನಿಗೆ ಎಂತಹ ಮಗಳನ್ನು ಕೊಟ್ಟಿದ್ದ, ನನಗೆ ಎಂತಹ ತಂಗಿಯನ್ನು ಕೊಟ್ಟಿದ್ದ? ಅವನು ಕೊಟ್ಟಿದ್ದ ಉತ್ಸಾಹದಿಂದ ತುಂಬಿ ತುಳುಕಿ ತೂಗುವ ಜೀವದ ಗೊಂಬೆ; ಅದನ್ನು ಕಿಡಿಗೇಡಿ ಹುಡುಗರಂತೆ ಮುಗ್ಗಿ ತೆಗ್ಗಿ ಮುಸುರಿಯ ಸಿಂಬೆ ಮಾಡಿರುವೆವಲ್ಲವೇ?.... ಅತ್ತೆ, ನಾವು ಕಿಡಿಗೇಡಿ, ನಾವು, ಪಾಪಿ, ನಾವು ಕಟುಕರು (ಹಣ್ಣಹಿಡಿದುಕೊಂಡು ಕಟ್ಟಿಯ ಮೇಲೆ ಕುಳಿತುಕೊಳ್ಳುವನು). ಪಾಪಿಗಳು— ಕಟುಕರು.

[ಕೆಲಹೊತ್ತು ನಿಶಬ್ದತೆ]

ಸುಂದರಮ್ಮ:— (ಮೆಲುಕನಿಯಲ್ಲಿ ಕೃಷ್ಣತಾಯಿಗೆ) ಹುಡುಗನ ಮನಸ್ಸು ಬಹಳ ಮೆತ್ತಗ.. ಏನಮಾಡೋದು, ಕೃಷ್ಣತಾಯೀ.. ? ಹುಡುಗೆಯ ಗೋಳು ದೇವರೇ ಬಲ್ಲ!.... ನನಗಂತೂ ಎದುರು ಕೂತು ನೋಡೋದಾಗೋದಿಲ್ಲಾ.... ಶೀನಣ್ಣನ ಗೋಳು!.. (ರಾಮಣ್ಣನನ್ನು ನೋಡಿ) ಕೂಸು!.... ಅವನನ್ನು ಮಾತಾಡಿಸಬೇಡ.... ಅಂದರ ಸಮಾಧಾನ ಆದೀತೇನೋ?.... (ಉಸುರ್ಗರೆದು) ಇದ್ದವರನ್ನು ನೋಡಬೇಕಲ್ಲ, ಕೃಷ್ಣತಾಯೀ.... ಔಷಧ ಇಷ್ಟು ಕೊಟ್ಟು ಬರುವೆ.

(ಕೃಷ್ಣತಾಯಿಯು ತಲೆತೂಗಲು ಸುಂದರಮ್ಮನು ಹೋಗುವಳು. ಕೃಷ್ಣತಾಯಿಯು ಒಂದೇ ಸಮನೆ ರಾಮಣ್ಣನನ್ನು ದಿಟ್ಟಿಸುತ್ತ ನಿಲ್ಲುವಳು.)

ರಾಮಣ್ಣ:— (' ಪಾಪಿಗಳು ಕಟುಕರು ' ಎನ್ನುತ್ತ ಮೇಲೆ ನೋಡುವನು. ಕೃಷ್ಣತಾಯಿಯನ್ನು ಕಂಡು ಮತ್ತೆ ತಲೆಹಿಡಿದುಕೊಳ್ಳುವನು).

ಕೃಷ್ಣತಾಯಿ:— (ಅಧೈರ್ಯದಿಂದ ಮುಂದೆ ನಡೆದು ಬಂದು) ಮುದುಕರಿಗೆ ಸಮಾಧಾನ ಹೇಳಿದೆ— ನೀವೇ ತಲೆ ಹಿಡಿದುಕೊಂಡು ಕುಳಿತಿರಿ. ನಿಮ್ಮ ತಂಗಿಗೆ, ನಿಮ್ಮ ತಂದೆಯವರಿಗೆ ಯಾರು ಸಮಾಧಾನ ಹೇಳಬೇಕು ನೀವೇ ಹೀಗೆ ಮಾಡಿದರೆ ?

ರಾಮಣ್ಣ:— (ಕಠೋರಸ್ವರದಲ್ಲಿ) ಮಕ್ಕಳ ಕುತ್ತಿಗೆ ಕೊಯ್ಯುವ ಅಧಿಕಾರವು ಎಂದಿಗೂ ತಪ್ಪಿಲ್ಲ ಎಂದು ಧರ್ಮವೆ ಅವರಿಗೆ ಸಮಾಧಾನ ಹೇಳುವದು.

ಕೃಷ್ಣತಾಯಿ:— (ಹಟದ ಹುಡುಗನನ್ನು ಹಾದಿಗೆ ತರುವವರಂತೆ) ಸಾಕು .. ಒಂದು ಮಾತಿಗೆ ಒಂದು ಕಲ್ಪನೆ ಬೆಳೆಸುವಿರಿ .. ಮಕ್ಕಳ ಕುತ್ತಿಗೆ ಕೊಯ್ಯುವದೆಲ್ಲಿಯ ಕಲ್ಪನೆ ? ಪಾಪ ! ತನ್ನ ಮೈಮೇಲೆಯೇ ಎಚ್ಚರವಿದ್ದಿಲ್ಲ ನಿಮ್ಮ ತಂಗಿಗೆ—

ರಾಮಣ್ಣ:— ಕೃಷ್ಣತಾಯಿ, ನನ್ನ ತಂಗಿಯ ವಿಷಯ ನಾನು ಮಾತನಾಡಿಲ್ಲ. ನನ್ನ ಮಾತು ಹೇಳಿದೆ, ನಮ್ಮ ಮಾತು ಹೇಳಿದೆ ನಾವೆಲ್ಲ ಪಾಪಿಗಳು, ಕಟುಕರು.

ಕೃಷ್ಣತಾಯಿ:— (ಮೇಲಿನಂತೆಯೆ) ಯಾರೂ ಕಟುಕರಿಲ್ಲ.

ರಾಮಣ್ಣ:—(ಒಮ್ಮೆಲೆ ಆವೇಶದಿಂದ) ಬೆಳೆಯುವ ಜೀವ ಕಡಿದೊಗೆ-ವರು ಕಟುಕರಲ್ಲವೆ ? ಕೃಷ್ಣತಾಯೀ, ನನಗೆ ನನ್ನ ಮನೆಯ ದುಃಖವಿಲ್ಲ. ನನ್ನ ತಂಗಿಯಂತೆ ಸಮಾಜದಲ್ಲಿ ಎಷ್ಟು ತಾಯಂದಿರು ಸನ್ನಿಪಾತ ಸೇರಿ ತಮ್ಮ ಮಕ್ಕಳ ಕುತ್ತಿಗೆ ಕೊಯ್ಯುತ್ತಿರಲಿಕ್ಕೆಲ್ಲ ಎಂಬ ವಿಚಾರದಿಂದ ದುಃಖ,

ಕೃಷ್ಣತಾಯಿ:—ಇದೇನೆ ? ಇವರು ಹೀಗೆ ದುಃಖಿಸುತ್ತ ಕುಳಿತರೆ ಸಮಾಜದ ಉದ್ಧಾರವಾದಂತೆಯೆ ! ಸುಮ್ಮಸುಮ್ಮನೆ ಮಾತನಾಡಿ ಮನಸ್ಸು ನೋಯಿಸಿಕೊಂಡರೆ—

ರಾಮಣ್ಣ:— (ನಿರಾಶೆಯಿಂದ) ನಿಜ, ಕೃಷ್ಣತಾಯೀ, ಸುಮ್ಮ ಸುಮ್ಮನೆ ಮಾತನಾಡಿದ್ದಕ್ಕೆ ಇಂದು ನನ್ನ ಮನಸ್ಸು ನೋಯುವದು. ಮಾತನಾಡಿದೆ- ಮಾತನಾಡಿದೆ— ಕುತ್ತಿಗೆಕೊಯ್ಯುವಾಗಲೂ ಮಾತನ್ನೇ ಆಡಿದೆ.

ಕೃಷ್ಣತಾಯಿ:—(ಉದ್ವೇಗದಿಂದ) ತಾಯೀ, ಕುತ್ತಿಗೆಕೊಯ್ಯುವ ದೆಂಬ ಹುಚ್ಚು ಯಾಕೆ ಸೇರಿತೊ —

ರಾಮಣ್ಣ:—ಕೃಷ್ಣಾತಾಯೀ, ಕುತ್ತಿಗೆ ಎಂದರೆ ಕೇವಲ ಮೌಂಸ-
ಎಲಬುಗಳ ಈ ಕೊಳವೆಯಲ್ಲ; ಜೀವಮಯವಾದ ಹವೆ ಹರಿದಾಡು
ವಂತಹ . . (ಒಮ್ಮೆಲೆ ಬೇಜಾರದಿಂದ) ಛೇ . . ನಿಮಗೆ ಯಾರಿಗೂ
ತಿಳಿಯುತ್ತಿಲ್ಲ.... ನಿಮಗೆ ತಿಳಿದಿದ್ದರೆ ನೀವು ತಾಯಂದಿರೆ ಆಗುತ್ತಿರಲಿಲ್ಲ....
ತಿಳಿಯುವ ಮುಂಚಿತ ತಾಯಿಯಾದವರಿಗೆ ತಿಳಿಯುವ ವಿಚಾರವೇ ಅಲ್ಲ....
(ಹಟದಿಂದ) ಏನು ಮಾಡಲಿ? ಇವರಿಗೆ ತಿಳಿಯುವದೇ ಇಲ್ಲ ತಿಳಿಸದೆ
ನನಗೆ ಸಮಾಧಾನವಿಲ್ಲ.

ಕೃಷ್ಣಾತಾಯಿ:— (ಮಗುವನ್ನು ಆಡಿಸುವ ತಾಯಿಯಂತೆ) ನಿಮ್ಮ
ಸಮಾಧಾನಕ್ಕಾಗಿ ನಾನು ತಿಳಿದುಕೊಳ್ಳಲೇ ?

ರಾಮಣ್ಣ:—(ಬೇಜಾರದಿಂದ ಕೂಗಿ) ಮಕ್ಕಳ ಕುತ್ತಿಗೆಕೊಯ್ಯುವ
ಅನುಭವವಿದೆಯೇ ನಿಮಗೆ; ಅಧಿಕಾರವಿದೆಯೇ ನಿಮಗೆ ? (ಕೃಷ್ಣಾತಾಯಿಯು
ನಡುಗುವಳು). ಹಾಗಿಲ್ಲದಿದ್ದರೆ ನಿಮಗೆ ತಿಳಿಯುವದೇ ಇಲ್ಲ. (ಸಂತಾಪದಿಂದ
ಹೆಚ್ಚಿಚ್ಚು ಚೀರುತ್ತ) ಹನ್ನೆರಡು ವಯಸ್ಸಿಗೆ ತಾಯಿಯಾಗಿ ಮಳೆಗಾಲದ
ಮಾವಿನಹಣ್ಣಿನಂತಹ ಮಗುವನ್ನು ಮುದ್ದಾಡಿಸುವ ಹಿಂದು ಧರ್ಮದ
ಗೃಹಿಣಿಗೆ ತಿಳಿಯುವದು ನಾನು ಹೇಳುವದು, ಕೃಷ್ಣಾತಾಯೀ, ನಿಮಗಲ್ಲ.
ಹದಿನಾಲ್ಕು ವಯಸ್ಸಿಗೆ ತಾಯಿಯಾಗಿ ಮಗು ಎಂದರೆ ಚಳಿ ಎಂದು
ನಡುಗುವ ಹಿಂದು ಸಾಧ್ವಿಗೆ ತಿಳಿಯುವದು ನಾನು ಹೇಳುವದು . .
ಹದಿನಾರು ವಯಸ್ಸಿಗೆ ತಾಯಿಯಾಗಿ, ವಾತ್ಸಲ್ಯವೆಂದರೆ ಉತ್ಸಾಹವೆಂದರೆ
ಬೇಸಗೆಯಲ್ಲಿ ಬತ್ತಿದ ಹೊಳೆಯಂತಿದ್ದ ಹಿಂದೂ ಧರ್ಮಪತ್ನಿಗೆ ತಿಳಿಯು-
ವದು ನಾನು ಹೇಳುವದು, ನಿಮಗಲ್ಲ. ಇಪ್ಪತ್ತು ವಯಸ್ಸಿಗೆ ತಾಯಿ-
ಯಾಗಿ, ದಶಾವತಾರಗಳನ್ನು ಧರಿಸಿ ಮೂರ್ತಿಯಾದೆ ಎನ್ನಿಸಿಕೊಂಡು
ಮುತ್ತೈದೆಯೆನಿಸಿದಲ್ಲಿ ಸ್ವರ್ಗಸೇರುವ ಪತಿವ್ರತಾ ಸತಿಯರಿಗೆ ತಿಳಿಯುವದು
ನಾನು ಹೇಳುವದು.... (ಕಣ್ಣೀರು ಒರಿಸಿಕೊಳ್ಳುತ್ತ) ಕೃಷ್ಣಾತಾಯೀ, ನಿಮಗೆ
ತಿಳಿಯುವಂತಿಲ್ಲ.

ಕೃಷ್ಣಾತಾಯಿ:— (ಕಣಕುವವಂತೆ) ತಿಳಿಯದೆ ಏನು ? ನೀವು
ಇಷ್ಟೊಂದು ಹೇಡಿಯಂತೆ ಮಾತನಾಡಿದರೆ ಎಲ್ಲರಿಗೂ ವಿಶ್ವಾಸ ಹುಟ್ಟು-

ವದು ನಿಮ್ಮ ಮಾತಿನಲ್ಲಿ. ಇದೇನೆ ! ಬರೆಯುವವರು, ಸಭೆಯಲ್ಲಿ ಮಾತನಾಡುವವರು ಅಂದರೆ ಹೀಗೆಯೇ !

ರಾಮಣ್ಣ:— (ವಿಷಾದದಿಂದ) ಹೀಗೆಯೇ ; ನಾವೆಲ್ಲರೂ ಹೀಗೆಯೇ. ಸಭೆಯಲ್ಲಿ ಮಾತನಾಡುವೆವು, ಮನೆಯಲ್ಲಿಯೆ ಮಾತು ಮುಚ್ಚುವೆವು.

ಕೃಷ್ಣತಾಯಿ:— (ಮೇಲಿನಂತೆ) ತಮ್ಮ ಹೇಡಿತನ ಮುಚ್ಚಲು ತಾಯಂದಿರು ಹೇಡಿ ಅನ್ನುವದು.

ರಾಮಣ್ಣ:— (ಅವಳನ್ನು ದಿಟ್ಟಿಸಿ ನೋಡಿ) ತಾಯಂದಿರು ಹೇಡಿ ಎಂದುದಕ್ಕೆ ನಿಮಗೆ ಸಿಟ್ಟು ಬಂದಿತಲ್ಲವೆ?.. ತಾಯಂದಿರಷ್ಟೇ ಅಲ್ಲ ; ತಂದೆಯರೂ ಹೇಡಿ. ಹೊರಗೆ ಹೇಡಿಯಾದ ತಾಯ್ತಂದೆಗಳು ಒಳಗೆ ಹುಡುಗರನ್ನು ಹೆದರಿಸುವರು. ಅದಕ್ಕೆ ಹುಡುಗರೂ ಹೇಡಿ. ತಿಳಿಯಿತೆ, ಕೃಷ್ಣತಾಯೀ ? ನನ್ನ ತಂದೆ ಹೇಡಿ, ಅದಕ್ಕಾಗಿ ನಾನು ಹೇಡಿ. ಧರ್ಮಕ್ಕೆ ಹೆದರಿ ಮಗಳನ್ನು ಹಾಳು ಮಾಡಿದ ತಂದೆ, ತಂದೆಗೆ ಹೆದರುವದು ಧರ್ಮವೆಂದು ತಂಗಿಯನ್ನು ಹಾಳುಮಾಡಿದೆ ನಾನು... ಹೇಡಿಯಾದುದರಿಂದಲ್ಲವೆ ನಾನು ಇದುವರೆಗೆ ಎಲ್ಲವನ್ನೂ ತಡೆದದ್ದು ? ಹೇಡಿ ಎಂದೇ ನಾನು ಹೊರಗೆ ಓಡಿ ಸಭೆಯಲ್ಲಿ ಕೂಗುವದಿಲ್ಲವೆ ? ಮನೆಯೊಳಗೆ ಕತ್ತಲೆ ಎಂದು ಹೆದರಿ, ಬೆಳಕಿನ ಬಯಲಿನಲ್ಲಿ ಕಸಗುಡಿಸಬೇಕೆನ್ನುವ ನಾನು ಹೇಡಿಯೇ ಅಲ್ಲವೆ?.... ನಾನು ಹೇಡಿ. ಅದಕ್ಕೇಂದೇ ಕೊಲೆಗಡುಕತನದ ಪಾತಕ ಕಟ್ಟಿಕೊಂಡಿರುವೆ... ವೀರನೊಬ್ಬನು ಒಂದು ಸೈನ್ಯವನ್ನಷ್ಟೆ ಕೊಲ್ಲಬಹುದು, ನನ್ನಂತಹ ಹೇಡಿಯೊಬ್ಬನು ಸಮಾಜಕ್ಕೆ ಸಮಾಜವನ್ನು ಕೊಲ್ಲುವನು.

ಕೃಷ್ಣತಾಯಿ:— (ಸೋಗಿನಿಂದ) ಅಮ್ಮಯ್ಯ ! ಸುಶಿಕ್ಷಿತ-ಸುಧಾರಕರ ಮುಂದಾಳು ಹೇಡಿ ಎಂದು ಹೇಳಿಕೊಳ್ಳುವದು ಇವರಂತಹ ಬರೆಯುವವರ ಚಾರ್ತುರ್ಯವಲ್ಲವೇನೆ !

ರಾಮಣ್ಣ:— (ಎದ್ದು ಎದುರಿಸಿ ಹಟದಿಂದ) ಕೃಷ್ಣತಾಯೀ, ನಿಮಗೆ ತಿಳಿಯುವದಿಲ್ಲವೆಂದು ನೊಡಲೇ ಹೇಳಿದ್ದಿಲ್ಲವೆ ? ಸುಶಿಕ್ಷಿತನಾದರೂ ತಂದೆ-ತಾಯಿ ಬಿಟ್ಟಿಲ್ಲ.. ಎಲ್ಲಕ್ಕೂ ಮುಂಚಿನ ಶಿಕ್ಷಣವೆಂದರೆ ತಾಯಿಯ ಒಲೆ-

ಕಟ್ಟಿಗೆಯ ಬರೆ, ತಂದೆಯ ಕೈ-ಕಟ್ಟಿಗೆಯ ಗೆರೆ. ಕೃಷ್ಣಾತಾಯೀ, ನನಗೆ ಸುಶಿಕ್ಷಿತನೆನ್ನುವರು ತರುಣರು, ನಾನು ಸುಧಾರಕ ಎನ್ನುವರು ಹಳೆಬರು.. ಪಾಪ! ಅವರಿಗೇನು ಗೊತ್ತು? ಬಾಲ್ಯದಲ್ಲಿ, ಬಲಿಯುವ ಪ್ರತಿಯೊಂದು ಎಲುಬಿನಲ್ಲಿ ಪ್ರತಿಯೊಂದು ಎಳೆಯಲ್ಲಿ, ಪ್ರತಿಯೊಂದು ಕಣದಲ್ಲಿ ಹೇಡಿತ-ನವು ನನ್ನಲ್ಲಿ ಹೆಣೆದಿದೆ ಎಂದು ಅವರಿಗೇನು ಗೊತ್ತು? ನಾನು ಬರಿಯ ತಂತಿಯು ಗೊಂಬೆಯೆಂದು ಅವರಿಗೇನು ಗೊತ್ತು? ನಾನು ಬಣ್ಣದ ಗೊಂಬೆ ಎಂದು ಅವರಿಗೇನು ಗೊತ್ತು? ತಂತಿಯು ಹರಿದ ಮೇಲೆ, ಬಣ್ಣವು ಬತ್ತಿದ ಮೇಲೆ— ನಾನು ಕಟ್ಟಿಗೆಯ ಗೊಂಬೆ. ನನ್ನ ತಂದೆ-ತಾಯಂದಿರು ಕೆತ್ತಿದ ಕಟ್ಟಿಗೆಯ ಗೊಂಬೆ. ಗೊಂಬೆ ಎಂದೇ ತೊಡೆದ ಬಣ್ಣವೆಲ್ಲ ನನ್ನದೇ ನಿಜಸ್ವರೂಪ ಎಂದು ತಿಳಿದಿರುವೆ. ಗೊಂಬೆ ಎಂದೇ ಇದುವರೆಗೆ ನಿಶ್ಚೇಷ್ಟ-ನಾಗಿ ಬಿದ್ದುಕೊಂಡಿರುವೆ. ನನ್ನಂತಹ ಗೊಂಬೆಯನ್ನು ಕೆತ್ತಿದ ಸುತ್ತಿ-ಗೆಯೆ ನನ್ನನ್ನು ಕಡಿದೊಗೆವ ಹೆದರಿಕೆ ನನಗೆ. ಆದರೂ ಓಡಿಹೋಗು-ವಂತಿಲ್ಲ.. ಹೇಡಿ ನಾನು. ಇಂದು ನಾನು ಓಡಿಹೋದರೆ ನನ್ನ ತಂಗಿ-ಯನ್ನು ಉಳಿಸುವರಾರು ಎಂಬ ಹೆದರಿಕೆ; ಓಡುವ ನನ್ನ ಕಾಲುಮೂಳೆ-ಯಿಂದ ನನ್ನ ಮನೆಯು ಮುಚ್ಚುವದೆಂಬ ಹೆದರಿಕೆ ನನಗೆ.. ಆದರೂ ನಿಲ್ಲಬೇಕೆಂದರೆ ಹೆದರಿಕೆ.... ಹೆದರಿದರೂ ಬಾಳಬೇಕೆಂದು ಅಭಿಮಾನ ತಾಳುವ ಯಾವ ಸಂಗತಿ ಉಳಿದಿದೆ? ಕಾಮುಕ ತಂದೆ—

ಕೃಷ್ಣಾತಾಯಿ:—(ಗಾಬರಿಗೊಂಡು) ಇದೇನು? ಏನು ಮಾತ—

ರಾಮಣ್ಣ:—(ಹೆಚ್ಚಾಗಿ ಒದರಿ) ಕಾಮುಕ ತಂದೆ, ತನ್ನ ಕಾಮುಕತನ ಮುಚ್ಚಲು ತಾಳಿದ ಆ ಸಂತಾನ-ಸಂಯಮದ, ಆ ಸಮಾಜ-ಸುಧಾರಣೆಯ ಸೋಗು, ನಿಮ್ಮಿಬ್ಬರ—

ಕೃಷ್ಣಾತಾಯಿ:—(ಕಳವಳಗೊಂಡು) ಅಮ್ಮಯ್ಯ! ಏನು ಮಾತ—

ರಾಮಣ್ಣ:—(ಮೊದಲಿನಂತೆ) ನಿಮ್ಮಿಬ್ಬರ ಆ ಸೋಗು ಹೊರ-ಬಿದ್ದೀತೆಂದು ಹೆದರಿ ಇಂದು ನನ್ನ ತಂಗಿಯ ಕೂಸನ್ನು, ನನ್ನ ಜೀವವನ್ನು ಆಹುತಿ ಮಾಡಿದ್ದು.. ಇದಕ್ಕಾಗಿ ಅಭಿಮಾನ ತಾಳಲೆ?

ಕೃಷ್ಣತಾಯಿ:— (ಕಂಗೆಟ್ಟು) ಇವರಿಗೆಲ್ಲಿಂದ ದುರ್ಬುದ್ಧಿ ಬಂದಿತೆ ?

ರಾಮಣ್ಣ:— ದುರ್ಬುದ್ಧಿ ಬಂದಿತೆಂದೇ ಹೊರಗೆ ಅತ್ಯಾಚಾರವೆಂದೆ, ಧರ್ಮವೆಂದರೆ ಬಲಾತ್ಕಾರವೆಂದು ಜೊಬ್ಬಿರಿದೆ, ಮನೆಯೊಳಗಿನ ವ್ಯಭಿಚಾರವನ್ನು—

ಕೃಷ್ಣತಾಯಿ:— (ಉದ್ವೇಗದಿಂದ) ನಿಮ್ಮ ಹಿತಕ್ಕೆ ಹೇಳುವೆ, ಕೈಮುಗಿಯುವೆ, ಕೆಟ್ಟ ಕಲ್ಪನೆ ಮಾಡಬೇಡಿರಿ.. ಇಂದೇಕೆ ಇಂತಹ ಅಸಂಬದ್ಧ, ಅವಾಚ್ಯ ಶಬ್ದ ಆಡುವಿರೆ ?

ರಾಮಣ್ಣ:— (ಕಿರಳಿ) ಜಗತ್ತಿನಲ್ಲಿ ಅಸಂಬದ್ಧ, ಅಕಾರ್ಯ-ಕೃತ್ಯಗಳಿಗಾಗಿ ಬೇರೆ ಶಬ್ದಗಳಿಲ್ಲವೆಂದು.. ಇಂದು ನನ್ನ ಹೇಡಿತನ ಬೀಸಾಡುವ ನಿಶ್ಚಯ ಮಾಡಿರುವೆನೆಂದು.. (ಅಣಕಿನಿಂದ) ಇಂದು ಮಾತಾಡುವದು ತಪ್ಪಾಯಿತಲ್ಲವೆ ? ೮-೧೦ ವರ್ಷಗಳೆಂದೆ—ಎಂದು ನನ್ನ ತಂದೆಯಿಂದ ಹಣಸಂಪಾದನೆಯನ್ನು ಹೂಡಿದೆ ಅಂದೇ— ಹೇಳಬೇಕಾಗಿ-ತ್ತಲ್ಲವೆ ?.... ಎಂತಹ ಕಟುಕ ನಾನು ! ಅಂದು ಹೇಳಲಿಲ್ಲವೆಂದು ಇಂದು ನಿಮ್ಮೆಲ್ಲರ ಜೊತೆಗೆ ಕೊಲೆಗಡುಕತನದ ಪಾತಕ ಕಟ್ಟಿಕೊಂಡೆನಲ್ಲ ! ಸ್ವಾರ್ಥಸಾಧುಗಳ ಜೊತೆಗೆ ! ಸಮಾಜ ವಂಚಕರ ಜೊತೆಗೆ ! ಡಾಂಭಿಕನ ಜೊತೆಗೆ ! ಜಾರಿಣಿಯ ಜೊತೆಗೆ !

ಕೃಷ್ಣತಾಯಿ:— (ಮುಖ ಮುಚ್ಚಿಕೊಂಡು ಚೀರುತ್ತ) ಬೇಡ— ಅಲ್ಲ— ಅಲ್ಲ—

ರಾಮಣ್ಣ:— (ಕೋಪವೇರಿ ಮುಖಮುಚ್ಚಿದ ಅವಳ ಕೈಯನ್ನು ಎಳೆಯುತ್ತಾ) ಅಲ್ಲವೆ ? ನೀನು ಜಾರಿಣಿಯಲ್ಲವೆ ? ಮಹಾಸಾಧ್ವಿ ! ಪತಿ-ವ್ರತೆ ! ನನ್ನಂತಹ ಪಾಪಿಯನ್ನು ನೋಡಿದರೆ ನಾನು ಸುಟ್ಟುಹೋಗಬಹುದೆಂದು ಹೆದರಿ ಮುಖವನ್ನು ಮುಚ್ಚಿಕೊಂಡಿರುವೆಯಲ್ಲವೆ ? (ಎರಡೂ ಕೈಗಳನ್ನು ಬಲವಾಗಿ ಎಳೆಯಲು ಅವಳ ಕನ್ನಡಕವು ಕೆಳಗೆ ಬೀಳುವದು. ಅದನ್ನು ಎತ್ತಿ ಹಿಡಿಯುವನು. ಕೃಷ್ಣತಾಯಿಯು ಮತ್ತೆ ಮುಖವನ್ನು ಮುಚ್ಚಿಕೊಳ್ಳುವಳು).

ಯಾಕೆ? ಜಗತ್ತನ್ನು ಮೋಸಮಾಡಬೇಕೆಂದು ತಗಲಿಸಿರುವ ಈ ನಿನ್ನ ದಿವ್ಯದೃಷ್ಟಿ, ಈ ನಿನ್ನ ಪಾತಿವೃತ್ತದ ಶಾಪಕಟಾಕ್ಷ, ಬೇಡವೆ?

ಕೃಷ್ಣತಾಯಿ :— (ಮುಖಮುಚ್ಚಿಕೊಂಡು ಬಿಕ್ಕುತ್ತ) ನಿಮ್ಮ ತಂಗಿಯ ಆಣೆಯಾಗಿದೆ.. ನಿಮ್ಮ ಹಿತಕ್ಕೆ ಹೇಳುವೆ..

ರಾಮಣ್ಣ :— (ಅಣಕಿಸಿ) ನನ್ನ ತಂಗಿಗೆ ತಂದ ಹಿತವನ್ನೇ ನನಗೂ ಕಾದಿಟ್ಟಿರುವಿರಲ್ಲವೆ? ನಿನ್ನ ಹಿತಬುದ್ಧಿಗೆ ಎದುರಿಸುವ ಧೈರ್ಯವಿಲ್ಲವೆ?.. ಇದೋ, ನಿನ್ನ ಕಣ್ಣೊಳಗೆ ತುಂಬಿ ತುಳುಕುವ ನನಗಾಗಿರುವ ಹಿತದ, ಮನುತೆಯ ಧಾರೆಯು ಪ್ರವಾಹವಾಗಿ ಹರಿದೀತು ! ತಡೆ—

ಕೃಷ್ಣತಾಯಿ :— (ಮುಖವನ್ನು ತೆರೆದು) ದೇವರು ನಿಮಗೆ ಸದ್ಬುದ್ಧಿಯನ್ನು ಕೊಡಲಿ (ಎಂದು ಅವನ ಕೈಯೊಳಗಿನ ಕನ್ನಡಕವನ್ನು ತೆಗೆದು ಕೊಳ್ಳುವಳು. ಅವನು ಅವಳನ್ನು ಒಂದೇ ಸವನೆ ದಿಟ್ಟಿಸುವನು. ಅವಳಿಗೆ ತಿಳಿಯುವದಿಲ್ಲ, ಹೆದರಿಕೆಯಾಗುವದು, ಕನ್ನಡಕವನ್ನು ಹಾಕಿಕೊಳ್ಳುವಳು. ಅವನು ಇನ್ನೂ ದಿಟ್ಟಿಸಲು ಒಮ್ಮೆಲೆ ಹೊರಡುವಳು).

ರಾಮಣ್ಣ :—(ತಟ್ಟನೆ ಅವಳನ್ನು ತಡೆದು, ಎದುರು ನಿಲ್ಲಿಸಿ, ದಿಟ್ಟಿಸುತ್ತಲೆ ಚೀರುವನು) ಅಯ್ಯೋ !.... ಇವಳ.. ಕ-ಣ್ಣಿ-ನ-ಲ್ಲಿ ಹು-ವ್ವು.. ಅತ್ತೆ, ಅತ್ತೆ (ಎಂದು ವಿಕಾರವಾಗಿ ಕೂಗುವನು. ಅವಳು ಕೈ ಕೊಸರಿಕೊಂಡು ಹೋಗಲು ಯತ್ನಿಸುವಳು. ಇಷ್ಟರಲ್ಲಿ ಗುರುಸಿದ್ಧನು ಬರುವನು).

ಗುರುಸಿದ್ಧ :— (ಓಡುತ್ತ ಬಂದು ಗಾಬರಿಯಿಂದ) ಬಂದೆ, ರಾಮಣ್ಣಾ, ಬಂದೆ, ರಾಮಣ್ಣಾ ರಾಮಣ್ಣ ರಾಯರ— ಏನಾಯ್ತು? (ರಾಮಣ್ಣನು ಹಾಗೆಯೇ ನಿಲ್ಲುವನು. ಕೃಷ್ಣತಾಯಿಯು ಜೊರ ಸರಿದು ನಿಲ್ಲುವಳು. ಗುರುಸಿದ್ಧನಿಗೆ ಏನೂ ತಿಳಿಯದೆ, ಹೆದರಿಕೆಯಿಂದ ರಾಮಣ್ಣನನ್ನೇ ನೋಡುತ್ತ ನಿಲ್ಲುವನು).

ಕೃಷ್ಣತಾಯಿ :— (ಸಮಾಧಾನ ತೋರಿಸುವ ಹವಣಿಕೆಯಿಂದ) ಏನೂ ಇಲ್ಲ.... ಅಂ.. ಜನರು ಹೋಗಿ ಬರೋ ಗಲಾಟೆ ಬಹಳ ಆಗೋದು.. ರಾಯರು.... ಅಲ್ಲಾ, ಯಾರಾದರೂ ಬಂದರೆ ರಾಯರ ಮೈಯಲ್ಲಿ ನೆಟ್ಟಗಿಲ್ಲ

ಅಂತ.... ಇದು ನೋಡೋ (ಒಮ್ಮೆಲೆ ದರ್ಪದಿಂದ) ಒಬ್ಬರನ್ನೂ ಒಳಗೆ ಬಿಡಬೇಡ, ತಿಳಿಯಿತೆ ?

ಗುರುಸಿದ್ಧ:— (ದಂಗುಬಡಿದನಂತೆ ಉಸುರ್ಗರೆದೂ) ಉಶ್ ಯಪಾ ; ಇಷ್ಟೇ ಹೌದಲ್ಲೋ ? (ರಾಮಣ್ಣನು ಅಸಹ್ಯ ತೋರಿಸಿ ಕಟ್ಟಿಯ ಮೇಲೆ ಕುಳಿತುಕೊಳ್ಳುವನು). ಹೋಗಿ ಬರುವ ಜನಾ ಅಂದರ ಕೇಳಬ್ಯಾಡರಿ ! ಕಾಗೆ ಬರತಾವಲ್ಲ ಸತ್-ಅಂ-ಕೆಟ್ಟ ಯಾಳೇಕ, ಹಾಂಗ ಮುತ್ತಿ ಬಿಡತಾರ. . ನೋಡಬಾರದ ಒಳಗ ? ಯಾರಿಲ್ಲಾ ಅಂದರ ನಮ್ಮ ಗೋಪಾಲಾಚಾರಿ, ಅವನ ಹುಡುಗ ಯಂಕಾಚಾರಿ— ಹೊರಗಿನ ಕೆಲಸ ಮುಗಿಸಿಕೊಂಡು ಕಡಿದಾಡಲಿಕ್ಕೇ ಇಲ್ಲಿ ಬರತಾರೇನೋ ?.. ಛಿ, ಹೀಂಗ ಕಡಿದಾಡೋ ಅಪ್ಪ-ಮಗನ್ನ ಎಲ್ಲೇ ನೋಡಲಿಲ್ಲ ಬಿಡು.

ಕೃಷ್ಣಾ ತಾಯಿ:— (ತಡೆಯದೆ) ಇರಲಿ ಬಿಡೋ ! ಎಷ್ಟು ಮಾತಾಡುವೆ ನೀನು ?.. ರಾಯರು ಹೊರಗಿನಿಂದ ಬಂದರೇನು ?

ಗುರುಸಿದ್ಧ:— ಬಂದಾರಿ.. ಪಾಪ ! (ಅಧ್ಯಯದಿಂದ ರಾಮಣ್ಣನನ್ನು ನೋಡಿ, ಕೃಷ್ಣಾ ತಾಯಿಯ ಹತ್ತಿರ ಬಂದು ಮೆಲ್ಲಗೆ) ಪಾಪ ! ಇಂಥಾ ಕೆಲಸ ಎಂದೂ ಮಾಡಿದವರಲ್ಲ —

ಕೃಷ್ಣಾ ತಾಯಿ:— (ಸಿಟ್ಟಿನಿಂದ) ಏನೋ ? ಮುದಿಹುಚ್ಚು ಹಿಡಿದಿದೆಯೇನು ನಿನಗೆ ?

ಗುರುಸಿದ್ಧ:— (ಇನ್ನಿಷ್ಟು ಮೆಲ್ಲಗೆ) ನನಗೇನು ಗೊತ್ತರಿ ? ಅವರೇ ಹೇಳಿದರು “ ಇವರದೆಲ್ಲ ಕೈ ಬೆಚ್ಚಗೆ ಮಾಡೋವಾಗ ನನ್ನ ಕೈ ತಣ್ಣಗಾಗಿ ಹೋಗಿತ್ತು ” ಅಂತ—

ಕೃಷ್ಣಾ ತಾಯಿ:— (ಹೊರಡುತ್ತ, ಸಿಟ್ಟಿನಿಂದಾದರೂ ಒಳ ಉಸಿರನ್ನಲ್ಲಿ) ನಿನ್ನ ನಾಲಗೆ ತಣ್ಣಗ ಮಾಡಿಸತೀನಿ ನೀನು ಬಾಯಿಮುಚ್ಚಲಿಲ್ಲಾ ಅಂದರೆ ! (ಹೋಗುವಳು).

ಗುರುಸಿದ್ಧ:— (ನಿರಾಶೆಯಿಂದ) ಎಲ ! ಮನೆಮಂದಿ ಎಲ್ಲ ನನಗೇ ಬೈತಾರಲ್ಲ ಮತ್ತೆ !

ರಾಮಣ್ಣ:— (ಒಮ್ಮೆಲೆ) ಯಾರೋ ?

ಗುರುಸಿದ್ಧ:— (ಇಷ್ಟರಲ್ಲಿಯೇ ರಾಮಣ್ಣನು ಅಲ್ಲಿಯೇ ಇದ್ದುದನ್ನು ಮರೆತಿದ್ದು ಈಗ ಎಚ್ಚತ್ತನಂತೆ) ಅಲ್ಲರಿ- ಮಾತು ಹೇಳಿದೆ- ಕೃಷ್ಣಾತಾಯಿ ಏನೋ ಸಿಟ್ಟುಮಾಡಿದರು ನನಗ—

ರಾಮಣ್ಣ:— (ನಡುವೆಯೇ) ಅವರು ನಮ್ಮ ಮನೆಮಂದಿ ಆಗಿ ಎಷ್ಟು ದಿನಸ್ಥಾಯಿತೋ ?

ಗುರುಸಿದ್ಧ:— (ತಿಳಿಯದೆ) ಅದ್ಯಾಕರಿ ! ಅವರು ಎಂದಿನಿಂದಲೂ ಮನೆಯವರೇ ಇದ್ದಾಂಗ ಇದ್ದಾರಿ.

ರಾಮಣ್ಣ:— (ಗದ್ದರಿಸಿ) ಈ ಮನೆಯೊಳಗೆ ಯಾರು ಅವರು ?

ಗುರುಸಿದ್ಧ:— (ಬೆದರಿ) ಅದ್ಯಾಕರಿ ? ಮನೆಗೆ ಮಗಳು ಇದ್ದಾಂಗ ಕೃಷ್ಣಾತಾಯಿ ಅಂ... ರಾಯರಿಗೆ ನೀವು ಹ್ಯಾಂಗ ಹಾಂಗೇ ಕೃಷ್ಣಾತಾಯಿ.... ನಿಮಗ ಹ್ಯಾಂಗ ಸಾಲೆ ಬರೆಸಿದರು ಹಂಗೇ ಅವರಿಗೂ ಸಾಲೇ ಬರೆಸಿ—

ರಾಮಣ್ಣ:— (ಹೆಚ್ಚಾಗಿ ಗದ್ದರಿಸಿ) ಏನು ? ಆಕೆ ಏನು ಇದ್ದಾಳೆ ಗೊತ್ತಿದೆಯೇ ?

ಗುರುಸಿದ್ಧ:— (ತಪ್ಪಿಸಿಕೊಳ್ಳಬೇಕೆಂದು) ಏನಿದ್ದರ ಏನಾಯ್ತರಿ ? ಅವರಿಗ ಹಾದಿಗ ಹೆಚ್ಚಿದವರು ರಾಯರು ಎಲ ಇವನ ! (ಎಂಥು ಒಳಗೆ ನೋಡುವನು. ಗೋಪಾಲಾಚಾರ್ಯನೂ ವೆಂಕಾಚಾರ್ಯನೂ ಬರುವರು. ಗೋಪಾಲಾಚಾರ್ಯನು ಮುಂದೆ; ಅದರೆ ಸಿಟ್ಟಿನಿಂದ ತಿರುತಿರುಗಿ ಮಗನ ಮೇಲೆ ಮಳೆ ಸುರಿಸುತ್ತಿರುವನು).

ಗೋಪಾ:— (ಸಿಟ್ಟಿನಿಂದ ನಡುಗುತ್ತ) ನೀನು ನೀಚ— ಯಾಕೆಂತೆಂದರೆ—

ವೆಂಕ:—(ತಡದು) ಯಾಕೆಂತೆಂದರೆ ನಿಮ್ಮ ಮಗ ನಾನು, ಅಲ್ಲವೇ?

ಗೋಪಾ:— (ಮೇಲಿನಂತೆ) ಎಲ ತುಂಟಾ! ರಾಯರ ಮನೆ ಎಂದು ಸುಮ್ಮನಾಗುವೆ. ಯಾಕೆಂತೆಂದರೆ ಮನೆಯಲ್ಲಿ ಹೀಗೆ ಮಾಡಿದ್ದರೆ ಸೀಳಿ ಸೀಳಿ- ಯಾಕೆಂತೆಂದರೆ— (ತಡೆಯದೆ) ಅಯ್ಯೋ ! ಏನು ಮಾಡಲಿ ಇವನಿಗೆ ?

ಗುರುಸಿದ್ಧ:— (ತನ್ನಷ್ಟಕ್ಕೆ ಮಾತಾಡುವವನಂತೆ) ನನ್ನ ಹುಡುಗ ಹೀಗೆ ಮಾಡಿದ್ದರ—

ವೆಂಕ:— (ಒಮ್ಮೆಲೆ ತಿರುಗಿನಿಂತು— ತಿರಸ್ಕಾರದಿಂದ) ಏನು ಮಾಡುತ್ತಿದ್ದೆ ?

ಗುರುಸಿದ್ಧ:— (ಕಿರಕಿ) ಉರುಲು ಹಾಕೊಂಡು ಸಾಯುತ್ತಿದ್ದೆನೋ ಯಪ್ಪ !.. ಥೂ, ಇದು ನೋಡು (ಹೋಗುವನು).

ರಾಮಣ್ಣ:— ಏನದು, ವೆಂಕಾಚಾರಿ ?

ಗೋಪಾ:— (ಅತ್ಯಂತ ತಿರಸ್ಕಾರದಿಂದ) ಮಾತಾಡಿಸಬೇಡ, ರಾಮಣ್ಣಾ, ಅವನನ್ನು, ಯಾಕೆಂತೆಂದರೆ—

ವೆಂಕ:— (ನಿರ್ಧಾರದಿಂದ) ನಾನು ಬಂದದ್ದು ಮಾತಾಡಲಿಕ್ಕೆ, ಮಾತಾಡಿಸಿಕೊಳ್ಳಲಿಕ್ಕೆ ಅಲ್ಲ.. (ರಾಮಣ್ಣನಿಗೆ) ಈ ಹೊತ್ತು ನೀವು ಸಭೆಗೆ ಬರುವ ಕಾರಣವಿಲ್ಲ.

ರಾಮಣ್ಣ:— (ನೊಂದುಕೊಂಡವನಂತೆ) ಯಾಕೆ ?... ನನ್ನ ವಿಷಯ ಚಿಂತೆಬೇಡ, ವೆಂಕಾಚಾರಿ.. ಬರುವೆ, ಎಷ್ಟೊಂದು ಅನಾನುಕೂಲವಿದ್ದರೂ ಬರುವೆ.

ವೆಂಕ:— (ಮೇಲಿನಂತೆ) ಅದೇನೂ ಇಲ್ಲ. ಆದರೆ ನೀವು ಬರುವ ಕಾರಣವಿಲ್ಲ.

ರಾಮಣ್ಣ:— (ಸಂತಯದಿಂದ) ಯಾಕೆ ? .. ಸಭೆ ಮುಂದೆ ಹಾಕಿದೆಯೇನೋ ?

ವೆಂಕ:— (ಹಟದಿಂದ) ಛಿ— ಅದೆಂದಿಗೂ ಶಕ್ಯವಿಲ್ಲ.

ಗೋಪಾ:— (ತರಸ್ಕಾರದಿಂದ) ಮನೆಗೆ ಬಿಂಕಿ ಹತ್ತಿದರೂ ಪರವಾ ಇಲ್ಲ- ಯಾಕೆಂತೆಂದರೆ—

ವೆಂಕ:— (ನಡುವೆಯೆ) ಮನೆಗೆ ಬಿಂಕಿಹಚ್ಚುವದೇ ನಮ್ಮ ಸಭೆಯ ಉದ್ದೇಶವಿದೆ.

ಗೋಪಾ:— (ಕರಳಿ) ಒಳಗಿನ ಮಂದಿಗೂ— ಯಾಕೆಂತೆಂದರೆ ಮನೆಯೊಳಗಿನವರಿಗೂ— ಬಿಂಕಿಹಚ್ಚಿಬಿಡಿರಿ.

ವೆಂಕ:— (ಅಣಕಿನಿಂದ) ಅದೇ ನಮ್ಮ ಸನಾತನ ವೈದಿಕಧರ್ಮವಲ್ಲವೆ? ಗಂಡಸತ್ತ ಹೆಂಡತಿಯನ್ನು ಬಿಂಕಿಯಲ್ಲಿ ಒಗೆಯುವದು ಧರ್ಮವಲ್ಲವೆ? ಅದರಂತೆಯೇ ಹೆಂಡತಿ ಸತ್ತ ಗಂಡನನ್ನೂ ಬಿಂಕಿಯಲ್ಲಿ ಒಗೆಯುವದು ಧರ್ಮ.

ಗೋಪಾ:—(ತಡೆಯದೆ) ಎಲ- (ಎಂದು ಮಾತುಸಾಲದೆ ಕುಣಿಯುವನು.)

ರಾಮಣ್ಣ:— (ಸಿಟ್ಟಿನಿಂದ ಗೋಪಾಲಾಚಾರ್ಯನಿಗೆ) ಸುಮ್ಮನಿರಬಾರದೆ ನೀವು?.. ಇಲ್ಲವಾದರೆ ಹೊರಟು ಹೋಗಿರಿ. ನಿಮ್ಮದೇನಿದೆ ಇಲ್ಲಿ?

ಗೋಪಾ:— (ಕ ನ ಕ ರ ದಿಂ ದ) ರಾಮಣ್ಣಾ, ಹಾಗೆನ್ನಬೇಡ. ಯಾಕೆಂತೆಂದರೆ— ಈ ತುಂಟ ನನಗೆ ಅಡಿಕೊಂಡರೆ ಸುಮ್ಮನಿರುವೆ— ಯಾಕೆಂತೆಂದರೆ ಅದು ಅವನನ್ನು ಹಡೆದ ತಪ್ಪಿಗಾಗಿ. ಆದರೆ (ಉದ್ವೇಗದಿಂದ) ರಾಯರಿಗೆ- ಯಾಕೆಂತೆಂದರೆ ಆಕಳಿನಂತಹರು ಅವರು— ಅವರಿಗೆ ಈ ನೀಚ—

ವೆಂಕ:— (ರಾಮಣ್ಣನ ಹತ್ತಿರ ಬಂದು) ನಾನೇ ಹೇಳುವೆ. ನೀವು ಸಭೆಗೆ ಬರುವ ಕಾರಣವಿಲ್ಲ. (ತಂದೆಯ ಕಡೆಗೆ ನೋಡಿ) ಯಾಕೆಂತೆಂದರೆ (ರಾಮಣ್ಣನನ್ನು ಎದುರಿಸುತ್ತ) ಸಂಘದವರಿಗೆ ಇನ್ನು ಮುಂದೆ ನಿಮ್ಮಲ್ಲಿ ವಿಶ್ವಾಸವಿಲ್ಲವೆಂದು—

ರಾಮಣ್ಣ:— (ಅಶ್ಚರ್ಯದಿಂದ) ಏನು- ಏನು! ವೆಂಕಾಚಾರೀ, ನೀನು ಹೀಗೆ ಹೇಳುವೆಯಾ?

ವೆಂಕ:— (ಗಾಂಭೀರ್ಯವನ್ನು ತಾಳಿ) ಹಾಗೆ ಮೊದಲು ನಾನು ಹೇಳಿಲ್ಲ. ನನಗೆ ಯಾವದೂ ಗೊತ್ತಿರಲಿಲ್ಲ. (ರಾಮಣ್ಣನು ಚಕಿತನಾಗಿ ತನ್ನನ್ನು ನೋಡಲು) ನಿಮ್ಮ ಸೋದರತ್ತಿಯ ಗಂಡನು ಅವರನ್ನು ಕ್ರೂರ-ತನದಿಂದ ನಡೆಸಿಕೊಂಡದ್ದು ನನಗೆ ಗೊತ್ತಿರಲಿಲ್ಲ.

ಗೋಪಾ:— (ಅಣಕಿನಿಂದ) ಯಾಕೆಂತೆಂದರೆ ನಿನ್ನಂತೆ ಎಲ್ಲರೂ ಮನೆಯ ಸುದ್ದಿ ಮೈದಾನದೊಳಗೆ ಉದುತ್ತಿರುವದಿಲ್ಲ.. ಗೊತ್ತಿರಲಿಲ್ಲ ವಂತೆ ! ಯಾಕೆಂತೆಂದರೆ ಮಂದಿಯ ಮನೆಯ ಸುದ್ದಿ ತನಗೆಯಾಕೋ ! ಗೇಣುದ್ ಹುಡುಗ !

ವೆಂಕ:— (ಗದ್ಗರಿಸಿ) ನಿಮ್ಮ ಮಾರುದ್ದ ನಾಲಗೆ ತಡೆಯಬಾರದೆ ? (ಗೋಪಾಲಾಚಾರ್ಯನು ಬೆನ್ನಾಗಿ ಬಾಯಿ ತೆರೆಯುವನು) (ಮತ್ತೆ ರಾಮಣ್ಣನಿಗೆ ಕೊಂಚ ತ್ವೇಷದಿಂದ) ಕ್ರೂರತನದಿಂದ ಬಿಟ್ಟದ್ದಲ್ಲದೆ ಮತ್ತೊಂದು ಮದುವೆ ಮಾಡಿಕೊಂಡನಂತೆ. ಆಗ ನೀವು—

ರಾಮಣ್ಣ:— (ಸಂದರ್ಭ ತಿಳಿಯದೆ) ಅಲ್ಲೋ— ವೆಂಕಾಚಾರೀ— ನಮ್ಮ—

ವೆಂಕ:— (ತ್ವೇಷದಿಂದ ಗದ್ಗರಿಸುತ್ತ) ನಿಮ್ಮ ಸೋದರತ್ತಿ ನಿಮಗೆ ತಾಯಿಯ ಸಮಾನ ; ನಿಮ್ಮ ಸೋದರತ್ತಿ ನಿಮ್ಮ ಹಿತದ ಹಿರಿಯರು ! ಅಲ್ಲವೆ ? ಗೊತ್ತಿದೆ, ಜಗತ್ತಿನಲ್ಲಿ ಯಾರಿಗೂ ತಾಯಿ ತಪ್ಪಿಲ್ಲ, ಯಾರಿಗೂ ಹಿರಿಯರು ಬಿಟ್ಟಿಲ್ಲ.

ರಾಮಣ್ಣ:— (ಅಸಮಾಧಾನದಿಂದ) ಅದಲ್ಲೋ, ವೆಂಕಾಚಾರೀ, ನಾನು ಹೇಳುವದು.. (ಏನು ಹೇಳಬೇಕೆಂಬುದು ತಿಳಿಯದೆ) ನಾನು ಏನಾ-ದರೂ ಗಲಾಟೆ ಎಬ್ಬಿಸಿದ್ದರೆ ಅವನು ನನ್ನ ಸೋದರತ್ತಿಯನ್ನು ಮನೆಯಲ್ಲಿಯೆ ಇಟ್ಟುಕೊಂಡು ಹೆಚ್ಚಾಗಿ ಸೀಡಿಸಬಹುದು ಎಂದು—

ವೆಂಕ:— (ಅಣಕಿನಿಂದ ಮಾತು ಮುಗಿಸುತ್ತ)— ಎಂದು ನೀವು ಸೀಡಿಯು ಹೆಚ್ಚುವಂತೆ ಮನೆಯಲ್ಲಿಯೆ ಕೈಮುಗಿದು ಕುಳಿತುಕೊಂಡಿರಿ !

ರಾಮಣ್ಣ:— (ಅಧೈರ್ಯದಿಂದ) ಅಲ್ಲ.... (ಒಮ್ಮೆಲೆ ಕೂಗಿ) ಸುಳ್ಳು—ಸುಳ್ಳು—

ವೆಂಕ:— (ಹೆಚ್ಚಾಗಿ ಕೂಗುತ್ತ) ಅದರಂತೆಯೇ ಹೆಚ್ಚಿನ ಪೀಡೆ ತಪ್ಪಿಸಬೇಕೆಂದೇ ಮದುವೆಯ ಹೆಂಡತಿಯನ್ನು ಮನೆಯಿಂದ ಹೊಡೆದೋಡಿಸಿದರಲ್ಲವೆ ?

ರಾಮಣ್ಣ:— (ರೇಗಿಸಿಂದ) ಮೂರ್ಖಾ ! ಅವಳು ನನ್ನ ಮದುವೆಯ ಹೆಂಡತಿಯಲ್ಲ; ನಾನು ಮನುಷ್ಯನಾಗುವ ಮೊದಲು ನನಗೆ ಕಟ್ಟಿದ—

ವೆಂಕ:— ಹಾಗಿದ್ದರೆ ನಿಮ್ಮ ಒಪ್ಪಿಗೆಯೇ ಆ ಹುಡುಗಿ ಇನ್ನೊಂದು ಮದುವೆ ಮಾಡಿಕೊಂಡರೆ ?

ಗೋಪಾ:— (ಮತ್ತೆ ಕುಣಿಯುತ್ತ) ಎಲೋ, ದೈತ್ಯಾ—

ವೆಂಕ:— (ನಮ್ರತೆಯ ಸೊಗಸಿನಿಂದ) ದೈತ್ಯನಾದ ಪ್ರಲ್ಹಾದ ನಾನು.. ತಂದೆಯ, ದೈತ್ಯರ ಸಾರ್ವಭೌಮನಾದ ಹಿರಣ್ಯಕಶ್ಯಪ ದೊರೆಯೇ, ಆಜ್ಞೆಯಾಗಲಿ.

ಗೋಪಾ:— (ಹುಚ್ಚಿದ್ದು) ಅಯ್ಯೋ ! ಏನು.. ಯಾಕೆಂತೆಂದರೆ.. ನಿನ್ನ ಮುಖ ನೋಡಲಾಗದು (ಹೋಗುವನು).

(ಕೆಲಹೊತ್ತು ನಿಶ್ಯಬ್ದತೆ)

ರಾಮಣ್ಣ:— (ಒಮ್ಮೆಲೆ ಎದ್ದು ಧೈರ್ಯದಿಂದ) ವೆಂಕಾ, ಇದೆಲ್ಲಿಯು ಭ್ರಮೆ ನಿನಗೆ ? ನನ್ನಲ್ಲಿ ವಿಶ್ವಾಸವಿಲ್ಲವೆ ? ನನ್ನ ಮಾತಿನಲ್ಲಿ ವಿಶ್ವಾಸವಿಲ್ಲವೆ ?

ವೆಂಕ:— (ತಿರಸ್ಕಾರದಿಂದ) ಮನುಷ್ಯರ ಮಾತಿನಲ್ಲಿ ವಿಶ್ವಾಸವಿಡುವದಾದರೆ— ಮಹರ್ಷಿಗಳ ಮಾತಿನಲ್ಲಿ ವಿಶ್ವಾಸವಿಟ್ಟವರನ್ನು ಯಾಕೆ ದೂಷಿಸಬೇಕು ?

ರಾಮಣ್ಣ:— (ಅಪಮಾನಿತನಾಗಿ) ಅಲ್ಲ, ವೆಂಕಾ, ಅವರದು ವಿಶ್ವಾಸವಲ್ಲ, ಡಾಂಭಿಕತನ ; ಅಂತಹ ಹುಚ್ಚು ಮಾತುಗಳನ್ನು ಹೇಳುವವರು ಮಹರ್ಷಿಗಳಲ್ಲ, ಮುದಿಮಂಗಳಗಳು—

ವೆಂಕ:— (ತಡೆಯದೆ) ಆದರೆ ತಾವು ಹೇಳಿದ್ದರಲ್ಲಿ ತಮ್ಮದೇ ವಿಶ್ವಾಸವಿಲ್ಲದವರು ಮಂಗಳತನದ ಮಹರ್ಷಿಗಳಲ್ಲವೆ ? ಅಡಿದಂತೆ ಮಾಡ-

ದವರೂ ಡಾಂಭಿಕರಲ್ಲವೆ? ಬಾಲವಿವಾಹವು ಬಲಾತ್ಕಾರವೆಂದು ಕೂಗಿ, ಮನೆಯೊಳಗಿನ ಅಕ್ಕ-ತಂಗಿಯರನ್ನು ಅಂಗಡಿಯ ಗೊಂಬೆಗಳಂತೆ ಮಾರುವಾಗ ಕುಣಿಯುವದು ಡಾಂಭಿಕತನವಲ್ಲವೆ? ಸಾಲೆಯ ಮಕ್ಕಳನ್ನು ದಂಡಿಸುವ ಶಿಕ್ಷಕರನ್ನು ಗೋಳಿಡಿಸಿ, ಆ ಶಿಕ್ಷಕರಿಗಿಂತ ಹೆಚ್ಚಿನ ಪದವಿಯನ್ನು ಪಡೆದವೆಂದು ಆ ಮಕ್ಕಳುಗಳ ತಾಯಂದಿರನ್ನು ಬೆಂಕಿಯಲ್ಲಿ ಬೇಯಿಸಿ, ಬಿಸಿಲಿನಲ್ಲಿ ಬೆಂಡುಗೊಳಿಸಿ, ಮಣ್ಣಿನಲ್ಲಿ ಮಲಗಿಸುವದು ಡಾಂಭಿಕತನವಲ್ಲವೆ? (ಕಳಕಳಿಯ ಆವೇಶದಿಂದ) ಕಠೋರವಾದ ಧರ್ಮಕ್ಕೆ ಹೊರಗಾಗಿ, ಕಟುಕನಂತಿದ್ದ ರೂಢಿಗೆ ಹೆದರಿ, ಕ್ರೂರವಾದ ಸಮಾಜಕ್ಕೆ ಹೇಸಿ— ತಾರುಣ್ಯದ ತಪ್ಪು ಸಾಹಸದಿಂದೇ ಆಗಲಿ— ಹಡೆದ ಮಕ್ಕಳನ್ನು ಸಾಯಹೊಡೆಯುವ ಬಾಲವಿಧವೆಯರನ್ನು ಬಯಲಿಗೆಳೆಯುವದು; ಅದೇ ಕಠೋರಧರ್ಮದ ಹರಕೆಯಿಂದ, ಅದೇ ಕಟುಕರೂಢಿಯ ಹೆಸರಿನಿಂದ, ಅದೇ ಕ್ರೂರಸಮಾಜದ ಹೆಮ್ಮೆಯಿಂದ ಸತ್ತು ಮಕ್ಕಳನ್ನು ಹಡೆದು ಸಾಯಲಾದ ಬಾಲಗೃಹಿಣಿಯರನ್ನು ಮನೆಯಲ್ಲಿ ಮುಚ್ಚಿಡುವದು, ಇದು ಡಾಂಭಿಕತನವಲ್ಲವೆ? ಅಡಿದಂತೆ ಮಾಡಿತೋರಿಸಿದ ನಿಮ್ಮ ಯಾವ ಕೆಲಸವನ್ನು ನೋಡಿ—

(ರಾಮಣ್ಣನು ಖೊಳ್ಳನೆ ನಗುವನು. ವೆಂಕಾಚಾರಿಗೆ ಮೊದಲು ಸಿಟ್ಟು ಬಂದರೂ ರಾಮಣ್ಣನ ಮುಖದಲ್ಲಿ ಕಳೆಗಟ್ಟುತ್ತಿರುವ ಭೀಕರ ಶಾಂತತೆಯನ್ನೂ ನಗೆಯಲ್ಲಿ ಮಾತಾಡುತ್ತಿರುವ ಕರ್ಕಶಧ್ವನಿಯನ್ನೂ, ತಡೆದ ಕಣ್ಣೀರಿನಿಂದ ವಿಕಾರವಾಗಿ ಕಾಣಿಸುವ ಕಣ್ಣುಗಳನ್ನೂ ನೋಡಿ ಹೆದರುವನು).

ರಾಮಣ್ಣ:—(ಬಂದು ಬೆನ್ನು ಚಪ್ಪರಿಸಿ) ಭಲೆ! ವೆಂಕಾಚಾರೀ, ನಾವೆಲ್ಲ ಬಾಲವಿಧವೆಯರು, ಅಲ್ಲವೆ? ಬಾಲ್ಯದಲ್ಲಿಯೆ ನಮ್ಮ ಸೌಭಾಗ್ಯವಾದ ಸಾಹಸವು ಕಳೆದು ಹೋಗಿಲ್ಲವೆ? ನಾವೆಲ್ಲರೂ ಡಾಂಭಿಕರೆ ಅಲ್ಲವೆ? ನಮ್ಮ ಪೂರ್ವಜರು ವೀರರೆಂದು ಹೇಳುವದು, ಅವರ ಹೇಡಿತನಕ್ಕಾಗಿ ಎಲ್ಲವನ್ನೂ ಕಳೆದುಕೊಂಡು ಈಗ ಗೋಳಿಡುವದು; ಇದು ಡಾಂಭಿಕತನವಲ್ಲವೆ? ನಮ್ಮನ್ನು ಹುಟ್ಟಿಸಿ ಉಣ್ಣಿಸುವವ ದೇವ ಎಂದು ಹೇಳುವದು, ಆ ದೇವನನ್ನೇ ಉಣ್ಣಿಸುವದರಲ್ಲಿ ಸತ್ತುಹೋಗುವದು ; ಇದು ಡಾಂಭಿಕತನವಲ್ಲವೆ? ತಾಯಿಯು ದೇವತೆ ಎಂದು ಹೇಳುವದು, ಆ ತಾಯಿಯನ್ನು ರಾಕ್ಷಸನಂತೆ

ಒದೆಯುವ ತಂದೆಯೂ ದೇವತೆ ಎನ್ನುವದು ; ಇದು ಡಾಂಭಿಕತನವಲ್ಲವೆ? ವೆಂಕಾ, ಅಡಿದಂತೆ ಮಾಡುವದಕ್ಕಿಂತ ಮಾಡಿದ್ದನ್ನು ಅಡುವವರೆ ಹೆಚ್ಚಿನವರಲ್ಲವೆ? ಅಡಿದಂತೆ ಮಾಡುವದು ಹೇಡಿತನ ; ಮಾಡಿದ್ದನ್ನು ಅಡುವದರಲ್ಲಿ ಧೈರ್ಯವಿದೆ.. ವೆಂಕಾ, ನಾನು ಏನು ಮಾಡಿರುವೆನೆಂಬದನ್ನು ಕೇಳಿದೆಯೆಂದರೆ—

ವೆಂಕ:— (ಬೇಜಾರವಾಗಿ) ಇನ್ನೂ ಆ ಭಾಗ್ಯ ದೊರೆತಿಲ್ಲ ನನಗೆ.

ರಾಮಣ್ಣ:— (ಕ್ರೂರ ನಗೆಯಿಂದ) ಎಲ್ಲರಿಗೂ ಆ ಭಾಗ್ಯ ದೊರಕುವದು ಈಹೊತ್ತು ನಾನು ಸಭೆಗೆ ಬಂದರೆ.

ವೆಂಕ:— (ಹಟದಿಂದ) ನೀವು ಸಭೆಗೆ ಬರುವಂತಲೆ ಇಲ್ಲ.

ರಾಮಣ್ಣ:— (ನಿರ್ಧಾರದಿಂದ) ಹಾಗಾದರೆ ಸಭೆಯೆ ಇಲ್ಲಿಗೆ ಬರುವದು.

ವೆಂಕ:— (ಕಠೋರಬುದ್ಧಿಯಿಂದ) ಸಭೆಯಲ್ಲಿ ನೀವಿಲ್ಲದಿದ್ದರೆ ಅದು ಸಭೆಯ ಸೌಭಾಗ್ಯ.

ರಾಮಣ್ಣ:— (ನಗೆ ಅಡಗುತ್ತ) ಸಭೆಯ ಮಾತು ನಡೆದಿದೆ, ವಿಧವೆಯರದಲ್ಲ.

ವೆಂಕ:— (ಸೊಕ್ಕಿನಿಂದ) ಅದನ್ನೆ ಹೇಳಿದೆ. ಸೌಭಾಗ್ಯಕ್ಕೆ ಗಂಡಸು ಬೇಕು— ಅಡಿದಂತೆ ಮಾಡುವ ಗಂಡಸು.

ರಾಮಣ್ಣ:— (ಕೋಪಾವೇಶದಿಂದ) ಎಲೊ ! ಅಡಿದಂತೆ ಮಾಡುವವ ಹೇಡಿ, ಹೆಂಗಸು ಎಂದು ಇದೇ ಹೇಳಲಿಲ್ಲವೆ ನಿನಗೆ? ನಮ್ಮ ಸಮಾಜದ ವೈಶಿಷ್ಟ್ಯವೆಂದರೆ— ಹೊಲೆಯರು ಬೇಕೇ ಬೇಕೆಂದು ಹೇಳಿ ಎಲ್ಲರೂ ಹೊಲೆಯರಾಗಿದ್ದಾರೆ. ಅದರಲ್ಲೇನು ಪೌರುಷವಿದೆ ? ಸಂಸಾರಕ್ಕೆ ಹೆಂಗಸು ಬೇಕೇ ಬೇಕೆಂದು ಹೇಳಿ ಗಂಡಸರು ಕೂಡ ಗೃಹಿಣಿಯರಾಗಿ ಗೃಹದಲ್ಲಿಯೆ ಸೇರಿಕೊಂಡಿದ್ದಾರೆ. ಅದರಲ್ಲೇನು ಪೌರುಷ ? ಗುರುಹಿರಿಯರಿಗೆ ಮನೆಯಲೇ ಬೇಕೆಂದು ಹೇಳಿ ಎಲ್ಲರೂ ಮನೆಯುವಂತೆ ಟೊಂಕ ಕಟ್ಟಿದ್ದಾರೆ. ಅದರಲ್ಲೇನು ಪೌರುಷ ? ಮಕ್ಕಳಿಂದ ತಮಗೆ ಸ್ವರ್ಗ ಎಂದು ಹೇಳಿ

ಮಕ್ಕಳನ್ನು ಹಡೆಯುವರು. ಅದರಲ್ಲಿನು— (ಒಮ್ಮೆಲೆ ಶಾಂತನಾಗಿ ತಿರಸ್ಕಾರವಿಂಪ ತನ್ನನ್ನು ದಿಟ್ಟಿಸುತ್ತಿರುವ ವೆಂಕಾಚಾರಿಯನ್ನು ನೋಡಿ) ನಿಜ. ವೆಂಕಾಚಾರೀ, ನೀನು ಹೇಳಿದಂತೆ ನಾನು ಕೇವಲ ಮಾತನಾಡುವೆ.... ಮತ್ತೇನು ಹೇಳಿದೆ ನೀನು ?.. ಹಂ.. ಆಡಿದಂತೆ ಮಾಡುವವ ಗಂಡಸು ಎಂದೆ ಅಲ್ಲವೆ ? ನಿಜ.. ಆಗಲಿ... ಇದುವರೆಗೆ ನಾನು ಏನೇನು ನುಡಿದಿರುವೆ ?

ವೆಂಕ:— (ಹೊರಡುತ್ತ) ನಿಮ್ಮ ತಂದೆ ನುಡಿದದ್ದನ್ನೆ.

ರಾಮಣ್ಣ :— (ಅವನನ್ನು ಬಲವಾಗಿ ತಡೆದು) ಅಲ್ಲವೆ ಮತ್ತೆ !.. ನನ್ನ ತಂದೆ ಏನೇನು ನುಡಿದಿದ್ದರು ?.. ಹಂ.. ಗತಿ ಇಲ್ಲದವರಿಗೆ, ಯೋಗ್ಯತೆ ಇಲ್ಲದವರಿಗೆ ಮಕ್ಕಳು ಬೇಡ ಎಂದಿದ್ದಿಲ್ಲವೆ ?

ವೆಂಕ:— (ಬೇಜಾರವಾಗಿ) ಅದಕ್ಕೇ ನೀವು ಹೆಂಡತಿಯನ್ನು ಬಿಟ್ಟು ಬಿಟ್ಟಿರಿ (ಹೊರಡುವನು).

ರಾಮಣ್ಣ :— (ಅವನನ್ನು ಗಟ್ಟಿಯಾಗಿ ಹಿಡಿದು ಗದ್ದರಿಸಿ) ತಡೆ, ವೆಂಕಾ, ನೀನಿನ್ನೂ ಹುಡುಗ.

ವೆಂಕ:— (ಕಿರಳಿ) ಇದೂ ನಿಮ್ಮ ತಂದೆಯವರೇ ಹೇಳುವ ಮಾತು.

ರಾಮಣ್ಣ :— ಆದರೆ ಮಕ್ಕಳು ಬೇಡ ಎಂದು ಹೇಳಿ ನನ್ನ ತಂದೆಯವರು ಅದರಂತೆ ನಡೆದಿರುವರೇನು ?.... ನಡೆದಿದ್ದರೆ ಒಳಿತಾಗುತ್ತಿತ್ತು, ಅಲ್ಲವೆ ? ನಾನೇ ಇರುತ್ತಿರಲಿಲ್ಲ.... ಹಿರಿಯರ ಮಾತು ನಡೆಸುವದು ಹುಡುಗರ ಕೆಲಸ ಎಂದು ಅವರೇ ಹೇಳುವದಿಲ್ಲವೆ ?.... (ಗಾಂಭೀರ್ಯ ತಾಳಿ) ವೆಂಕಾ, ಇನ್ನು ಕೇಳು. ಯಾವ ಮಾತನ್ನು ನುಡಿದು ನಡೆಸುವ ಧೈರ್ಯವಿದ್ದಿಲ್ಲವೋ ನಮ್ಮ ತಂದೆಗೆ, ಯಾವ ಮಾತನ್ನು ನುಡಿಯಲು ಕೂಡ ನಿಮಗೆ ಧೈರ್ಯವಿಲ್ಲವೋ, ಆ ಮಾತನ್ನು ನಾನು ನಡೆಸಿರುವೆ.... ತಿಳಿಯಿತೆ, ನುಡಿಯದಿದ್ದರೂ ನಡೆಸಿರುವೆ.. ಗತಿ ಇಲ್ಲದವರ, ಯೋಗ್ಯತೆ ಇಲ್ಲದವರ ಮಕ್ಕಳು ಸಮಾಜಕ್ಕೆ ಬೇಡ ಎಂದು ನನ್ನ ತಂದೆ ನುಡಿಯುವರು ; ಗತಿಗೆಟ್ಟ, ಮತಿಗೆಟ್ಟ ಬಾಲವಿಧವೆಯರ ಮಕ್ಕಳು ಸಮಾಜಕ್ಕೆ ಯಾಕೆ

ಬೇಡ ಎಂದು ನೀನು ನುಡಿಯುವೆ.. ಮತಿ ಇಲ್ಲದ ಬಾಲಗೃಹಿಣಿಯರ ಮಕ್ಕಳು ಯಾರಿಗೆಬೇಕು ಎಂದೂ ನೀನು ನುಡಿಯುವೆ.. ಆದರೆ ನಾನು ನುಡಿಯುವವನಲ್ಲ.. ಮತಿ ಇಲ್ಲದ ಬಾಲಗೃಹಿಣಿಯರ ಮಕ್ಕಳು ಯಾಕೆ ಬೇಕು (ಆಪೇಶದಿಂದ) ಎಂದು ಕೇವಲ ಕೂಗುವವನಲ್ಲ ನಾನು ; ಅಂತಹ ಮಕ್ಕಳು ಬೇಡ ಎಂದು ತೋರಿಸಲು, ಅಂತಹ ಮಕ್ಕಳನ್ನು ಕೊಂದೊಗಿ-ವುದರಲ್ಲಿ ಪುಣ್ಯವಿದೆ, ಸಮಾಜದ ಕ್ಷೇಮವಿದೆ ಎಂದು ತೋರಿಸಲು, ಆಡಿ-ದಂತೆ ಮಾಡಲು, ಇದೊ— ಈ ನನ್ನ ಕೈಗಳಿಂದ, ಈ ನನ್ನ ಮನೆಯಲ್ಲಿ ನನ್ನ ತಂಗಿಯ ಮಗುವನ್ನು ಕೊಂದಿರುವೆ (ಕೂಗುತ್ತ) ವೆಂಕಾ, ಆ ಮಗು-ವನ್ನು ನಾನೇ ನನ್ನ ಕೈಗಳಿಂದ ಕೊಂದೆ.... ಇನ್ನಾದರೂ ನಿಮ್ಮ ಸಭೆಗೆ ಬರಲಿ ? ನನ್ನ ಬಿಡಬೇಡ, ವೆಂಕಾ, ನನ್ನ ದೂಡಬೇಡ (ಎಂದು ಅವನ ಕೈಗಳನ್ನು ಗಟ್ಟಿಯಾಗಿ ಹಿಡಿಯುವನು)

ವೆಂಕಾ:— (ಕೈ ಕೊಸರಿಕೊಳ್ಳುತ್ತ ಗಾಬರಿಯಿಂದ) ಇದು— (ಅತ್ತಿತ್ತ ನೋಡುತ್ತ) ಸಭೆ.. ಇ..ಲ್ಲ.. ರಾಮಣ್ಣ.. ರಾಯರೆ....

ರಾಮಣ್ಣ:— (ಅವನನ್ನು ತಬ್ಬಿ) ಇದನ್ನೇ ಸಭೆಯಲ್ಲಿ ಹೇಳುವೆ, ವೆಂಕಾ, ಇದನ್ನೇ ಹೇಳುವೆ. ಸಭೆಗೆ ಹೇಳುವೆ ಸಮಾಜಕ್ಕೆ ಹೇಳುವೆ— ತತ್ತ್ವಕ್ಕಾಗಿ, ಆಡಿದಂತೆ ಮಾಡಿ ತೋರಿಸುವದಕ್ಕಾಗಿ, ನನ್ನ ತಂಗಿಯ ಕೊಸನ್ನು ಕುರದಂತೆ—

(ಎಂದು ಕ್ರೂರಮುದ್ರೆಯಿಂದ ಕುತ್ತಿಗೆ ಹಿಚುಕುವವರಂತೆ— ಹಿಚುಕಿ ಕೊಲ್ಲುವಂತೆ ನಟಿಸುವನು. ವೆಂಕಾಚಾರಿಯು ಮುಖಮುಚ್ಚಿಕೊಳ್ಳುವನು.)

(ತೆರೆ)

ಮೂರನೆಯ ಅಂಕ

[ಅದೇ ದಿವಸದ ಐದು-ಐದುವರೆ ಗಂಟೆಯ ಸಮಯ. ಮನೆಯ ಮುಂದಿನ ಅಂಗಣದಲ್ಲಿ. ಬಲಕ್ಕೆ ಕಾಣಿಸುವದು ಮನೆಯ ಬಾಗಿಲು, ಅದಕ್ಕೆ ಎದುರಾಗಿ ಎಡಬದಿಗೆ ಮನೆಯ ತಲೆಬಾಗಿಲು. ಈ ಬಾಗಿಲುಗಳ ನಡುವೆ ಅಂಗಣಕ್ಕೆ ಮಾಳಿಗೆಯಿಲ್ಲ. ಬಲಬದಿಯ ಬಾಗಿಲಿನ ಎಡದೂ ಕಡೆಗೆ ಎರಡು ಕಟ್ಟಿಗಳು. ಬಾಗಿಲಿನಿಂದ ಹೊರಬೀಳುವಾಗಿನ ಬಲಬದಿಯ ಕಟ್ಟಿಯ ಕೆಲವು ಭಾಗ ಮಾತ್ರ ಕಾಣಿಸುವದು. ಆ ಕಟ್ಟಿಯ ಕೆಳಗೆ ಕೊಂಚ ದೂರದಲ್ಲಿ ಒಂದು ಕಲ್ಲುಹಾಸಿಗೆ. ತೆರೆಯು ಮೇಲಕ್ಕೇಳುವಾಗ ಬಾಗಿಲಿನ ಎಡಬದಿಯ ಕಟ್ಟಿಯ ಕಂಬಕ್ಕೆ, ಬಾಗಿಲಿಗೆ ಎದುರಾಗುವಂತೆ, ಮುಂದೆ ತಾಟವನ್ನು ಇಟ್ಟುಕೊಂಡು— ಅದಕ್ಕೆ “ ಗಂಗಾಳ ” ವೆಂದು ಅವನ ಹೆಸರು— ಗುರುಸಿದ್ಧನು ಅದೇ ಊಟವನ್ನು ಮುಗಿಸಿಕೊಳ್ಳುತ್ತಿರುವನು. ಅವನಿಗೆ ಎದುರಾಗಿ, ಒಂದ ಬಾಗಿಲಿನ ತೆಗೆದಿಟ್ಟು, ಹೊಸ್ತಿಲದ ಮೇಲೆ ಎಡಗಾಲು, ಎಡದ ಮೊಣಕಾಲಿಗೆ ಎಡದ ಮೊಣಕೈ, ಎಡದ ಮೊಳಕೈಯಲ್ಲಿ ಎಡದ ಕೆನ್ನೆ, ಬಲಗಾಲು ಹೊರಗೆ ಹೀಗೆ ಸುಂದರವನ್ನು ಕುಳಿತಿದ್ದಾಳೆ. ಗುರುಸಿದ್ಧನು ಕಡೆಯ ತುತ್ತನ್ನು ತಿನ್ನುತ್ತ ತನ್ನ ಎಡಕ್ಕಿದ್ದ ತಂಬಿಗೆಯನ್ನು ಮಾತನಾಡದೆ ಮುಂದೆ ಸರಿಯುವನು. ಸುಂದರವನ್ನು ಎಚ್ಚತ್ತವಳಂತೆ ತನ್ನ ಮುಂದಿದ್ದ ನೀರಿನ ಪಾತ್ರೆಯಿಂದ ತಂಬಿಗೆಯಲ್ಲಿ ನೀರು ತುಂಬುವಳು. ಗುರುಸಿದ್ಧನು ಕುಡಿಯುವಾಗ, ಸುಂದರವನ್ನು ಅವನ ತಾಟದ ಕಡೆಗೆ ನೋಡುತ್ತ, ತಾಯ್ತನದ ತಿಳಿದನಿಯಲ್ಲಿ—]

ಸುಂದರಮ್ಮ :— ಅಯ್ಯ ! ಇದೇನೋ, ಗುರುಸಿದ್ಧ ? ನೀರನೆ ಕುಡಿಯುವೆಯಲ್ಲ ! ಊಟ ಮಾಡಲೆ ಇಲ್ಲ— ಯಾವಾಗ ಮುಂಜಾನೆ ತಿಂದು ಹೋಗಿರುವೆ !

ಗುರುಸಿದ್ಧ :— (ತಂಬಿಗೆಯನ್ನು ಕೆಳಗಿಟ್ಟು, ಗಂಟಿನಲ್ಲಿಯ ನೀರನ್ನು ಪೂರ್ತಿಯಾಗಿ ಗುಟಕರಿಸಿ, ಉಸಿರೆಳೆದು) ಯಾತರ ಊಟ, ಅಮ್ಮ ! ಕೆಳಗ ನೋಡಿದಾಗೊಮ್ಮೆ ಅದೇ ನೆನಪ ಆಗತದ ನನಗ.... ಪಾಪ ! ಎಷ್ಟ ನೀರು ಕುಡಿದಿದ್ದಳೋ ಹೆಣ್ಣು ಮಗಳು !

ಸುಂದರಮ್ಮ :— ಹುಶ್ ದೇವರೆ ! ಏನ ಒಂದರ ಮ್ಯಾಲೊಂದು

ಆಪತ್ತು !.... ಜೀವ, ಜೀವ ಅಂತ ಬಡೆದುಕೊಳ್ಳೋದಷ್ಟೆ ! ಮನುಷ್ಯನ ಜೀವ ಅಂದರ ಎಷ್ಟರದು? ಹೀಂಗ ಅನ್ನೋದರೊಳಗ ಹೀಂಗ ಇರೋದಿಲ್ಲ..

ಗುರುಸಿದ್ಧ:— ಮತ್ತೆಲ್ಲಿಯ ಜೀವವಾ ! ಹಕ್ಕಿ ತನ್ನ ಪಕ್ಕ ಬಡೆದ್ದಾಂಗ ಎದೆ ಹಾರೋತನಕ ಜೀವವಾ ! ಹಕ್ಕಿ ಬೇಕು, ಮನಸ್ಸಾ ಬ್ಯಾಡ.... ತನ್ನ ಪಕ್ಕ ಎಲ್ಲಿ ಐತಿ ಗೊತ್ತಿರತದ ಹಕ್ಕಿಗೆ.... ಈ ಹಾರೋ ಎದೆ ಎಲ್ಲಿ ಐತಿಯೊ !

ಸುಂದರಮ್ಮ:— (ಕನಿಕರದಿಂದ) ಪಾಪ !.. ಸತ್ತಳು ಅಂದರ ವಿಶ್ವಾಸ ಕೂಡಲಿಕ್ಕಿಲ್ಲ.... ಮಧ್ಯಾಹ್ನದ ಊಟ ಆದ ಮ್ಯಾಲ ಇಲ್ಲಿ ಬಂದಳು.... ನಾನು ಹಿತ್ತಲದೊಳಗ ಇದ್ದೆ.. ಅಲ್ಲೇ ರಿಂದಾವನ (ವೃಂದಾವನ) ದ ಕಟ್ಟಿಗೆ ಕೂತು ಹರಟೆ ಹೊಡೆದಳು, ನಕ್ಕಳು, ಹೋಗತೀನಿ ಇನ್ನು ಅಂತ ಹೊರಟಳು— ಹೋಗಿ ಭಾವೀ ಬೀಳ್ತಾಳೆ ಅಂತ ಯಾರ ಕನಸು-ಮನಸಿನಾಗ ಬಂದಿರಲಿಕ್ಕಿಲ್ಲ.. ಪಾಪ ! ಗೋಪಾಲಾಚಾರ್ಯ ಹಣೆಯೊಳಗೇ ಬರೆದಿಲ್ಲ ಹೆಂಡತಿಯ ಸುಖಾ !..

ಗುರುಸಿದ್ಧ:— (ಎಲ್ಲವನ್ನೂ ಅರಿತ ಗಂಡಸಿನಂತೆ) ಭಾವೀ ಬಿದ್ದದ್ದು ನನಗ ಸೋಜಿಗ ಅಲ್ಲ, ಅಮ್ಮಾ.. ಆ ಪಿಡಗಿನಾಗ ಸಾಯೋಮುಂಚೆ ನಮ್ಮಾಕೇನೂ ಭಾವೀ ಬಿದ್ದಿದ್ದಳು.... ಆದರ— — ಈ ಹೆಣ್ಣುಮಗಳಷ್ಟು ತಯಾರಿ ಇರಲಿಲ್ಲ ಬಿಡಿರಿ ಆಕೇದು.. ಮೊದಲನೆಯ ಎಟಗೆ ಒದರಿದಳು, ಎರಡನೆಯ ಎಟಗೆ ತಗದೇ ಬಿಟ್ಟಿದ್ದಿವಿ ಹೊರಗ ! ಲಬ್ಬರ ಚಂಡು ಪುಟಿದ್ದಾಂಗ.. ಆದರ ಈ ಹೆಣ್ಣುಮಗಳು— ಸದ್ದಿಲ್ಲ, ಸುಂಯಿಲ್ಲ, ಸಪ್ಪಳಿಲ್ಲ—

ಸುಂದರಮ್ಮ:— (ನಡುವೆಯೆ) ಪಾಪ ! ಸಣ್ಣ ಹುಡುಗೆ.. ಗಾಬರಿ ಆಗಿಬಿಟ್ಟಳೇನೊ !

ಗುರುಸಿದ್ಧ:— (ಮೊದಲಿನಂತೆ, ಆದರೆ ಅದಕ್ಕೂ ಹೆಚ್ಚಿನ ಗಾಂಭೀರ್ಯದಿಂದ) ಗಾಬರಿ ಅಲ್ಲ ಬಿಡರೆಮ್ಮಾ ಅದು, ಸಾಯಬೇಕೊಂತ ಅಷ್ಟ ಹಟೆ ಇದ್ದಿರಬೇಕು.... ಧೈರಿಯಾ ಹೆಣ್ಣುಮಗಳದು !

ಸುಂದರಮ್ಮ:— (ಮಾತು ಮುಗಿಸುವ ಹಂಚಿಕೆಯಿಂದ) ಸಂಸಾರಾ

ಅಂದರ ಹೆಂಗಸರಿಗೆ ಭಾವೀ ಬಿದ್ದಹಾಂಗೇ.... ಉಶ್... ಇನ್ನೊಂದಿಷ್ಟು ನೀರು ಬೇಕೇನು?

ಗುರುಸಿದ್ಧ:— (ತೇಗುತ್ತ ತಲೆ ಅಲ್ಲಾಡಿಸುವನು).

ಸುಂದರಮ್ಮ:— ಗೋಪಾಲಾಚಾರಿಗೆ ಕೈಜೋಡಿಸಿ ಹೇಳಿದರು ಎಲ್ಲಾರೂ— ಬ್ಯಾಡ, ಬ್ಯಾಡ, ಮದುವೆ ಬ್ಯಾಡಾಂತ! ಆ ಹುಡುಗೇ ಹಣೆಯೊಳಗೇ ಬರೆದಿತ್ತಲ್ಲ!.... ನಮ್ಮ ರಾಮೂ ಅಂತೂ ಆಹೊತ್ತು ಎಷ್ಟು ಒದರಾಡಿದ, ಅತ್ತ, ಕರೆದ—

ಗುರುಸಿದ್ಧ:—(ಒಮ್ಮೆಲೆ)ರಾಮಣ್ಣಾ ಅವರಿಗೆ ನಿದ್ರೆ ಹತ್ತಿತೇನರಿ?

ಸುಂದರಮ್ಮ:— ಎಲ್ಲಿಯ ನಿದ್ರೆ?.... ಎಲ್ಲ ಮುಗಿಸಿ ಈಗ ಬಂದು ಅಳತಾ ಕೂತಾನ ಬ್ರಾಹ್ಮಣ ಶೀನಣ್ಣನ ಮುಂದೆ!

ಗುರುಸಿದ್ಧ:—(ಅಶ್ಚರ್ಯ ತೋರಿ) ಯಾರು? ಗೋಪಾಲಾಚಾರ್ಯ ಅಳತಾರ? (ಸುಂದರಮ್ಮನು ತಲೆತೂಗುವಳು) ಹು.... ಹೆಂಡಿರು ಸತ್ತು ರೂಢಿ ಆಗಿರಬೇಕು ಅವರಿಗೇಂತ—

ಸುಂದರಮ್ಮ:— (ಮುಖದಲ್ಲಿ ನಗೆ, ದನಿಯಲ್ಲಿ ಸಿಟ್ಟು ಹೀಗೆ) ಸಾಕೋ!.. ನಿನಗಂತೂ ಮುದುಕ ಆದರೂ ಬುದ್ಧಿ ಬರೋದಿಲ್ಲ.... ಸುಮ್ಮಸುಮ್ಮನೆ ಆ ಬ್ರಾಹ್ಮಣನ ಕಂಡಲ್ಲಿ ಕೆಣಕುವೆ.

ಗುರುಸಿದ್ಧ:— ಹಾಗಲ್ಲಮ್ಮಾ; ಮನಸ್ಸಾನ ನಡತೆ ಹೇಳತದ ಮನಸ್ಸಾನ ಕಿಮ್ಮತ್ತು! ದೊಡ್ಡವರು, ಎಲ್ಲಾ ಓದಿಬರೆದವರು ಅಂತ ನೀವು ಅವರನ್ನ ಕರೆದು ಮ್ಯಾಲ ಕೂಡಿಸತೀರಿ—

ಸುಂದರಮ್ಮ:— ಅವರು ಏನು ಮಾಡ್ತಾರ ಅದನ್ನ ಕಟ್ಟಿಕೊಂಡು ನಮಗೇನು? ನಮ್ಮಷ್ಟಕ್ಕೆ ಅವರೊಂದು ಬ್ರಾಹ್ಮಣಾ ಅಂತ ಕರೀತೀವಿ—

ಗುರುಸಿದ್ಧ:— (ತನ್ನ ಸೂತನ್ನ ನಡೆಸುತ್ತ) ಶಾಸ್ತ್ರರ ಹೇಳ್ತಾರ, ಸಮ್ಮಂದ ಹೇಳ್ತಾರ, ಮಂತರ ಹೇಳ್ತಾರ, ಮಾತ ಹೇಳ್ತಾರ— ಅದರ ನಾಕ ಮಂದಿಯೊಳಗ ಸಾಗಿಸ್ಕೊಂಡು ಇರೋದಾಗೋದಿಲ್ಲಲ್ಲ ಅವರಿಗ!.. ಏನ ಸೋಜಿಗ ಅಂತೀನಿ!.. ಕಣ್ಣುಮುಂದ ದೊಡ್ಡರಾಯರು ಇದ್ದಾರ—

ಮದಿವೀನೇ ಮಾಡಿಕೊಳ್ಳಲಿಲ್ಲ ಒಮ್ಮೆ ಹೆಂಡತಿಯನ್ನು ಕಳೆದೊಂಡ
ಮ್ಯಾಲ!.. ಹಂ.. ನನ್ನಂಥವ, ನಾ ಮಾಡಿಕೋಳ್ಳಿಲ್ಲ— ದುಡಿದು
ಹೊಟ್ಟೆ ತುಂಬಿಕೊಳ್ಳುವವ !.... ಒಲೆ ಹೊತ್ತಿಸದೆ ಊಟ ಸಿಗತದ ತಮಗ—
ಯಾರು ಹೇಳಿದರೂ ಮದಿವೆ ಮ್ಯಾಲ ಮದಿವೆ, ಮದಿವೆ ಮ್ಯಾಲೆ ಮದಿವೆ—
ಚಟ ಬಿದ್ದ ವರಾಂಗ—

ಸುಂದರಮ್ಮ:— — ನಮಗೇನು ಮಾಡೋದು—

ಗುರುಸಿದ್ಧ:— (ಸಿಟ್ಟಿನಿಂದ) ಅಲ್ಲ, ಅವಮ್ಮ, ಈ ಹೊತ್ತು-ಪಾಪ!..
ಎಳೇ ಕೂಸು!.. ಆಕೇನ್ನು ಅಲ್ಲಿ ಹೊಲಗೇರಿಯೊಳಗಿನ ದನದ್ದಾಂಗ
ನೋಡಲಾಸಲ್ಲ ಹಾಂಗ ಮೈಕೈ ಆಗಿ ಬಿದ್ದದ್ದು ನೋಡಿ—

ಸುಂದರಮ್ಮ:— (ಉಸಾಯಾಂತರವಾಗಿ) ಅವರವರ ಕರ್ಮ ಅವರಿಗೆ,
ಗುರುಸಿದ್ಧಾ.. ತೇಜಸ್ವಿ ಬ್ರಾಹ್ಮಣಾ ಅಂತ ಏನು ಮಾಡಿದರೂ ದಕ್ಕಿಸಿ-
ಕೊಂಡು ಹೋಗುವರು.

ಗುರುಸಿದ್ಧ:— (ತ್ವೇಷದಿಂದ) ಯಾರು ದಕ್ಕಿಸಿಕೊಳ್ಳುವರು? ಈ
ಹೊತ್ತು ರಾಯರು ಅಲ್ಲಿ ಇದ್ದಿದ್ದಿಲ್ಲಾ ಅಂದರೆ ಆ ಬ್ರಾಹ್ಮಣನ ಜನಿವಾರ
ಉರುಲು ಹಾಕೊಳ್ಳಲಿಕ್ಕೇ ಸಾಲತಿದ್ದಿಲ್ಲ.. ಕಯ್ಯೊಳಗಿನ ತಂಬಿಗೆ, ಥಾಲಿ,
ಉಂಗುರ— ಎಲ್ಲಾ ಮಾರಿಕೊಂಡರೂ ದಕ್ಕತಿದ್ದಿಲ್ಲ.... ಹುಂ.... ಬಿಟ್ಟಾರ
ಜನ? “ ಮುದುಕಗ ಬ್ಯಾಸತ್ತು ಭಾಂವೀ ಬಿದ್ದಳೂಂ”ತ ಎಬ್ಬಿಸಿ ಬಿಟ್ಟಾರ
ಬ್ಯಾಟ ಇಷ್ಟರಾಗ ! (ಒಮ್ಮೆಲೆ ಅಣಕಿನಿಂದ ತಲೆತೂಗಿ) ಛೇ! ಈ ಊರ
ಮಂದೀನೂ ಹೆಚ್ಚಿನದು ಬಿಡಪ್ಪಾ !

ಸುಂದರಮ್ಮ:— (ಎಪ್ಪು) ಯಾರ ಮಾತು ನಮಗೇನು
ಮಾಡೋದು ?

ಗುರುಸಿದ್ಧ:— (ತಾಟು ಕಯ್ಯಲ್ಲಿ ಎತ್ತಿ) ಅದೇ ನನಗೂ ಸೋಜಿಗ!
ಯಾರ ಮಾತು ನಮಗೇನೂಂತ ನಾವು ಸುಮ್ಮ ಕೂತರ— ಈ ಮಂದಿ
ನಮ್ಮದೇ ಮಾತು ಆಡತೀರತದಲ್ಲ!.... ಮಟಮಟ ಮದ್ದಿಣ (ಮುಘಾತ್ನ)
ಎಲ್ಲ ತಿಕ್ಕಾಡಿ — ಮ್ಯಾಲ ಬಿಸಿಲುರಿ, ಕೆಳಗ ಝಳ— ಕಣ್ಣುಮುಂದ

ಮೈ ಕೈ ರಕ್ತ ರಂಭಾಡಾಗಿ, ಮುಖ ಒಡೆದು ಕಣ್ಣು ಉಬ್ಬಿ ಹುಡುಗೆ ಬಿದ್ದಾಳ ಜೀಂವಾ ಹೋಗಿ— ಜೀಂವದಾಗ ಜಿಂವಾ ಇಲ್ಲದ ನೋಡಿಕೋತ ನಿಂತೀನಿ ನಾನು— ಅಷ್ಟರಾಗ ಬಂದನಪಾ ಮಂಗಳ್ಯನ ಹಾಂಗ ಹಲ್ಲು ಕಿರಿದು “ನಿಮ್ಮ ರಾಮಣ್ಣಗ ಹುಚ್ಚ ಹಿಡಿದದೆ ಅಂತ, ಹೌದೇನೂಂ” ತಾನಲ್ಲ! ಕಯ್ಯಾಗಿನ ಹಗ್ಗ ಅವನ ಕುತ್ತಿಗೆ ಬಿಗಿದು, ಕಡೆತನಕ ಹಲ್ಲು ಕಿರಿಯೋಹಾಗ ಮಾಡುವಷ್ಟು ಸಿಟ್ಟು ಬಂದಿತ್ತು.... ಮತ್ತ ನನಗೂ ಹುಚ್ಚ ಹಿಡಿದದೆ ಅಂತ ಕಲ್ಲು ಒಗೆಯೋ ಜನ ಇದು !.... “ಹುಚ್ಚ ಹಿಡಿದದ್ದು ಸುಳ್ಳಲ್ಲ, ಯಾರಿಗೆ ಅನ್ನೋದು ಗೊತ್ತಾಗಿಲ್ಲ ಇನ್ನು” ಅಂದೆ! ಆ ಮಡ್ಡ— ತೆಲಿಗೆ ಮಾತಿನ ಮರಮ ಆದರೂ ತಿಳಿತೋ ಇಲ್ಲೊ !.... ತನಗ ಯಾಕಬೇಕು.... ? ಒಮ್ಮೆಲೆ ಮೆಲುಕುನಿಂಬಿ) ಅದಕ್ಕ ಕೇಳಿದೆ ರಾಮಣ್ಣರಾಯರಿಗೆ ನಿದ್ದೆ ಹತ್ತೇತೇನೂಂತ.

ಸುಂದರಮ್ಮ:— (ವಿಷಾದದಿಂದ) ಏನ ಆಗಿದೆಯೋ ಏನೋ ! ಹಾಂಗ ನೋಡಿದರ ಏನೋ ಆಗಿಲ್ಲ .. “ನಾ ಹಾಂಗ ಮಾಡಿದ್ದರ ಹೀಗೆಲ್ಲ ಆಗತಿತ್ತು ? ನಾ ಏನೂ ಮಾಡಲಿಲ್ಲ— ಅದಕ್ಕ ಎಲ್ಲಾ ತಪ್ಪು ನಮ್ಮದೂಂ”ತ ಏನೇನೋ ಮತ್ತತ್ತ ಹೇಳಾನ ಹೋದವ-ಬಂದವರಿಗೆಲ್ಲ.. ಯಾರ ಇದ್ದಿದ್ದಿಲ್ಲ ಅಂದರೂ ತನ್ನಷ್ಟಕ್ಕೆ ತಾನೇ ಹೇಳಿಕೋತಾನ (ಉಸುರ್ಗರೆಯುವಳು).

ಗುರುಸಿದ್ಧ:— (ಬಲ್ಲವನಂತೆ) ಹಾಂಗಾದರ ಹುಚ್ಚ ಅಲ್ಲ ಅದು, ಅಮ್ಮಾ; ರೈದಯಾ (ಹೃದಯ)ದ ಕಳಕಳಿ.

ಸುಂದರಮ್ಮ:— (ಏನನ್ನೂ ಧ್ಯಾನಿಸುತ್ತ) ಏನೋ !.... ನನಗಂತೂ ಇವೆರಡೂ ಅಲ್ಲೇ ಆದದ್ದು ನೋಡಿ ಅದೇ ನಿಜ ಏನೋ ಅಂತ ಅನಿಸತದ.

ಗುರುಸಿದ್ಧ:— (ತಿಳಿಯದೆ) ಎರಡು ಯಾವು, ಅಮ್ಮಾ ?

ಸುಂದರಮ್ಮ:— (ಒಮ್ಮೆಲೆ ಸಮಾಧಾನದಿಂದ) ಗುರುಸಿದ್ಧಾ, ನಿನಗ ದೆವ್ವಿನೊಳಗ ವಿಶ್ವಾಸ ಅದ ಏನೋ ?

ಗುರುಸಿದ್ಧ:— (ನಕ್ಕು) ಅಂಥಾ ಮಾತಿನಾಗ ಯಿಷ್ಟಾಸ ಇಟ್ಟರ

ಬಾಳೋದು ಹ್ಯಾಂಗಮ್ಮಾ? ಸತ್ತವರು ಹಾಂಗ ತಿರುಗಿ ಬರಬೇಕಾದರೆ ನನ್ನ ಮುದುಕೆ ಇಷ್ಟಿತ್ತಿಗ—

ಸುಂದರಮ್ಮ:— (ನಡುವೆಯ) ಯಾಕೊ— ನನಗೂ ಒಮ್ಮೊಮ್ಮೆ ಕಾಗೆ ಕೂಡೋದಕೆ ಟೊಂಗೆ ಮುರಿಯೋದಕೆ ಅಂಬೋ ನ್ಯಾಯ ಇದ್ದಿರಬೇಕೊಂತ ಅನಿಸತದ.... ಆದರೂ (ರಹಸ್ಯವಾಗಿ) ರಾಮಣ್ಣನೂ ತುಳಸೀ ಕಟ್ಟೆಯ ಮ್ಯಾಲೆ ಕೂತಿದ್ದ, ಗೋಪಾಲಾಚಾರ್ಯ ಹೆಂಡತೀನೂ ತುಳಸೀ ಕಟ್ಟೆಯ ಮ್ಯಾಲೆ ಕೂತಿದ್ದಳು—

ಗುರುಸಿದ್ಧ:— (ಒಮ್ಮೆಲೆ) ಅಲ್ಲಿ ದೆವ್ವ ಐತಿ ಅಂತ ನಿಮ್ಮ ಸಂಶ್ಲ ಏನು ?

ಸುಂದರಮ್ಮ:— (ಸಿಟ್ಟಿನಿಂದ) ನನ್ನ ಸಂಶಯ ಅಲ್ಲೋ!.. ರಾತ್ರಿ ತಿರುಗಾಡೋದು ನೋಡಿದವರೇ ಹೇಳ್ತಾರೆ.

ಗುರುಸಿದ್ಧ:—(ವಿಶ್ವಾಸವಿಲ್ಲದೆ) ನಸಕಿನಾಗ ನಿದ್ರೆಗಣ್ಣೀಲಿ ನೋಡಿರಬೇಕು.. ತಪ್ಪದೆ ನಸಕಿನಾಗ ಹುವ್ವ, ತುಳಸಿ ಒಯ್ಯಲಿಕ್ಕೆ ಬರತಾನ ಅ ಪದ್ಮನಾಭಾಚಾರಿ—

ಸುಂದರಮ್ಮ:— (ಸಿಟ್ಟಿನಿಂದ) ಅವರು ಅಲ್ಲೋ—

ಗುರುಸಿದ್ಧ:— (ಅಡ್ಡ ಮಾತಾಡಿ) —ನೋಡಿದವರು ಅವರು ಅಲ್ಲ.. ದೆವ್ವ ಅವರೊಂತ—

ಸುಂದರಮ್ಮ:—(ಒಳಗೆ ನೋಡಿ) ಬಂದೆ.. ಬಂದೆ. (ಗುರುಸಿದ್ಧನಿಗೆ) ನನಗಂತೂ ಒಂದೂ ತಿಳಿಯದು.... (ಮತ್ತೆ ಒಳಗೆ ನೋಡಿ) ಇಲ್ಲೇ ಗುರುಸಿದ್ಧಗೆ ಊಟ ಹಾಕ್ತೀನಿ.

ಗುರುಸಿದ್ಧ:— (ಲಗಬಗೆಯಿಂದ ಎದ್ದು) ಎಲೆಲೆ ! (ಅಧೈರ್ಯದ ಮೆಲುದನಿಯಲ್ಲಿ) ಊಟ ಮುಗಿತೊಂತ ಹೇಳಮ್ಮಾ ! (ಎಂದು ತಲೆಬಾಗಿಲಿಗೆ ಓಡಿ, ಅದನ್ನು ತೆಗೆದು, ತಿರುಗಿ ಒಮ್ಮೆಲೆ ಅದನ್ನು ಬಲವಾಗಿ ನೂಕಿ “ ಎಲ ! ” ಎಂದು ಏನೂ ತಿಳಿಯದೆ ದೂರ ಸರಿದು ನಿಲ್ಲುವನು. ಒಳಗೆ ಹೊರಟ ಸುಂದರಮ್ಮ ನು ಬಾಗಿಲ-ಸಪ್ಪಳಕ್ಕೆ ತಿರುಗಿ ನಿಲ್ಲುವಳು).

ಗುರುಸಿದ್ಧ:— (ಗಾಬರಿಯ ಒಳ-ಉಸಿರಿನಲ್ಲಿ) ಇಷ್ಟಾಯಕ ನೆರೆದೇತಿ
ಮತ್ತ ಹೊರಗ ಜನ !

ಸುಂದರಮ್ಮ:— (ಸಂಶಯದಿಂದ) ದನ ?

ಗುರುಸಿದ್ಧ:— (ಧೈರ್ಯತಂದುಕೊಂಡು ಮುಂದೆ ಬಂದು) ಅಲ್ಲ,
ಅಮ್ಮಾ, ಮಂದಿ ಹೀಂಗ ಘನ ಮುಕರಿ ಬಿಟ್ಟಾರ.

ಸುಂದರಮ್ಮ:— (ಬೇಜಾರವಾಗಿ) ಬಾಗಿಲ ಹಾಕಿ ಬಿಡಪ್ಪಾ !
ಮತ್ತೆ ಏನಾಗೇದೊ ಏನೊ ? ..ಹಿಂಗೇ ನಡುಮನೆಯೊಳಗಿಂದ ಹಾಯ್ದು
ಹಿತ್ತಲಕ್ಕೆ ಹೋಗಿಬಿಡು.... (ಗುರುಸಿದ್ಧನು ಮುಂದೆ ಬರುವನು) ನಿಲ್ಲೊ..
ಮೊದಲು ನಾ ಹೋಗುವೆ.. ಮತ್ತ ಹಾದಿಯೊಳಗ ಅಗಳ-ಗಿಗಳ ಚಲ್ಲುವವ
ನೀ.. ನೋಡಿಕೊಂಡು ಹೋಗು, ಅರಿವೆ-ಅಂಚಡಿ ಅಲ್ಲಲ್ಲೇ ಬಿದ್ದಾವ..
(ಒಳಗೆ ನೋಡಿ) ಬಂದೆ.. ಬನ್—

(ಹೋಗುವಳು. ಗುರುಸಿದ್ಧನು ತಲೆಬಾಗಿಲಿಗೆ ಕಿವಿಗೊಟ್ಟು ಕೇಳಿದಂತೆ ಮಾಡಿ,
ಬೆಪ್ಪಾಗಿ. ಉದಾಸೀನನಾಗಿ ಒಳಕ್ಕೆ ಹೊರಡುವನು. ಮನೆಯ ಬಾಗಿಲಿಗೆ ಬರುವಷ್ಟರಲ್ಲಿ
ಒಳಗಿನಿಂದ ಯಾರೋ ಬರುವದನ್ನು ನೋಡಿ ಬದಿಗೆ ನಿಲ್ಲುವನು.. ಶೀನಣ್ಣನು
ಬರುವನು ಹೊರಗೆ ಹೋಗುವ ವೇಷದಲ್ಲಿ.)

ಶೀನಣ್ಣ:— (ಅವನನ್ನು ನೋಡದೆ) ಇನ್ನೂ ಊಟ.. (ನೋಡಿ)
ಹುಂ.. ನಾನು ಹೊರಗೆ ಹೋಗಿ ಬರುವೆ.

ಗುರುಸಿದ್ಧ:— (ಹೆದರಿಕೆಯಿಂದ) ಬಾಕಿಲ.. (ಎಂದು ತಲೆಬಾಗಿಲಿಗೆ
ಹೊರಡುವಷ್ಟರಲ್ಲಿ)

ಶೀನಣ್ಣ:—(ಗದ್ದರಿಸಿ) ಆ ಬಾಗಿಲು ತೆರೆಯಬೇಡೋ ಹುಚ್ಚನಂತೆ..
ಅಲ್ಲಿ ಜನರ ಗಲಾಟೆ ನೆರೆದಿದೆ. (ಗುರುಸಿದ್ಧನು ಒಳಕ್ಕೆ ಹೋಗಲು ತಲೆಬಾಗಿಲಿಗೆ
ಬಂದು ಸರಿಸದೆ ಎಂದು ತಾನೂ ಒಳಕ್ಕೆ ಹೊರಡುತ್ತ) ಮನೆಯಲ್ಲಿ ಯಾರಾದರೂ
ಸತ್ತರೆ, ಕೆಟ್ಟರೆ ನೆರೆಯವರಿಗೆ ಸಂತೋಷ.. ಮನೆ ಆಗಲಿ, ಮನುಷ್ಯ
ಆಗಲಿ- ಸುಡುವಾಗ ಯಾರೂ ಬರುವದಿಲ್ಲ, ಸುಟ್ಟ ಮೇಲೆ— (ಮುಂದೆ
ನೋಡಿ) ಛಿ, ಇದೊಂದು ಹೊಸ ಪೀಡೆ !

(ಗೋಪಾಲಾಚಾರ್ಯನು ಕಣ್ಣೀರು ಒರೆಸಿಕೊಳ್ಳುತ್ತ ಇದುವರೆಗೆ ಅತ್ತು ಕಂಪೇರಿಡ ಮುಖದಿಂದ ಬಂದು, ಶೀನಣ್ಣನನ್ನು ನೋಡಿ)

ಗೋಪಾ:— (ಬಿಕ್ಕುತ್ತ) ರಾಯರೆ, ನನ್ನ ಗತಿ ಏನು ಇನ್ನು ? ಯಾಕೆಂತೆಂದರೆ— ಮುಪ್ಪಿನಲ್ಲಿ ನನಗೆ— ಅಯ್ಯೋ—

ಶೀನಣ್ಣ:—(ಬೇಜಾರದಿಂದ)ಅಲ್ಲ, ಆಚಾರ್ಯರೆ, ಆಗಿಹೋದದ್ದಕ್ಕೆ— (ಅವನು ಹೆಚ್ಚಾಗಿ ಬಿಕ್ಕುವದನ್ನು ನೋಡಿ) ಛೇ ! ಇದೇನು ಹುಡುಗ ಬುದ್ಧಿ ನಿಮ್ಮದು !

ಗೋಪಾ:— (ಮುಖ ಮುಚ್ಚಿಕೊಂಡು) ಅಲ್ಲ.. ಅಂ.. ಯಾಕೆಂತೆಂದರೆ— ಇದು ನನ್ನ ನಾಲ್ಕನೆಯ ಹೆಂಡತಿ—

ಶೀನಣ್ಣ:— (ನಡುವೆಯೆ) ಎಷ್ಟನೆಯದಾದರೇನು ? ಉಳಿಸಲಿಕ್ಕೆ ಬಂದೀತೆ ? ತಪ್ಪಿಸಲಿಕ್ಕೆ ಬರುತ್ತಿತ್ತೆ ?

ಗೋಪಾ:— (ಕಣ್ಣು ಒರೆಸಿ, ಮೇಲೆ ನೋಡಿ, ಮೂಗು ಏರಿಸುತ್ತ) ಅಲ್ಲ.. ನೀವು ಬೇಡಾಂತ ಹೇಳಿದಾಗ.... ಕೇಳಿದ್ದರೆ.. ಯಾಕೆಂತೆಂದರೆ— (ಕಂಠ ತುಂಬಿ) ತಪ್ಪಿಸಲಿಕ್ಕೆ ಬರುತ್ತಿತ್ತು, ರಾಯರೆ ? (ಅಳುತ್ತ) ಮದುವೆ ಮಾಡಿಕೊಂಡದ್ದು— ಯಾಕೆಂತೆಂದರೆ— ತಪ್ಪು ಮಾಡಿದೆ, ಅಯ್ಯೋ ! ರಾಯರೆ, ಯಾಕೆಂತೆಂದರೆ ತಪ್ಪು (ಕಣ್ಣು ಹಾಸಿಗೆಯ ಮೇಲೆ ಕುಳಿತು-ಕೊಳ್ಳುವನು.)

ಶೀನಣ್ಣ:— ನೀವೇನು ಮಾಡುವಿರಿ ಅದಕ್ಕೆ ? ಮದುವೆಯ ಮಾತಿನಲ್ಲಿ ಎಲ್ಲರೂ ತಪ್ಪುವರು.... ಈಗ ನಾನು ಮದುವೆ ಮಾಡಿಕೊಂಡದ್ದೂ ತಪ್ಪು....

ಗೋಪಾ:— (ಅಶ್ಚರ್ಯದಿಂದ) ನೀವು ! ಯಾಕೆಂತೆಂದರೆ— ಈಗಿಲ್ಲಿ ನೀವು—

ಶೀನಣ್ಣ:— (ನಡುವೆಯೆ) ಈಗ ಅಂದರೆ ಈಗ ನಾನು ಮದುವೆ ಮಾಡಿಕೊಂಡಿರುವೆ ಅಂತಲ್ಲ. ..ಮೊದಲನೆಯ ಮದುವೆಯ ಮಾತನ್ನೇ ಹೇಳಿದೆ.. ಮದುವೆಯೂ ಆಯಿತು.... ಮಕ್ಕಳೂ ಆದುವು (ಒಳಕ್ಕೆ ಹೊರಡುವನು).

ಗೋಪಾ:— (ಉದ್ವೇಗದಿಂದ) ನಮ್ಮಾಕೆ ಸಂಸಾರ ಸುಖ, ಮಕ್ಕಳ ಸುಖ ಕಾಣದೆ ಹೋದಳು—

[ಶೀನಣ್ಣನು ಒಮ್ಮೆಲೆ ತಿರುಗಿ ನಿಲ್ಲುವನು. ಅವನ ತಿರಸ್ಕಾರದ ನಗೆಯನ್ನು ನೋಡಿ ಆಚಾರ್ಯನು ತಡೆಯುವನು. . ಶೀನಣ್ಣನು ನಿಧಾನವಾಗಿ ಬಾಗಿಲು ಮುಚ್ಚಿ-ಕೊಂಡು ಒಂದೊಂದೇ ಹೆಜ್ಜೆಯನ್ನು ಗಾಂಭೀರ್ಯದಿಂದಿಟ್ಟು ನಡೆದು ಬರುವನು. ಆಚಾರ್ಯನು ಹುಚ್ಚನಂತೆ ನೋಡುವನು].

ಶೀನಣ್ಣ:— (ತಿರಸ್ಕಾರದಿಂದ) ಹುಚ್ಚಾ, ಬ್ರಾಹ್ಮಣಾ, ನನ್ನಾಕೆ ಮಕ್ಕಳ ಸುಖ ಕಂಡಳೆಂವೇ ಸತ್ತು ಹೋದಳು ಪ್ರಾಯದಲ್ಲಿ !.. ನನಗೆ ಆಗ ತಿಳಿಯಲಿಲ್ಲ.... ಅವಳಿಗೆ ತಿಳಿಸುವ ಧೈರ್ಯವಿರಲಿಲ್ಲ.... (ಮುಂದಿನ ಮಾತನ್ನೆಲ್ಲ ತನ್ನಷ್ಟಕ್ಕೆ ನುಡಿಯುವವನಂತೆ ನುಡಿಯುವನು) ಒಂದೊಂದು ಮಗು ಎಂದರೆ ಒಂದೊಂದು ಪ್ರಾಣವಾಗಿತ್ತು ಅವಳಿಗೆ.. ಐದು ಮಕ್ಕಳನ್ನು ಹಡೆದಮೇಲೆ ಅವಳ ಐದೂ ಪ್ರಾಣಗಳು ಹೋದುವು.... ಆದರೆ ನಾನು-ನಾನು ಸರಳಬುದ್ಧಿಯ ಕಟುಕನಾದೆ.... ಮಗುವನ್ನು ಹೆತ್ತು ತಾಯಿಯು ಸಮೆ-ಸಮೆದಂತೆ, ಕನಿಕರದಿಂದ ಅವಳಲ್ಲಿ ನನ್ನ ಪ್ರೀತಿಯೂ ಹೆಚ್ಚಿತು.. ನನಗೆ ಮಕ್ಕಳು ಬೇಡ, ಹೆಂಡತಿ ಬೇಕು ಎನ್ನಿಸಿತು.. ಅವಳಿಗೆ ಮಕ್ಕಳೂ ಬೇಡ, ಗಂಡನೂ ಬೇಡ ಎನ್ನಿಸಿರಬಹುದು.... ಶವಪ್ರಾಯಳಾದರೂ ಅವಳಿಗೆ ಸಂಸಾರ ಬಿಡಲಿಲ್ಲ.... ಹಾಲು ಮೊಸರಾಯಿತು, ಮೊಸರು ಹುಳಿಯಾಯಿತು, ಹುಳಿಯಲ್ಲಿ ನಂಜು ಸೇರಿತು.. ನಂಜಿನಿಂದ ಹಾಲಿನ ಪಾತ್ರೆಯೂ ಹಾಳಾಯಿತು.. (ಕ್ರೂರನಗೆಯಿಂದ) ಹಾವಿನಕಿಂತ ಹೆಚ್ಚು ವಿಷಮಯವಾದ ಸಂಸಾರ! ಆಚಾರ್ಯರೆ.. ಹಾವು ತನ್ನ ತತ್ತಿಗಳಲ್ಲಿಯ ಮರಿಗಳನ್ನು ನುಂಗಿದರೆ, ನಮ್ಮಲ್ಲಿ-ಮನುಷ್ಯರಲ್ಲಿ-ಮರಿಗಳೇ ತಾಯಿಯನ್ನು ನುಂಗುವವು.... “ ಮಕ್ಕಳು ಬೇಡ, ಬೇಡ ” ಎಂದು ತನ್ನ ಹೃದಯದಲ್ಲಿಯೆ ಹುದುಗಿಸಿಟ್ಟು ಅವಳ ಕೂಗು— ಅಂದು ಆ ಹೃದಯವು ಬೆಂಕಿಯಲ್ಲಿ ಸುಟ್ಟು ಒಡೆವಾಗ ಗುಡುಗಿನಂತೆ ನನ್ನ ಕಿವಿಯಲ್ಲಿ ಗಡುಚಾಯಿತು.... ಇಂದು ಕಿವುಡನಂತೆ ಅದೇ ಕೂಗನ್ನು ಜೋರಾಗಿ ನಾನು ಕೂಗುತ್ತಿರುವೆ.. (ಒಮ್ಮೆಲೆ ಬೆದರಿದ ಆಚಾರ್ಯನನ್ನು ನೋಡಿ ಸಾಂತ್ವನಬುದ್ಧಿಯಿಂದ) ನೀವು ನನ್ನಷ್ಟು ತಪ್ಪು ಮಾಡಿಲ್ಲ.. ನನ್ನಂತೆ ಹೆಂಡತಿಯನ್ನು ಸರಿಯಾಗಿ,

ಸಾವಕಾಶವಾಗಿ, ಸರ್ವತೋಮುಖಿಯಾಗಿ, ಸಣ್ಣಾಗಿ ಸಮೆಸಿ, ಕೊಳೆಯಿಸಿ, ಕರಗಿಸಿ ಕೊಲ್ಲಲಿಲ್ಲ ನೀವು.... (ಗಾಂಭೀರ್ಯ ತಾಳಿ) ಇಂದು ಭಾವಿಯಲ್ಲಿ ಬಿದ್ದದ್ದು ನಿಮ್ಮ ನಾಲ್ಕನೆಯ ಹೆಂಡತಿ ಎಂದು ತಿಳಿಯಬೇಡಿರಿ. .. ಅವಳು ನಿಮ್ಮ ನೂರನೆಯ ಹೆಂಡತಿ, ನಿಮ್ಮ ಸಾವಿರನೆಯ ಹೆಂಡತಿ, ನಿಮ್ಮ ಎಂಭತ್ತು ಲಕ್ಷ. ಜನ್ಮಗಳಲ್ಲಿಯೂ ನಿಮ್ಮ ಎಂಭತ್ತು ಕೋಟಿನೆಯ ಹೆಂಡತಿ— ಇನ್ನೂ ನಿಮ್ಮ ಮನಸಿನಲ್ಲಿದ್ದ ಎಲ್ಲ ನಿಮ್ಮ ಹೆಂಡಂದಿರು ಇಂದು ಭಾವಿ ಬಿದ್ದು ಮುಳುಗಿ, ಎರಡನೆಯವರು ಬೀಳದಂತೆ, ತಮ್ಮ ದೇಹಗಳಿಂದ ಭಾವಿಯನ್ನು ಮುಚ್ಚಿ ನೆಲಸವು ಮಾಡಿರುವರೆಂದು ತಿಳಿಯಿರಿ— ನಾನು ಹೊರಗೆ ಹೋಗಿ ಬರುವದರೊಳಗಾಗಿ ಮುಖ ತೊಳೆದುಕೊಳ್ಳಿರಿ (ಎಂದು ಒಳಕ್ಕೆ ಹೊರಡುವನು. ಗೋಪಾಲಾಚಾರ್ಯನು ದಂಗು ಬಡೆದು ಎದ್ದು ತಲೆ ಬಾಗಿಲಿಗೆ ಹೊರಡುವನು).

ಶೀನಣ್ಣ:— (ಒಮ್ಮೆಲೆ ತಿರುಗಿ ನಿಂತು) ಇನ್ನೂ ಒಂದು ಮಾತು.. ನಾನು ಇದುವರೆಗೆ ಹೇಳಿದ್ದು ನಿಮ್ಮ ಹಿತಕ್ಕಾಗಿ.. ಅದನ್ನು ಯಾರ ಮುಂದೆಯೂ— (ಗೋಪಾಲಾಚಾರ್ಯನು ಬಲವಾಗಿ ತಲೆ ಅಲ್ಲಾಡಿಸುವನು.) ಅಷ್ಟು ಜೋರಾಗಿ ತಲೆ ಅಲ್ಲಾಡಿಸಬೇಡಿರಿ. ಒಳಗೆ ಏನೂ ಇಲ್ಲದ್ದರಿಂದ ಅದು ಎಲ್ಲರಿಗಿಂತಲೂ ಹಗುರಾಗಿದೆ ಎಂದು ಗೊತ್ತಿದೆ ನನಗೆ. (ಗೋಪಾಲಾಚಾರ್ಯನು ತಲೆಬಾಗಿಲನ್ನು ತೆರೆಯುವದು ಲಕ್ಷಕ್ಕೆ ಬಂದು ಒಮ್ಮೆಲೆ ವಿಪರೀತವಾಗಿ ಗದ್ದರಿಸಿ) ಮುಚ್ಚಿ, ಬ್ರಾಹ್ಮಣಾ, ಆ ಬಾಗಿಲನ್ನು !.. ಮಹಾರಾಯಾ ! ನಿನ್ನ ತಲೆ ಎಂದರೆ ಹಿತ್ತಲಬಾಗಿಲು !.... ಹೊರಗೆ ಜನರ ಗಲಾಟೆ ಇದೆ ಎಂದು ಅದನ್ನು ಮುಚ್ಚಿದರೆ-ನೀನು—

ಗೋಪಾ:— (ಕಳೆಗುಂದಿ) ಹೊರಗೆ ಯಾರೂ ಇಲ್ಲ, ರಾಯರೆ, ಯಾಕೆಂತೆಂದರೆ ನೋಡಿದೆ—

ಶೀನಣ್ಣ:— (ಬದರುತ್ತಲೆ) ಬಾಗಿಲು ತೆರೆಯಬೇಡ ಅಂದರೆ “ ನೋಡಿದೆ ” ಅಂತೆ !.... ಹೊರಗೆ ಜಾತ್ರೆ ಇದೆ !

ಗೋಪಾ:— (ಮೇಲಿನಂತೆ, ಇನ್ನಿಷ್ಟು ಅಭ್ಯರ್ಥದಿಂಟು) ಯಾ-ರೂ-ಇಲ್.. ಯಾಕೆಂತೆಂದರೆ—

ಶೀನಣ್ಣ:— (ಬೇಜಾರವಾಗಿ) ಛೇ ! ಇವನ ಮುಂದೆ ತಲೆ ಒಡೆದು-
ಕೊಂಡರೆ ಸರಿ. (ಇಷ್ಟರಲ್ಲಿ ಮನೆಯ ಬಾಗಿಲು ಒಮ್ಮೆಲೆ ತೆಗೆದು ಗಾಬರಿಯಾದ
ಸುಂದರಮ್ಮನು “ ಶೀನಣ್ಣಾ, ರಾಮೂನ್ನ ಹಿಡಿಯಬಾರೋ ” ಎಂದು ಕಳವಳದಿಂದ
ಚೀರುತ್ತ ಬರುವಳು) ಏನು ?.... ಎಲ್ಲಿರುವ ?.. ಛೇ.. (ಏನೂ ತಿಳಿಯದೆ
ಅಲ್ಲಿಯೇ-ಸುತ್ತಾಡುವನು) ಗುರುಸಿದ್ಧ-ಗುರುಸಿದ್ಧ ಎಲ್ಲಿ ?.... ಛೇ....

ಸುಂದರಮ್ಮ:— (ಮುಂದೆ ಬಂದು) ಗುರುಸಿದ್ಧ ಅವನನ್ನ
ಹಿಡಿದಾನ.... ಮಾಳಿಗೆಯ ಮ್ಯಾಲ.... (ಒಳಗೆ ನೋಡಿ, ಉಪ್ಪೇಗದಿಂದ)
ದೇವರೆ, ಏನು ನನ್ನ ಕೂಸಿನ ಗತಿ ?

ಶೀನಣ್ಣ:— (ಏನೂ ತಿಳಿಯದೆ ಕಿರಚುತ್ತ) ಕೂಸಿಗೇನಾಯಿತು
ಮತ್ತೆ ? ಔಷಧ.... (ಒಮ್ಮೆಲೆ ಸ್ಮರಣೆಗೆ ಬಂದು) ಛೇ.... ಏನು ಈ
ಹೆಂಗಸರು ?.. ಇನ್ನೂ ಕೂಸು ನಿನ್ನ ತಲೆಯೊಳಗಿಂದ ಹೋಗವಲ್ಲದಲ್ಲ—

ಸುಂದರಮ್ಮ:— (ಕನಿಕರದಿಂದ) ಹೋದದ್ದು ನನ್ನ ಕೂಸಲ್ಲ,
ಅಣ್ಣಾ !— (ಮುಂದೆ ತೋರಿಸುತ್ತ)— ಇದು, ನನ್ನ ಕೂಸು. ಅಯ್ಯೋ !
(ಎಂದು ಒಳಗೆ ಹೋಗುವಳು).

(ಶೀನಣ್ಣನು ದಂಗು ಬಡೆದವನಂತೆ ಒಳಗಡೆ ನೋಡುತ್ತ ನಿಲ್ಲುವನು.
ಗೋಪಾಲಾಚಾರ್ಯನೂ ಮುಂದೆ ಬಂದು ನೋಡಿ ಕಂಠ ತುಂಬಿ ಬಂದು—)

ಗೋಪಾ:— ಎಲಲ ! ಇದೇನು ಅಂದೆ ! ಯಾಕೆಂತೆಂದರೆ—
(ಮುಂದೆ ನಡೆದು) ಇದೇನು ಅವಸ್ಥೆ ನಿನ್ನದು, ಅಯ್ಯೋ ! ರಾಮಣ್ಣಾ !

(ಒಮ್ಮೆಲೆ ತಲೆಬಾಗಿಲಿನಿಂದ ವೆಂಕಾಚಾರಿ ಒಡುತ್ತ ಬರುವನು. ಅವನ
ಮುಖದಲ್ಲಿ ಉತ್ಕಂಠೆ ಮತ್ತು ಉತ್ಸಾಹ ಒಡೆದು ತೋರುವವು).

ವೆಂಕ:— (ತೇಕುತ್ತ) ಎಲ್ಲಿದ್ದಾರೆ ? ಎಲ್ಲಿದ್ದಾರೆ ರಾಮಣ್ಣ ರಾಯರು ?
(ಶೀನಣ್ಣನೂ ಗೋಪಾಲಾಚಾರ್ಯನೂ ಬೆದರಿದವರಂತೆ ತಿರುಗಿ ನಿಲ್ಲುವರು.
ಅವರಿಬ್ಬರ ನಿರಾಶೆಯ ಮುಖಚರ್ಯೆಯನ್ನೂ ಒಳಗೆ ಅವರು ಇದುವರೆಗೆ
ನೋಡುತ್ತಿದ್ದ ದೃಶ್ಯವನ್ನೂ ಕಂಡು ಅತ್ಯಂತ ಸೋಜಿಗವೆನ್ನಿಸಿ) ಎಲ ! ಇದೇನು !

ರಾಮಣ್ಣರಾಯರಿಗೆ ಅಪಘಾತವಾಗಿದೆಯೇ ? ಹೀಗೇಕೆ ಅವರ ವೇಷ ? ಇಷ್ಟೇಕೆ ನಿರುತ್ಸಾಹ ?

ಗೋಪಾ :— (ಕನಿಕರದಿಂದಲೂ ತಿರಸ್ಕಾರದಿಂದಲೂ) ನಿನಗೇನು ? ಯಾಕೆಂತೆಂದರೆ— ಎಲ್ಲರೂ ಅಳುವಾಗ ನೀನು ನಗುವವ !

ವೆಂಕ :— (ನೋಡಿಗಪ್ಪಿಸಿ) ಅಳುವಂತಹದೇನಾಗಿದೆ ಈಗ ? ಎಲ್ಲರೂ ನಗೆಯಿಂದ ಹಿಗ್ಗುವ ಕಾಲ—

ಶೀನಣ್ಣ :— (ಅವನ ಕೈ ಹಿಡಿದು ಮುಂಚೆ ನಿಲ್ಲಿಸಿ ಒಳಗೆ ತೋರಿಸುತ್ತ ಗಾಂಭೀರ್ಯ ತಾಳಿ) ಅದೂ, ವೆಂಕಾ, ನಿಮ್ಮ ರಾಮಣ್ಣರಾಯರನ್ನು ನೋಡು ! ನೋಡಿದೆಯಾ ? ಮುಖದಲ್ಲಿ ಕಳೆಯಿಲ್ಲದೆ, ಮೈಯಲ್ಲಿ ಶಕ್ತಿ ಇಲ್ಲದವನಂತೆ, ಗುರುಸಿದ್ಧನ ಹೆಗಲಮೇಲೆ ಕಯ್ಯೂರಿ ಜೀವವಿಲ್ಲದ ಗೊಂಬೆಯಂತೆ ನಡೆದಿರುವ ! ನಗುವೆಯಾ ಅವನನ್ನು ನೋಡಿ ?

ವೆಂಕ :— (ನಿಮಿಷಾರ್ಧ ಅನುಮಾನಿಸಿ ಒಮ್ಮೆಲೆ ನಿರ್ಧಾರದಿಂದ) ನಗುವೆ— ಹೊಟ್ಟೆ ಹಿಡಿಸದಷ್ಟು ನಗುವೆ. ಆನಂದದಿಂದ ತುಂಬಿತುಳುಕಿ ನಗುವೆ, ಅಭಿಮಾನದಿಂದ ತಲೆತೂಗಿ ನಗುವೆ—

ಗೋಪಾ :— (ತಡೆಯದೆ) ನಿನ್ನ ತಲೆ ಕಡಿದುಬೀಳಲಿ ! ಎಲೊ— ಯಾಕೆಂತೆಂದರೆ— ತಪ್ಪಿಯಾದರೂ ಕಾಲಕ್ಕೆ ಸರಿಯಾಗಿ ಮಾತನಾಡೋ— (ಒಳಗೆ ಹೊರಡುವನು).

ವೆಂಕ :— (ತಿರಸ್ಕಾರದಿಂದ) ಅದನ್ನೆ ನಿಮಗೆ ಹೇಳಲು ಬಂದಿರುವೆ. . ಹೊಸ ಕಾಲಕ್ಕೂ ಹಳೆಯ ಮಾತನ್ನೆ ನುಡಿಯುವ ನಿಮಗೆ—

ಗೋಪಾ :— (ಜಾಗಿಲಿನಲ್ಲಿ ತಿರುಗಿ ನಿಂತು ಅಸಹ್ಯದಿಂದ) ತಿಳಿಗೇಡೀ !— ಯಾಕೆಂತೆಂದರೆ— ಸತ್ತು ವೇಳೆ, ಕೆಟ್ಟವೇಳೆ ಅಶುಭ ಎಂದಾದರೂ ಕಲ್ಪನೆ ಮಾಡೋ—

ವೆಂಕ :— (ಮೇಲಿನಂತೆ) ಹಿಂದಿನಿಂದ ಹಳಸಿದ್ದೆಲ್ಲ ತೊಳೆದು ಹೋಗುವದೊಂದು ಶುಭ ಎಂಬ ಕಲ್ಪನೆ ಇದೆಯೇ ನಿಮಗೆ ? ಶುಭಕ್ಕಾಗಿ,

ತತ್ತ್ವಕ್ಕಾಗಿ ಸಾಯುವದು— (ಮಾತು ಮುಗಿಸುವದರೊಳಗಾಗಿ ಗೋಪಾಲ-
ಚಾರ್ಯನು ಏನನ್ನೂ ಮಾತನಾಡಬೇಕೆಂಬುದನ್ನು ತಡೆದು ಸಿಟ್ಟಿನಿಂದ ಬಾಗಿಲನ್ನು
ಬಲವಾಗಿ ನೂಕಿ ಹೊರಟುಹೋಗುವನು).

ಶೀನಣ್ಣ :— (ಕನಿಕರದಿಂದ ನೋಡಿ) ಹುಚ್ಚಾ, ವೆಂಕಾ, ನೀನಿನ್ನೂ
ಹುಡುಗ.... ನಿಮ್ಮ ರಾಮಣ್ಣನು ನಿನಗೆ ತತ್ತ್ವ ; ನನ್ನ ರಾಮಣ್ಣನು ನನಗೆ
ಮಗ.... (ಕಳಕಳಿಯಿಂಪ) ನನ್ನ ಆಯುಷ್ಯವನ್ನು ಅರೆದು, ಕೊರೆದು
ಕಾಯ್ದಿಟ್ಟ ಮಗ.. ಮುಪ್ಪಿನಿಂದ ಉಳಿಯದ ನನ್ನ ದೇಹವನ್ನು ಉಳಿಸುವ
ಮಗ.. ಮುಪ್ಪಿನಿಂದ ತಿಳಿಯದ ನನ್ನ ಬುದ್ಧಿಗೆ ತಿಳಿಸುವ ನನ್ನ ಮಗ..
(ಕಂಠ ತುಂಬಿ ಬಂದು) ನೋಡಿದೆಯಾ ಅವನು ಹೆಜ್ಜೆ ಇಡುತ್ತ ಹೋದುದನ್ನು ?
ನೋಡಿದೆಯಾ ಅವನ ಹಣೆಗೆ ಕಟ್ಟಿದ ಬಟ್ಟೆಯ ಪಟ್ಟಿಯನ್ನು ?.. ದೇಹಕ್ಕೆ
ಶ್ರಮ, ಬುದ್ಧಿಗೆ ಭ್ರಮ.... (ಉಪ್ಪೇಗದಿಂದ) ಇದನ್ನು ನೋಡಿ ನಗು
ಎಂದು ಹೇಳುವೆಯಾ ?

ವೆಂಕ :— (ಏನೂ ತಿಳಿಯದೆ) ನಿಮ್ಮ ಮಗ ಎಂಬುದು ಅಭಿಮಾನ-
ವಲ್ಲವೆ ? ಇಂತಹರು ನಿಮ್ಮ ಮಗ ಎಂದು ಆನಂದದಿಂದ ಕಣ್ಣೀರು
ತುಳುಕುವದಿಲ್ಲವೆ ? ಹಿತಕ್ಕಾಗಿ, ಸತ್ಯಕ್ಕಾಗಿ, ತತ್ತ್ವಕ್ಕಾಗಿ ತನ್ನ ದೇಹವನ್ನು
ಬಿಟ್ಟುಬಿಡುವ ಮಗನೆಂದು—

ಶೀನಣ್ಣ :— (ನಡುವೆಯೆ) — ಅವನಿಗೆ ದೇಹವನ್ನು ಕೊಟ್ಟ
ತಂದೆಗೆ ಆನಂದವಾಗಬೇಕಲ್ಲವೆ ?.... ನೀನಿನ್ನೂ ಹುಡುಗ ಎಂದು ಹೇಳಿದ್ದು
ಅದಕಾಗಿಯೆ.. (ಅವನ ಭುಜದ ಮೇಲೆ ಕಯ್ಯಿಟ್ಟು) ಬಲಿಯುವ ದೇಹಕ್ಕೆ
ದೇಹದ ಬೆಲೆಯಿಲ್ಲ ; ಬೆಳೆಸಿದವನಿಗೆ ತಿಳಿಯುವದು ಆ ದೇಹದ ಬೆಲೆ..
(ಒಮ್ಮೆಲೆ ತರಸ್ಕಾರದಿಂದ) ಸತ್ಯ ! ತತ್ತ್ವ !.. ಇದೆಲ್ಲಾ ಅರಿಯದ ಅಬ್ಬರ,
ಹರೆಯದ ಗೊಬ್ಬರ.. ಅನುಭವದ ಬೆಂಕಿಯಲ್ಲಿ ಕ್ಷಣಮಾತ್ರದಲ್ಲಿ ಉರಿದು
ಹೋಗುವದು.. (ಮತ್ತೆ ಸಮಾಧಾನದಿಂದ) ನೀನಿನ್ನೂ ಹುಡುಗ..
ಆಯುಷ್ಯದ ತೊಟ್ಟಲನ್ನು ಬಿಟ್ಟಿಲ್ಲ.. ಕಲ್ಲಿನಂತೆ ಬಿರುಸಾದ ಕೆಳಗಿನ ನೆಲ
ನಿನಗೆ ಗೊತ್ತಿಲ್ಲ, ಕಾಡಿಗೆಯಿಂದ ಹೊಲಸಾದ ಮೇಲಿನ ಅಂಕಣ ನಿನಗೆ
ಕಾಣಿಸಿಲ್ಲ.. (ಬಿನ್ನು ಮೇಲೆ ಕಯ್ಯಾಡಿಸುತ್ತ) ಕಲ್ಪನೆಯ ಕನಸಿನಲ್ಲಿ

ತೂಗಾಡುವೆ ಇನ್ನೂ (ವೆಂಕಾಚಾರಿಯು ಅಶ್ವರ್ಯದಿಂದ ತನ್ನನ್ನು ದಿಟ್ಟಿಸಲು ಬೇರೆ ಕಡೆಗೆ ನೋಡಿ ತನ್ನ ಸ್ವಕ್ಕೆ ಮಾತಾಡುವಂತೆ) ಸತ್ಯವಂತೆ ! ನಾಳೆ ಧರ್ಮೇ ಚ ಅರ್ಥೇ ಚ ಕಾಮೇಚ— ಎಂದು ಮೂರಾವರ್ತಿ ಸುಳ್ಳು ಹೇಳಿ ಹೆಂಡತಿಯನ್ನು ತಂದೆಯಿಂದರೆ ತಿಳಿಯುವದು ನಿನಗೆ ಸತ್ಯ ! (ತ್ರೇಷದ ದನಿಯಲ್ಲಿ) ಮನುಷ್ಯಧರ್ಮವನ್ನು ಬಿಟ್ಟು, ಮನಸ್ಸಿನ “ ಅರ್ಥ ”ವನ್ನೆಲ್ಲ ಕಟ್ಟಿಟ್ಟು, ಕಾಮದ ಬುಟ್ಟಿ ಎಂದು ಸಂಸಾರ ಹೂಡಿದೆ ಎಂದರೆ ತಿಳಿಯುವದು ನಿನಗೆ ಸತ್ಯ ! ಧರ್ಮವೆಂದು ಹುಡುಗೆಯನ್ನು ಕೊಂಡು, ಅರ್ಥವೆಂದು ಹುಡುಗೆಯ ತಂದೆಯನ್ನು ಕೊಂಡು, ಕಾಮವೆಂದು ಹುಟ್ಟಿದ ಮಕ್ಕಳನ್ನು ಕೊಂಡೆ ಎಂದರೆ ತಿಳಿಯುವದು ನಿನಗೆ ಸತ್ಯ !

ವೆಂಕ:— (ಉತ್ಸಾಹಗೊಂಡು) ಅದು ಸತ್ಯವಲ್ಲ, ಸೋಗು; ಅದನ್ನು ಬೈಲಿಗೆಳೆಯುವದೇ ನಮ್ಮ ತತ್ವ.

ಶೀನಣ್ಣ:— (ಅವನ ಎರಡೂ ಭುಜಗಳನ್ನು ಎರಡು ಕೈಗಳಲ್ಲಿ ಹಿಡಿದು) ಹುಡುಗ ! ಹುಡುಗ ! .. ಯಾವದನ್ನು ಬೈಲಿಗೆಳೆಯುವೆ ? .. ಅದು ಎಂದರೆ ನೀನೇ .. ಅದನ್ನು ಬೈಲಿಗೆಳೆದರೆ ನಿನ್ನನ್ನೆ ಬೈಲಿಗೆಳೆದಂತೆ— ಮೊದಲು ಮಾತನಾಡಿದ ನಾಲಗೆಯನ್ನು ಹೊರಗೆಳೆದಂತೆ ! ನಾಲಗೆಯನ್ನು ಹೊರಗೆಳೆದರೆ ಮುಖವು ಹೇಗೆ ಕಪ್ಪಾಗಿ, ಕಠೋರವಾಗಿ, ಕರಾಳವಾಗಿ ಕಳೆಗುಂದುವುದೋ— ಹಾಗೆಯೇ ಅದನ್ನು ಬೈಲಿಗೆಳೆದರೆ ನಿನ್ನ ಸ್ಥಿತಿಯಾಗುವದು ..

ವೆಂಕ:— (ಅನೇಶದಿಂದ) ಆಗಲಿ .. ದೇಹವು ಕಳೆಗುಂದಲಿ, ಸುಟ್ಟು ಬೂದಿಯಾಗಲಿ—

ಶೀನಣ್ಣ:— (ಬಿಗಿಯಾಗಿ ಹಿಡಿದು) ಆಗಿಯೇ ಆಗುವದು— ಆಮೇಲೆ ಯಾರೂ ನಿನ್ನನ್ನು ಗುರುತಿಸುವದಿಲ್ಲ .. ಬೈಲಿಗೆಳೆದದ್ದರ ಲಾಭವೇನು ಎರಡನೆಯವರಿಗೆ ಅದರ ಗುರುತು ಸಿಕ್ಕಲಿಲ್ಲವೆಂದರೆ ? ಈಗೇನು ಹೊರಗೆಳೆಯುವೆ ? ಹೀಗೆ ಮಾಡಿ ಮಾಡಿದ ಹೆಂಡತಿಯ ಗಂಡ ನಾನು ಎಂದು ಹೊರಗೆಳೆಯಲೆ ? .. “ ಪಾಪಿ ” ಎಂದು ಉಗುಳುವರು ನನ್ನನ್ನು .. ಹೀಗೆ ಮಾಡಿ ಮಾಡಿಯುವ ಮಗಳ ತಂದೆ ನಾನೆಂದು ಹೊರಗೆಳೆಯಲೆ ?

“ಕ್ರೂರ” ಎಂದು ಕಲ್ಲು ಒಗೆಯುವರು ನನಗೆ.. ಹೀಗಾದುದಕ್ಕೆ ನಿನ್ನ ತಾಯಿಯು ಭಾವಿಬಿದ್ದಳೆಂದು ಬೈಲಿಗೆಳೆಯುವದೆ ?

ವೆಂಕ:— (ನಡುವೆಯೆ ಹಟದಿಂದ) ಅಗತ್ಯವಾಗಿ. ತಾಯಿಯಾಗಲಿ, ತಂದೆಯಾಗಲಿ, ಮಕ್ಕಳಾಗಲಿ, ಮನೆಯಾಗಲಿ— ಕೊಳೆಯುವದನ್ನು ಬೈಲಿಗೆಳೆಯಲೇಬೇಕು.. ಇಲ್ಲವಾದರೆ ಉಳಿದದ್ದೆಲ್ಲ ಕೊಳಿತು—

ಶೀನಣ್ಣ:— (ಅಡ್ಡ ಮಾತನಾಡಿ) ನಾನೂ ಅದನ್ನೆ ಹೇಳುತ್ತಿದ್ದೆ .. ನಿನ್ನ ವಯಸ್ಸಿನವನಿದ್ದಾಗ ಅದನ್ನೆ ಹೇಳುತ್ತಿದ್ದೆ....

ವೆಂಕ:— (ತಿರಸ್ಕಾರದಿಂದ) ಹೇಳುವವರು ಬೇಡ ನಮಗೆ; ಹೇಳವ ರಂತೆ ಕೂತು ಹರಟೆಹೊಡೆಯುವವರು ಬೇಡ ನಮಗೆ—

ಶೀನಣ್ಣ:— (ಅಡ್ಡ ಮಾತನಾಡಿ) — ಹೇಳಿದಂತೆ ಮಾಡುವವರು ಬೇಕಲ್ಲವೆ ?.... ಆ ಮಾತನ್ನೂ ನಾನು ಹೇಳುತ್ತಿದ್ದೆ.... ನಿನ್ನನ್ನು ನೋಡು ವಾಗಲೆಲ್ಲ ನನ್ನ ತಾರುಣ್ಯವೆ ನನ್ನನ್ನು ನಾಚಿಕೆಗೊಳಿಸಲು ಮುಂದೆ ನಿಂತಂತೆ ತೋರುವದು ಆದರೆ ನಾನೀಗ ಸಂಸಾರಿಗ ನಾಚಿಕೆಯು ಗೃಹಸ್ಥಾಶ್ರಮದ ವ್ರತ-ನಿಯಮಗಳಲ್ಲಿ ಬರುವದಿಲ್ಲ.. ನಿನಗೂ ತಿಳಿಯುವದು.. ಜೀವಕ್ಕೆ ಅಪಾಯವಾದಾಗ ತಾಯಿಯಮಗು ಎಂದು ನೆನೆದು, ಶಾಲೆಯಲ್ಲಿ ಕಲಿಯುವಾಗ ತಂದೆಯ ಮಗನೆಂದು ಮೆರೆದು, ಸಂಸಾರ ಹೊಡುವಾಗ ಹೆಂಡತಿಯ ಗಂಡನೆಂದು ಅರಿತು, ಬುದ್ಧಿ ಬರುವಷ್ಟರಲ್ಲಿ ಮಕ್ಕಳ ತಂದೆಯಾಗುವವನಿಗೆ ತಿಳಿದುಬರುವದು.... ಆ ಮೇಲೆ ಹೇಳುವ ಅಧಿಕಾರವಿಲ್ಲ, ಹೇಳುವ ಯೋಗ್ಯತೆ ಇಲ್ಲ.... ಆ ಮೇಲೆ ಹೇಳುವದು ತಪ್ಪವಲ್ಲ, ಕಛೇ, ಪುರಾಣ ಪುಣ್ಯ-ಕಛೇ, ಎಂದೋ ಎಲ್ಲೆಯೋ ನಡೆದು ಹೋಯಿತೆಂಬ ಕಛೇ ಈಗ ನಾನು ಬೈಲಿಗೆಳೆಯಲು ಹೇಳುವದಿಲ್ಲ. ಆದದ್ದನ್ನು ಮುಚ್ಚಿರಿ ಎಂದು ಹೇಳುವೆ; ಆದದ್ದನ್ನು ಮುಚ್ಚುವ ಮೋಸತನ ಕೊಡು ಎಂದು ಗುಡಿಯ ದೇವರಿಗೆ ಕೈಮುಗಿಯುವೆ, ಆದದ್ದನ್ನು ಮುಚ್ಚುವ ಮೋಸಕ್ಕೆ ಆಶೀರ್ವಾದ ಕೊಡಿರಿ ಎಂದು ಮಠದ ಸ್ವಾಮಿಗೆ ಕೈತುಂಬ ಹಣವನ್ನು ಕೊಡುವೆ, ಆದದ್ದನ್ನು ಮುಚ್ಚಿಡುವ ಮೋಸತನ ಮರೆಯಿರಿ ಎಂದು ಮೇಲಿನಧಿಕಾರಿಗಳಿಗೆ ಕೈಯಿಂದ ಮರ್ಯಾದೆಯನ್ನು

ನೀಡುವೆ.... ನೀನಿನ್ನೂ ಹುಡುಗ, ವೆಂಕಾ . . (ಎಂದು ಏನೂ ತೋಚದೆ ಸುತ್ತಾಡುತ್ತ ಕೊನೆಗೆ ಕಲ್ಲುಹಾಸಿಗೆಯ ಮೇಲೆ ಕುಳಿತುಕೊಳ್ಳುವನು).

ವೆಂಕ:— (ಸುಳ್ಳು ನಗೆಯಿಂದ) ನೀವಿಷ್ಟು ನೊಂದುಕೊಳ್ಳುವ ಕಾರಣವಿಲ್ಲ.... ಸದ್ಯಕ್ಕೆ ಯಾವದನ್ನೂ ಮುಚ್ಚಿಡುವ ತೊಂದರೆ ನಿಮಗಿಲ್ಲ.... ಎಲ್ಲವನ್ನೂ—

ಶೀನಣ್ಣ:— (ಕಿರಳಿ) ಎಲ್ಲವನ್ನೂ ಮುಚ್ಚಿಡುವದು ಎಂದರೆ ಎಲ್ಲರ ಬಾಯಿಯನ್ನೂ ಮುಚ್ಚುವದು— ಮನೆಯ ಬಾಗಿಲನ್ನು ಮುಚ್ಚುವದು— ಮನಸಿನಲ್ಲಿಯ ಮಾತನ್ನೆಲ್ಲ ಮುಚ್ಚುವದು.

ವೆಂಕ:— ನಿಮ್ಮ ಮಾತು ನೀವು ಮುಚ್ಚಬಹುದು ನಮ್ಮ ಮಾತು ಹೇಳಿದೆ ನಿಮಗೆ ಕೂಡ ಇನ್ನು ಮುಚ್ಚುವದು ಶಕ್ಯವಿಲ್ಲ— ಅದನ್ನೇ ಹೇಳಲು ಬಂದಿರುವೆ

ಶೀನಣ್ಣ:— ನನಗೆ ಹೇಳಲು !.... ನಿನ್ನಂತೆ ನಾನು ತತ್ವದವನಲ್ಲ. .

ವೆಂಕ:— (ತ್ರೇಷದ ಧನಿಯಲ್ಲಿ) ನಾನು ಹೇಳಲು ಬಂದದ್ದು ನಿಮಗಲ್ಲ, ರಾಮಣ್ಣ ರಾಯರಿಗೆ—

ಶೀನಣ್ಣ:— (ತಿರಸ್ಕಾರದಿಂದ) ನಿಮ್ಮ ರಾಮಣ್ಣ ರಾಯರಿಗೆ ನನ್ನ ಅನುಭವವಿಲ್ಲ—

ವೆಂಕ:— (ಅಸಹ್ಯದಿಂದ) ನಿಮ್ಮಂತೆ ಮುಚ್ಚಿಡುವ ಅನುಭವವಿಲ್ಲ—

ಶೀನಣ್ಣ:— (ಕಿವಿ ಹಿಂಡಿ ಹೇಳುವವನಂತೆ) ಮಾಡುವ ಅನುಭವ-ವಿದ್ದ ರಿಗೆಯೇ ಮುಚ್ಚಿಡುವ ಅನುಭವ.... ಹುಡುಗಾ, ಹುಡುಗಾ, ಮುಚ್ಚಿ-ಡುವದೆಂದರೆ ಕೆಟ್ಟದ್ದಲ್ಲ, ಕೆಟ್ಟಕೆಲಸವನ್ನೇ ಮುಚ್ಚಿಡುವರೆಂದಲ್ಲ.

ವೆಂಕ:— (ಅಣಕಿನಿಂದ) ನನಗೆ ಯಾಕೆ ಆ ಮಾತು ? ನನಗಿನ್ನೂ ಅನುಭವವಿಲ್ಲ.. ನಾನು ಇನ್ನೂ ಕೆಟ್ಟದ್ದನ್ನು ಮಾಡಿಲ್ಲ.. ನನಗಿನ್ನೂ ಮದುವೆಯಾಗಿಲ್ಲ.. ಆದ್ದರಿಂದ ಇನ್ನೂ ನನ್ನ ಹೆಂಡತಿ ಸತ್ತಿಲ್ಲ.. ಆದ್ದರಿಂದ ಎರಡನೆಯ ಹೆಂಗಸರೊಡನೆ ರಹಸ್ಯವಾಗಿದ್ದು—

ಶೀನಣ್ಣ:— (ಸಿಟ್ಟು ತಡೆಯುತ್ತ) ನೀನಿನ್ನೂ ಹುಡುಗ, ತಿಳಿಯದೆ ಮಾತನಾಡುವೆ ಎಂದು ಸಹಿಸಿಕೊಳ್ಳುವೆ.

ವೆಂಕ:— ಇದು ನನ್ನ ಮಾತಲ್ಲ.. ತಿಳಿಯದ ಹುಡುಗನ ಮಾತಲ್ಲ.. ತಿಳಿದ, ಅನುಭವದ ಹಿರಿಯರ ಮಾತು.. ಹಿರಿತನದ ಲಕ್ಷಣವೆನ್ನಿಸುವ ಮಾತು.. ದೊಡ್ಡವರ ದಿನದ ವ್ಯವಹಾರದ ಮಾತು.. ನೀವು ಕೃಷ್ಣ-ತಾಯಿಯೊಡನೆ—

ಶೀನಣ್ಣ:— (ಗದ್ದರಿಸಿ) ಬಾಯಿಮುಚ್ಚು.. ಇಲ್ಲವಾದರೆ— (ಎಂದು ರಭಸದಿಂದ ಎದ್ದು ಬರುವನು).

ವೆಂಕ:— (ಬಂದುದಕ್ಕೆ ಎದುರಾಗುವ ಬಂಟನಂತೆ) ಮುಚ್ಚುವದು ನನ್ನ ತತ್ವವಲ್ಲ.. ನನಗೆ ಹೆದರಿಸಬೇಡಿರಿ. ತತ್ವಕ್ಕಾಗಿ ಜೀವ ಕೊಡುವವರಲ್ಲಿ ನಾನೊಬ್ಬ ಎಂದು ಹೇಳಿಲ್ಲವೆ? ಮಾಡಿದ್ದನ್ನು ಮುಚ್ಚುವ ನಿಮ್ಮಂತಹ ಹಿರಿಯರ ಮಾತಿನಲ್ಲಿ ವಿಶ್ವಾಸವಿಟ್ಟು ನಾಸಿದನ್ನು ಹೇಳಿಲ್ಲ.. ಇದು ರಾಮಣ್ಣರಾಯರ ಮಾತು—

ಶೀನಣ್ಣ:— (ಉಪ್ಪೇಗದಿಂದ) ಅಯ್ಯೋ! ಅಯ್ಯೋ! ಏನು ಮಾಡಲಿ? (ಸಂಕನಿಗೆ ಗದ್ದರಿಸಿ) ಅವನ ಬುದ್ಧಿಗೆ ಭ್ರಮ ಇದೆ ಎಂದು ಹೇಳಲಿಲ್ಲವೇನೋ?... ಎಲ! ಎಲ! ಎಂತಹ ಅನ್ಯಾಯ!.... ದೇವನೇ ಸಾಕ್ಷಿ!

ವೆಂಕ:—(ತಿರಸ್ಕಾರದಿಂದ) ಅವನು ನಿಮ್ಮ ದೇವ-ಕೇಳುವದೇನು? ಅವನಿಗೂ ಮುಚ್ಚುವ, ಕಣ್ಣು ಮುಚ್ಚುವ ರೂಢಿ ಇದೆ, ಅಲ್ಲವೆ?

ಶೀನಣ್ಣ:— (ಕಿರಳಿ) ಎಲ! ತುಂಟಾ! ಕಿಡಿಗೇಡಿ! ನಿನ್ನ ಕಣ್ಣು ತೆರೆಯಬಾರದೆ? ನೀವೆಲ್ಲರೂ ಕೂಡಿ ನನ್ನ ಹುಡುಗನಿಗೆ-ಅಯ್ಯೋ! ಏನು ಮಾಡಲಿ?

ವೆಂಕ:— (ಗಾಂಭೀರ್ಯ ತಾಳಿ) ನಾನು ಹೇಳುವೆ. ಎಲ್ಲವನ್ನೂ ಮುಚ್ಚಿಟ್ಟು ಅವಳನ್ನು ಮದುವೆಯಾಗಿರಿ.

ಶೀನಣ್ಣ:— (ಹುಚ್ಚಿದ್ದು) ಎಲೋ! ನಿನ್ನ ತತ್ವ ಹಾಳಾಗಲಿ! ಅವಳು-ಅವಳು-ಅಯ್ಯೋ! ಅವಳು ರಾಮಣ್ಣನ ಮದುವೆಯ ಹೆಂಡತಿ!

ವೆಂಕ:— (ಹೌಹಾರಿದವನಂತೆ) ಏನು !

ಶೀನಣ್ಣ:— (ಹಣಬಡೆದುಕೊಂಡು) ನಿನ್ನ ತಲೆ-ನನ್ನ ದುರ್ದೈವ !
(ಏನೂ ತಿಳಿಯದೆ ಕಲ್ಲು ಹಾಕಿಗೇಯ ಮೇಲೆ ಕುಳಿತುಕೊಳ್ಳುವನು).

ವೆಂಕ:— (ಮುಂವೆ ಬಂದು ಅವನನ್ನು ದಿಟ್ಟಿಸಿ ಅತ್ಯಂತ ಅಸಹ್ಯವಾಗಿ)
ನಿಮಗೆ ತಲೆ ಇದ್ದದೆ ನಮ್ಮ ದುರ್ದೈವವಾಗಿದೆ ! ರಾಮಣ್ಣನ ಹೆಂಡತಿ !
ನಿಮಗೆ ಏನಾಗಬೇಕು ಗೊತ್ತಿಲ್ಲವೆ ?

ಶೀನಣ್ಣ:— (ಕಳವಳದಿಂದ) ಅವಳು ನನ್ನ ಸೊಸೆ— ನನಗೆ ಮಗ-
ಳಂತೆ ! ಅಯ್ಯೋ !

ವೆಂಕ:— (ಅಣಕಿನಿಂದ) ಮಗಳೆಂದ ಮೇಲೆ ಮಾತು ಮುಗಿಯಿ-
ತಲ್ಲವೆ ? ಅವಳ ಆಯುಷ್ಯವನ್ನೆಲ್ಲ ಹಾಳುಗಡಿಸುವ ಅಧಿಕಾರ ಬಂದಿತಲ್ಲವೆ ?
(ಶೀನಣ್ಣನು ಕೆಳಗೆ ನೋಡುತ್ತ ತಲೆ ಜಾಡಿಸುವನು) ಇಷ್ಟಕ್ಕೆ ಮಾತ್ರ ನಿಮ್ಮ
ತಲೆ ! ಮಾಡಿದ್ದನ್ನು ನೋಡಲಾಗದೆ, ಬಂದವರಿಗಾಗಿ ನಾಲಗೆ ಚಾಚಿ
ಜೋತುಬೀಳುವ ಗುಡಿಯ ಗಂಟಿಯಂತಹ ತಲೆ !

ಶೀನಣ್ಣ:— (ಕನಿಕರದಿಂದ) ವೆಂಕಾ, ವೆಂಕಾ, ನನ್ನ ಮಾತಿನಲ್ಲಿ
ವಿಶ್ವಾಸವಿಲ್ಲವೆ ?

ವೆಂಕ:— (ಸಿಟ್ಟಿಗೆದ್ದು) ಇದೇ ಇದೇ ಮಾತು ! ಗುಡಿಯ
ಗಂಟಿಯಂತೆ ಒಂದೇ ಒಂದೇ ಕೂಗು. ಮಾಡಿದ್ದನ್ನೆಲ್ಲ ಮುಚ್ಚುವ
ಜಾಣತನದ ತತ್ಪೋಷದೇಶ ಮಾಡಿ — ಈಗ ಮುಚ್ಚಿದ್ದು ಸುಳ್ಳೆಂದು
ಹೇಳಿದರೆ ವಿಶ್ವಾಸವಿಡಬೇಕೆ ?

ಶೀನಣ್ಣ:— (ಹತಾಶನಂತೆ ನಡೆದು ಬಂದು) ವೆಂಕಾ, ವೆಂಕಾ, ನಿನಗೆ
ಬುದ್ಧಿ ಇದೆ, ವಿಚಾರ ಮಾಡಿ ನೋಡು.. ತಪ್ಪನ್ನು ಮುಚ್ಚಬೇಕೆಂದು
ಮಾಡಿದಲ್ಲಿ, ಮುಚ್ಚಿದ್ದು ತಪ್ಪಾಗಿದೆ, ವೆಂಕಾ.. ಅವಳು ನನ್ನ ಸೊಸೆ.
ಮದುವೆಯ ಶಿಷ್ಟಾಚಾರವಾಯಿತು, ಶಿಷ್ಟಾಚಾರದಂತೆ ಹಣದ ತಂಟೆ
ಬಿದ್ದಿತು, ಶಿಷ್ಟಾಚಾರಕ್ಕಿಂದು ಮನೆಯ ಸೊಸೆಯನ್ನು ಅಂಗಣದಲ್ಲಿಯೆ
ಕಾಗೆಯಂತೆ ಹೊಡೆದೋಡಿಸಿದೆ, ಕುಲಾಚಾರವೆಂದು, ಸಾಯುವ ಹೆಂಡತಿಯ

ಸಮಾಧಾನಕ್ಕೆಂದು ಸೊಸೆಗೆ ಶಾಶ್ವತ ಬಹಿಷ್ಕಾರವೆಂದೆ.. ತಪ್ಪು, ವೆಂಕಾ, (ಪ್ರಸಾದಿಂದ) ಇದೆಲ್ಲಾ ತಪ್ಪು ಎಂದು ನನಗೆ ಗೊತ್ತಿದೆ.. ಅದಕಾಗಿಯೆ ತಪ್ಪು ಒಪ್ಪಿಕೊಳ್ಳಬೇಕೆಂದು ಸೊಸೆಗೆ ಶಿಕ್ಷಣವನ್ನು ಕೊಡಿಸಿದೆ.. ಮನೆಯಲ್ಲಿ ಮಾಡುವವರಿಲ್ಲದಾಗ, ಮನೆಯ ಒಬ್ಬಳೇ ಸೊಸೆಗೆ ಶಿಕ್ಷಣ ಕೊಡಿಸುವದು ತಡೆಯಲಿಕ್ಕಿಲ್ಲ ನನ್ನ ತಂಗಿಗೆ ಎಂದು— ಆ ಹುಡುಗೆ ನನ್ನ ಸೊಸೆ ಎಂದು ಯಾರಿಗೂ ಹೇಳಲಿಲ್ಲ.. ವೆಂಕಾ, ನಿನಗೆ ಹೇಳಿದೆ.. ಇದೊ-ಎಲ್ಲರಿಗೂ ಹೇಳುವೆ.. ನನ್ನನ್ನು ಉಳಿಸು— ನನ್ನ ಮಗನನ್ನು ನನಗಾಗಿ ಉಳಿಸು.. ಬುದ್ಧಿ ಶಾಲಿ ನೀನು.. ರಾಮಣ್ಣನಿಗೆ ತಿಳುಹಿಸು, ತಿದ್ದು.

ವೆಂಕಾ:— (ವಿಚಾರಮಾಡಿ) ಯಾರಿಗೆ ತಿಳುಹಿಸುವದು? ಯಾರನ್ನು ತಿದ್ದುವದು?.... (ತರಸ್ಕಾರದಿಂದ) ಹಂ.. ನಿಮ್ಮ ಶಿಷ್ಟಾಚಾರ! ನಿಮ್ಮ ಕುಲಾಚಾರ! (ಕಿರಳಿ) ಅವನ್ನೆಲ್ಲ ತಿದ್ದಲು ಇಂದು ರಾಮಣ್ಣರಾಯರೆ ಸಮರ್ಥರಿದ್ದಾರೆ ನಾನು ತಿಳುಹಿಸಬೇಕೆ? ಯಾರಿಗೆ? ಪರಾನ್ನವನ್ನು ನುಂಗಿ, ಪರರ ಸುಖವನ್ನು ಹೀರಿ, ಪರರ ಪ್ರಾಣವನ್ನು ಹಾವು ಹವೆ ತಿನ್ನುವಂತೆ ತಿಂದು ವಿಷ ತೇಗುವ ಈ ಊರ ಬ್ರಾಹ್ಮಣರಿಗೆ ತಿಳುಹಿಸಬೇಕಲ್ಲವೆ? ಅವರು ನಿಮಗೆ ಪೂಜ್ಯರಲ್ಲವೆ?.... ತಿಳುಹಿಸಿದರೆ ಇದನ್ನು ಒಪ್ಪುವರೊ, ಇಲ್ಲವೆ ನಿಮ್ಮ ಮುಖಕ್ಕೆ ಇನ್ನಿಷ್ಟು ಕಪ್ಪುಹತ್ತಿತೆಂದು ಕೂಗಿ ಕುಣಿದು ಒಬ್ಬರನ್ನೊಬ್ಬರು ಅಪ್ಪುವರೊ? ಇದುವರೆಗೆ ಪರಕೀಯಳಿಂದ ಹೆಂಗಸು ಇಂದು ಮನೆಯವಳೆಂದು ಗೊತ್ತಾದ ಮೇಲೆ ಪಾಪದ ಅನ್ನ ಕರಗುವಂತೆ ಹೊಟ್ಟೆಬಡೆದುಕೊಂಡು ನಗಲಿಕ್ಕಿಲ್ಲವೆ? ಎನೆಂದು ತಿಳುಹಿಸುವದು? ಊರ ಜನರೆಲ್ಲ ವೈಭಿಚಾರಿಣಿ— (ಶೀನಣ್ಣನು ಹಣೆ ಬಡೆದುಕೊಳ್ಳುವನು. ನೋಡಿ) ಹಣೆಬರಹವನ್ನು ಅಳಿಸಬೇಕೆನ್ನುವಿರಾ? ತಿದ್ದಿ ಬರೆಯಬೇಕೆನ್ನುವಿರಾ? ನಿಮ್ಮ ಮಗನ ಆಯುಷ್ಯಕ್ಕೆ ಇನ್ನೊಂದು ಬರೆ ಕೊಡಬೇಕೆನ್ನುವಿರಾ?

ಶೀನಣ್ಣ:— (ಕಣ್ಣೀರು ಸುರಿಸುತ್ತ) ವೆಂಕಾ, ವೆಂಕಾ, ರಾಮಣ್ಣನಿಗೆ ತಿಳುಹಿಸೋ! ಊರ ಜನರು ಹಾಳಾಗಲಿ—

ವೆಂಕಾ:— (ಗದ್ಗದಿಸಿ) ಊರ ಜನರು ಹಾಳಾಗಲಿ ಎಂದು ಮೊದಲೇ

ನುಡಿದಿದ್ದರೆ ಇಂದು ನಿಮ್ಮ ಮಗನನ್ನು ಹಾಳುಮಾಡುವ ಪ್ರಸಂಗ ಬರುತ್ತಿತ್ತೆ ?

ಶೀನಣ್ಣ:— (ಉಪ್ಪೇಗದಿಂದ) ಅಯ್ಯೋ ! ಏನು ಮಾಡಲಿ ? ಯಾರೂ ನನ್ನ— (ಒಮ್ಮೆಲೆ ತಡೆದು, ಉಕ್ಕಿಬರುವ ಕೋಪವನ್ನೂ ತಿರಸ್ಕಾರವನ್ನೂ ಸುಂಗುತ್ತ) ಎಲ್ಲರೂ ನೀಚರು. ಧರ್ಮದ ಹೆಸರಿನಿಂದ ಅವರು ನೀಚರು.. ತತ್ತ್ವದ ಹುಚ್ಚನಾಗಿ ನೀನು ನೀಚ.... ಬೇಡ.. ನೀಚರ ಸಹಾಯ ಬೇಡ.. ಯಾರದೂ ಸಹಾಯ ಬೇಡ ನನಗೆ.. ಇದುವರೆಗೆ ಸುಖವನ್ನು ಬಿಟ್ಟು, ಶಾಂತಿಯನ್ನು ಬಿಟ್ಟು, ಸರ್ವಸ್ವವನ್ನು ಬಿಟ್ಟು ಉಳಿಸಿ ಬೆಳೆಸಿದ ನನ್ನ ಮಗನನ್ನು ನಾನೇ ಉಳಿಸುವೆ— ನಾನೇ ಉಳಿಸುವೆ— (ಒಳಗೆ ಹೊರಡುತ್ತ) ಗುರುಸಿದ್ಧಾ— ರಾಮಣ್ಣಾ— ಗುರುಸಿದ್ಧಾ—

ವೆಂಕ:— ನಿಮ್ಮ ಸುಖ-ಶಾಂತಿ-ಸರ್ವಸ್ವವಾದ ಜೀವವನ್ನು ಬಿಟ್ಟರೂ ನಿಮ್ಮ ಮಗನು ಉಳಿಯಲಿಕ್ಕಿಲ್ಲ— ಅದನ್ನೆ ಹೇಳಲಿಕ್ಕೆ—

ಶೀನಣ್ಣ:— (ತಿರುಗಿ ನಿಂತು ತಿರಸ್ಕಾರದಿಂದ) ಹೇಳುವ ಅಧಿಕಾರ ನಿನಗಿಲ್ಲ.. ಜೀವವನ್ನು ಕೊಟ್ಟು ಮಗನನ್ನು ಉಳಿಸುವ ಅನುಭವ— ಆ ಸ್ವರ್ಗೀಯ ಅನುಭವ ನಿನಗಿಲ್ಲ.

(ಬಾಗಿಲನ್ನು ತೆಗೆದು ಒಳಗೆ ಹೋಗುವನು)

ವೆಂಕ:— (ಅವನು ಹೋದುದನ್ನು ನೋಡುತ್ತ) ಸ್ವರ್ಗೀಯ ಅನುಭವ!.. ಅಯ್ಯೋ, ಹುಚ್ಚತನ ! ತಾಯ್ತಂದೆಯ ಜೀವದ ಗೊಬ್ಬರವಾಗಿ ಮಕ್ಕಳ ಜೀವ ಬೆಳೆಯುವದು ಭೂಮಿಯ ಅನುಭವ !

(ಗುರುಸಿದ್ಧನು ಲಗ್ನಬಗೆಯಿಂದ ಬಂದುದನ್ನು ನೋಡಿ ಕೈಚಲ್ಲಿ ಕಲ್ಲು ಹಾಸಿಗೆಯ ಮೇಲೆ ಕುಳಿತುಕೊಳ್ಳುವನು).

ಗುರುಸಿದ್ಧ:— ಬಂದಿನರಿ, ರಾಯರ, ಬಂದ್.... (ಅತ್ತಿತ್ತ ನೋಡಿ) ಎಲ !.... ರಾಯರು ನನ್ನ ಕರೆದರಲ್ಲ ಇವೇ ಈಗ !.. (ವೆಂಕಾಚಾರಿಯು ಸುಮ್ಮನಿರಲು ತನ್ನಷ್ಟಕ್ಕೆ ನಕ್ಕು) ಮುಪ್ಪಿನಾಗ ಕಿವುಡ ಆಗೋದು ಹೋಗಿ ಎಲ್ಲೆಲ್ಲೋದೊ ಇಲ್ಲದ್ದೆಲ್ಲಾ ಕೇಳಿಸಿಧಾಂಗ ಆಗತದ.

ವೆಂಕ :— (ಕೂದಲು ಕೊಂಕದವನಂತೆ) ರಾಯರು ಒದರಿದರು —
ಆದರೆ ಅದು ನಿನಗಲ್ಲ.... ನನ್ನ ಮೇಲೆ ಸಿಟ್ಟಿನಿಂದ.

ಗುರುಸಿದ್ಧ :— (ಅಶ್ವರ್ಯ ತೋರಿಸಿ) ನಿಮ್ಮ ಮ್ಯಾಲ !.... ಯಾರ
ಮ್ಯಾಲ ಸಿಟ್ಟಿಗೆ ಬಂದರೂ “ ಗುರುಸಿದ್ಧ ” ಅಂತ ಒದರಲಿಕ್ಕೆ ನನ್ನ
ಹೆಸರು ಬೈಗಳು ಅಂತೀರೋ ಏನು ?

ವೆಂಕ :— (ಪೊದಲಿನಂತೆ) ನಿನ್ನ ಹೆಸರು ದೇವರ ಹೆಸರು ಇದ್ದ
ಹಾಗೆ. ಏನಾದರೊಂದ ಮೈಮೇಲೆ ಪ್ರಸಂಗ ಬಂದರೆ ನಿನ್ನ ಹೆಸರಿನಿಂದಲೆ
ಕೂಗಿ ಕರೆಯುವದು— ಆ ಭಕ್ತವತ್ಸಲನ್ನ !

ಗುರುಸಿದ್ಧ :— (ವೆಂಕಾಚಾರಿಯ ಮುಖಚರ್ಯೆಯನ್ನು ನಿರೀಕ್ಷಿಸಿ)
ಈ ಹೊತ್ತು ಎಲ್ಲರಿಗೂ ಏನ ಆಗೇತಿಯೋ ಏನೋ ! ಒಬ್ಬರ ಮಾತು
ಒಬ್ಬರೇಗ ತಿಳಿಯೋದಿಲ್ಲ— ಒಬ್ಬರೇನು ಮಾತಾಡದೆಯೆ ಬಿಡೋಹಾಂಗಿಲ್ಲ.

ವೆಂಕ :— ಹುಚ್ಚು ಹಿಡಿದಿದೆ—

ಗುರುಸಿದ್ಧ :— (ಅಶ್ವರ್ಯದಿಂದ) ಎಲ್ಲಾಂಗೂ ?

ವೆಂಕ :— —ಅಲ್ಲೋ-ನಿನಗೆ-ಹಿಡಿದಿದೆ ಹುಚ್ಚು.

ಗುರುಸಿದ್ಧ :— (ಅಣಕಿನಿಂದ) ಅಲ್ಲ ಮತ್ತೆ !.... ಈಗ ಕಾಲ
ತಿರಗೇತಿ. ಈಗಿನ ದಿನದಾಗ ಮುದುಕರಿಗೆ ಹಿಡಿಯೋದಿಲ್ಲ ಹುಚ್ಚು—
ಹುಡುಗರಿಗೆ ಹಿಡೀತೈತಿ.. (ಮುಂದೆ ಬಂದು) ಅಲ್ಲ— ಏನ ಸೇರಿಸೀರಿ
ನಮ್ಮ ರಾಮಣ್ಣರಾಯರ ತಲೇವಳಗ?.. ಮನೀ ಅಂದ ಮಾತಿಗೆ,
ಮನಸ್ಸಾ. ಅಂದ ಮಾತಿಗ ಸಾವೋದು ಕೆಡೋದು ಒಟ್ಟೇತ?.... ಯಾರ
ಕಯ್ಯಾಗಿನ ಮಾತು ಹುಟ್ಟೋದೂ ಸಾವೋದೂ ?.. ಮ್ಯಾಲ ಕುಂತಾನ
ಶಿವ!.. “ ಬಾರೊ ಮಂಗ, ನಿನ್ನದಿಷ್ಟ ನೋಡತೀನಿ ಜಗಿದಾಟ ”
ಅಂದನ— ಹುಟ್ಟಿ ಬರೋದು. “ ಹೋಗೊ ಕಿಸಬಾಯಿ ” ಅಂದನ—
ಹಾಸಿಗೆ ಸುತ್ತಿಗೊಂಡು ಹೊರಡೋದು.. ದೇವರಾಟಪಾ, ಯಂಕಾಚಾರೀ,
ಅದು ! ಅದನ್ನೆಲ್ಲ ಬಿಟ್ಟು ನಾ ಮಾಡೀನಿ ಅಂದರ.... ಇದೆಲ್ಲಾ ನಿಮ್ಮಂಥಾ
ಹುಡುಗಾಟಕೆ ಮಂದಿ ಜೋಡಿ.

ವೆಂಕ:— ಅಲ್ಲೋ— ನಮ್ಮ ಜೋಡಿಗಿಂತ ನಿನ್ನದು— ನಿಮ್ಮ ಪೀನಣ್ಣರಾಯರದು ಹೆಚ್ಚು ದಿವಸದ ಜೋಡಿ ಅಲ್ಲವೆ ರಾಮಣ್ಣರಾಯರಿಗೆ ?

ಗುರುಸಿದ್ಧ:— (ತತ್ಪಜ್ಞಾನಿಯಂತೆ) ಬುದ್ಧಿ ಬರೋತನಕ ನಮ್ಮ ಜೋಡಿ ಆದೇನ ಮಾತು ? ಒಂದ ಯಿಚಾರಾ ಅಂದರ ಒಂದೇ ಯಿಚಾರೆ ?.. ಹೊರಗಿನವರ ಸಂಗತಿ ಕಟ್ಟಿ ಮನೇಮಂದಿಗಲ್ಲ ಬೈದಾಡೋದು ! .. ನನಗ ಆಗೇ ಅನಿಸಿತ್ತು ತಲೆ ತಾಳೇದಮ್ಮಾಲ ಇಲ್ಲಾಂತ !.. ಇಂದು ಹೊರಬಿತ್ತು,—

ವೆಂಕ:— (ಅಶ್ಚರ್ಯ ತೋರಿಸಿ) ನೋಡಿದೆಯಿಲ್ಲೋ ! .. ಇಷ್ಟು ದಿವಸ ಬೈದಾಡಿದ್ದಕ್ಕೆ ಇಂದು ಹೊರಬಿದ್ದಿತು ಮನೆಯಮಾತು !

ಗುರುಸಿದ್ಧ:— (ಬೇಚಾರದಿಂದ) ಮನೀಮಾತ ಅಲ್ಲೋ, ಯಸ, ! ಇಂದ ಹೊರಬಿದ್ದದ್ದು . ರಾಮಣ್ಣರಾಯರ ಹುಚ್ಚತನ (ಮೆಲ್ಲಗೆ) ಏನ ಮಾಡತಾನ ಗೊತ್ತಿವತಿ ಏನು ? ಮಾಳಿಗೆಮ್ಮಾಲ ನಿಂತಾನ— ಸರಿದವರಿಗಲ್ಲ ಹೇಳತಾನ— “ ನನ್ನ ತಂಗಿಯ ಕೂಸು ನಾ ಕೊಂದೆ, ನೀವೂ ನನ್ನ ಹಾಗೆ ಮಾಡಿರಿ ” ಅಂತ.

ವೆಂಕ:— ಇದ್ದ ಮಾತು ಹೇಳಲಿಕ್ಕೆ ಯಾರ ಹೆದರಿಕೆ ?

ಗುರುಸಿದ್ಧ:— (ಚಿಪ್ಪಾಗಿ) ಏನು ?... ನಿಮ್ಮದೇ ಹುಚ್ಚ ಹಿಡಿದೈತಿ ಆಯ್ತು ಅವನಿಗೆ.... ಒಮ್ಮೊಮ್ಮೆ ಇದ್ದ ಮಾತು ಸಹಿತ ಹುಚ್ಚಹಿಡಿಯದೆ ಹೇಳೋದಾಗೋದಿಲ್ಲ.... ನನಗೊತ್ತು ಈ ಹುಡುಗರಿಗ ಯಾಕ ಹುಚ್ಚ ಹಿಡೀತೇತಿ ಅಂತ.

ವೆಂಕ:—(ಮುಂದೆ ಬಂದು ಸಂಶಯದಿಂದ) ಏನು ನಿನಗೆ ಗೊತ್ತಿದಿಯೆ ?

ಗುರುಸಿದ್ಧ:— (ಹೆಮ್ಮೆಯಿಂದ) ಎಲೇಲೆ ! ಸುಮ್ಮನಾಗಿ ಬೆಳ್ಳಗಾಗಿಲ್ಲ ಈ ಗುರುಸಿದ್ಧನ ಕೂದಲ.... ಉಂಡ ಆಕಳಿನ ಹಾಲಿನ ಹಾಂಗ ಉಂಡ ಮನಸ್ಸಿನ ಅನುಭೋಗ ಅದು, ಬಿಳಿ ಕೂದಲಾಂದ್ರ ನನಗೆಲ್ಲಾ ಗೊತ್ತು ಮುದುಕರ ಮಾತೂಂತ ನಗತೀರಿ ನಾ ಆಗಿ ಹೇಳ್ತೆ

ರಾಯರಿಗೆ “ ಅಣ್ಣಾ ಅವರ, ಇನ್ನು ಹಾದೀ ನೋಡೋದು ತರ ಅಲ್ಲ . .
ಅವರನ್ನವರಿಗೆ ಒಪ್ಪಿಸಿಬಿಡಿರಿ ” ಅಂತ.

ವೆಂಕ:— (ಹೆಚ್ಚಾದ ಸಂಶಯದಿಂದ) ಏನೋ— ಏನು ಹೇಳುವೆ ?

ಗುರುಸಿದ್ಧ:— ಅಬ್ಬ ! ನಾನೂ ಈ ಆಟ ಮಾಡಿದಾವ ಇದ್ದೀನಿ....
ಯಾಳೇಕ್ಕು ಮಾತಾಡಿಸಲಿಕ್ಕೆ ಮನ್ಯಾಗ ಹೆಂಡತಿ ಇದ್ದಿದ್ದಿಲ್ಲಾಂದ್ರೆ—
(ವೆಂಕಾಚಾರಿಯು ತಿರಸ್ಕಾರದಿಂದ ಸರಿಯುವವನ್ನು ನೋಡಿ) ಮೂಗ ಏರಿಸಬ್ಯಾಡ,
ಯೆಂಕಾಚಾರಿ. ಭಲೆಭಲೆ ಮಂದಿ ಮೊದಲ ಮೂಗ ಏರಿಸಿ ಆ ಮ್ಯಾಲ
ನೆಲಕ್ಕು ಹೊಸಿದಾರ ಅದೇ ಮೂಗ !.. ಅದಕ್ಕೇ ಹೇಳಿದೆ ರಾಯರಿಗೆ ..
“ ಮನ್ಯಾಗೇ ಹೆಂಡತಿ— ” (ಒಮ್ಮೆಲೆ ತಡೆಯುವನು).

ವೆಂಕ:— (ಮುಂವೆ ಬಂದು) ಏನು- ಏನಂದೆ ?

ಗುರುಸಿದ್ಧ:—(ಗಾಬರಿಗೊಂಡು) ಏನಿಲ್ಲ— ಮತ್ತೇನು ? ಮಗನಿಗೆ
ಒಂದು ಹೆಂಡತಿ ಗಂಟುಹಾಕಿರಿ ಅಂತ—

ವೆಂಕ:—(ಅವನನ್ನು ನಿಷ್ಕರವಾಗಿ ದಿಟ್ಟಿಸುತ್ತ) ಹುಂ.. “ಒಮ್ಮೊಮ್ಮೆ
ಇದ್ದ ಮಾತು ಕೂಡ ಹುಚ್ಚುಹಿಡಿಯದೆ ಹೇಳೋದಾಗೋದಿಲ್ಲ ” ಅಂದೆ
ಯಲ್ಲವೆ ನೀನು ? ನಿನಗೆ ಹುಚ್ಚು ಹಿಡಿದಿದೆ ಎಂದು ಮೊದಲೇ ಹೇಳಿದೆ ..
ಹುಚ್ಚನಂತೆ — ಹಂ— ಏನು ? ರಾಮಣ್ಣ ರಾಯರ ಹೆಂಡತಿ ಕೃಷ್ಣಾ ತಾಯಿ—

ಗುರುಸಿದ್ಧ:— (ಗಾಬರಿಗೊಂಡು ಅತ್ತಿತ್ತ ನೋಡಿ) ಅಲ್ಲೋ, ಯಪಾ!
(ವೆಂಕಾಚಾರಿಯು ಮಾತನಾಡಲು ಹವಣಿಸಲು) ಹೌದೋ, ಯಪ !,
ಒದರಬ್ಯಾಡ.... ಎಲೆ ಶಿವನ ! ಎಂಥಾ ಹರೇಮಿ ಹುಡುಗರು !

ವೆಂಕ:— (ಗದ್ದರಿಸಿ) ಏನು ?

ಗುರುಸಿದ್ಧ:— (ನೆಪ್ರನಾಗಿ) ಏನೂ ಇಲ್ಲ.. ನಿನ್ನ ಜೋಡಿ
ಮಾತಾಡಿದ ತಪ್ಪಿಗೆ- ಇಕ !- ಕೈಮುಗೀತೀನಿ- ಯಾರ ಮುಂದೆ
ಹೇಳಬ್ಯಾಡ ..

ವೆಂಕ:— (ಅಣಕಿನಿಂದ) ಯಾಕೆ ? ನಿನಗೆ ಯಾಕೆ ಇಷ್ಟು ನಾ
ಎನು ಹೇಸಿಕೆಯೋ ?

ಗುರುಸಿದ್ಧ:— (ಗಂಭೀರನಾಗಿ) ಇಲ್ಲಿ ನೋಡು, ಯೆಂಕಾಚಾ!
ಇಲ್ಲದ್ದ ಮಾತಾಡಿ ನನ್ನ ಕೆಣಕಬ್ಯಾಡ.... ಹೌದು, ಕೃಷ್ಣತಾಯಿ ;
ರಾಮಣ್ಣರಾಯರ ಹೆಂಡತಿ.... ಎಲ ! ಕೇಳಿಕೊ ನನ್ನ ಮಾತು ೦
ಮುಚ್ಚಿಟ್ಟರು ಅಂತ ಕೇಳಿದೀ ಅಂದರೆ— ನಮಗೂ ನಿಮಗೂ
ಮಾಡೋದೈತಿ ಅಂತೀನಿ ನಾ, ಹೌದಲ್ಲೋ ?

ವೆಂಕ:— ರಾಮಣ್ಣರಾಯರೆ ಕೇಳಿದರು ಅಂದರೆ —

ಗುರುಸಿದ್ಧ:— ಶೀನಣ್ಣರಾಯರು ಇದ್ದಾರೆಲ್ಲ ಹೇಳಲಿಕ್ಕೆ; ನನ
ನಿಮಗೂ ಯಾಕ ? ಅಂತೀನಿ.

ವೆಂಕ:— (ನಿರುತ್ತರನಾಗಿ) ಅಲ್ಲೋ—

ಗುರುಸಿದ್ಧ:— (ತಿರುಗಿ ನೋಡಿ) ಶ್ವಶ್ವ (ಮೆ
ಹೌದಂತೀಯೋ ಅಲ್ಲೋ?... ನಾ ಹೇಳೀನೀ ಅಂತ— (ಕೆಲಸವಿದ್ದ
ಹೊರಬಾಗಿಲಿನಿಂದ ಹೋಗುವನು).

(ಕಣ್ಣು ಕೆಂಪೇರಿದ ಕೃಷ್ಣತಾಯಿಯೂ ಅವಳ ಹಿಂದಿನಿಂದ ಅವಳ ಸ
ಧಾನಮಾಡಲು ಯತ್ನಿಸುವ ಗೋಪಾಲಾಚಾರ್ಯನೂ ಬರುವರು.)

ಕೃಷ್ಣತಾಯಿ:— (ಒಮ್ಮೆಲೆ ನಿಂತು, ಉದ್ದವಾಗಿ ಉಸಿರೆ
ಉಪ್ಪೇಗದಿಂಹ) ಅಮ್ಮಯ್ಯ ! ಎಂತಹ ಮಾತು ? ಎನ್ನೇನು ಕೇಳಿದೆನ
ದೇವರೆ, ಇದನ್ನೆ ಕೇಳುವದಕ್ಕೆ ನನ್ನ ಉಳಿಸಿದೆಯಾ ? ಇದನ್ನೆಲ್ಲ ತಾ
ದಕ್ಕೆ ನನ್ನ ಬೆಳೆಸಿದೆಯಾ ?

ಗೋಪಾ (ಹಿಂತನದ ಪ್ರಸಾದಯುಕ್ತವಾಣಿಯಿಂದ) ಹಾಗಲ್ಲ, ಕೃ
ತಾಯೀ, ಯಾಕೆಂತೆಂದರೆ, ನೋಡಿರಿ, ವಿಚಾರಮಾಡಿರಿ, ಯಾಕೆಂತೆಂದ

ಕೃಷ್ಣತಾಯಿ:— (ಅರ್ಧ ತನ್ನಪ್ಪಕ್ಕೆ) ಯಾರಿಗೆ- ಯಾರಿಗೆ ಸೇರಿದೆ ಭ್ರಮ ?.... ಅವರಿಗಲ್ಲ-ನನಗೆ.. ನನ್ನ ತಲೆಯೊಳಗೆ ಸೇರಿದೆ ಭ್ರಮ.. ಇಲ್ಲವಾದರೆ— ಅಮ್ಮಯ್ಯ ! ಎಷ್ಟು ಆಶೆ ಕಟ್ಟಿಕೊಂಡಿದ್ದೆ ನಲ್ಲ !.... ಅಹುದು .. ನನಗೆ ಭ್ರಮ ಅಂದಿನಿಂದಲೇ ಸೇರಿದೆ.... ಇಲ್ಲವಾದರೆ ಮಂದಿಗೆ ಹೆದರಿ ಮುಖಮುಚ್ಚಿಕೊಂಡು ಕೂಡುತ್ತಿದ್ದೆ ನೆ ?.... ಅಲ್ಲ. ಭ್ರಮ ಸೇರಲು ಅಂದು ನನಗೆ ತಲೆಯೇ ಇರಲಿಲ್ಲ.... ಅಮ್ಮಯ್ಯಾ ! ತಪ್ಪು ಯಾರದು ?.. (ಗೋಪಾಲಾಚಾರ್ಯನನ್ನು ನೋಡುತ್ತ) ನನ್ನದು.. ಹೆದರುವ ಹೆಂಗಸಿನದು ಮಂದಿಗಾಗಿ-ನಿಮಗಾಗಿ— (ತ್ರೇಷದಿಂದ) ಅವರ ತಲೆಯೊಳಗೆ ಭ್ರಮ ಸೇರಿಸಿದಂಥಾ ನಿಮಗಾಗಿ—

ಗೋಪಾ:— (ನಡುವೆಯೆ) ಛೇ-ಛೇ. ಇದೇನು, ಕೃಷ್ಣತಾಯೀ ? ಇಂತಹಾ ನೀಚ ಕೆಲಸ— ಯಾಕೆಂತೆಂದರೆ— ನನ್ನ ಸ್ವಭಾವ ಗೊತ್ತಿಲ್ಲವೆ ? ಹೀಗೆ ಹರಟೆ ಕೊಚ್ಚುವೆನೆ ನಾನು ? ನೋಡುವಿರಲ್ಲ, ಯಾಕೆಂತೆಂದರೆ — ರಾಯರಾಯ್ತು, ರಾಯರ ವ್ಯಾಖ್ಯಾನಾಯ್ತು ; ಇಲ್ಲವೆ ನನ್ನ ಪೂಜೆ, ನನ್ನ ಪುರಾಣ. ಯಾಕೆಂತೆಂದರೆ ವೇಳೆ ಕೂಡಾ ಸಿಕ್ಕೋದಿಲ್ಲ ನನಗೆ ಇಂತಹ ಹರಟೆ ಕೊಚ್ಚಲಿಕ್ಕೆ !

ಕೃಷ್ಣತಾಯಿ:— (ದುಃಖತಡೆದು, ಉಸಿರಳಿದು) ನೀವಿಲ್ಲದಿದ್ದರೆ ನಿಮ್ಮಂಥವರು—

ಗೋಪಾ:— ನನ್ನಂಥವರು ! ಹಾಂ-ಒಪ್ಪಬಹುದು ಒಂದು ವೇಳೆ .. ಯಾಕೆಂತೆಂದರೆ.. ಇದೆ, ಅಂತಹ ಜನ ಇದೆ.... ತೋರಿಕೆಗೆ ನನ್ನ ಹಾಗೆ—

ಕೃಷ್ಣತಾಯಿ:— (ಅಸಹ್ಯದಿಂದ) ಸಾಕು ಮಾಡಿರಿ ನಿಮ್ಮ ತೋರಿಕೆ !.... ನಿಮ್ಮ ಪೂಜೆ ! ನಿಮ್ಮ ಪುರಾಣ ! ದೇವನ ಪೂಜೆ ಮಾಡುವವರೆ ಮನುಷ್ಯನ ನಿಂದೆ ಮಾಡುವವರು.... ನೀವೆಲ್ಲಾ ಕೂಡಿ- ಅಯ್ಯೋ— ಅವರ ತಲೆಯೊಳಗೆ [ಎಂದು ಮುಖತುರುವಿ ಬಿಕ್ಕುವಾಗ ಅಚಾನಾಗಿ ನಿಂತ ವೆಂಕಾಚಾರಿಯನ್ನು ನೋಡಿ ಒಮ್ಮೆಲೆ ತಡೆಯುವಳು. ಗೋಪಾಲಾಚಾರ್ಯನ ಲಕ್ಷ್ಯವೂ ಮಗನ ಕಡೆಗೆ ಹರಿಯುವದು. ತತ್ಕ್ಷಣವೇ ಏನೋ ಸ್ಮರಣೆಗೆ ಬಂದವನಂತೆ]

ಗೋಪಾ:— ಹಾಂ.. ಏ, ವೆಂಕಾ, ಬಾ ಇಲ್ಲಿ.. ಬಾರೊ, ಯಾಕೆಂತೆಂದರೆ— ಕೃಷ್ಣಾತಾಯಿಯ ಕ್ಷಮೆ ಬೇಡು.

ವೆಂಕ:— (ಏನೂ ಅರಿಯದವನಂತೆ) ಏನು ?

ಗೋಪಾ:— (ಸಿಟ್ಟಿನಿಂದ) ಏನು ಅಂತೆ ! ಯಾಕೆಂತೆಂದರೆ— ಕೇಳಿಸದಿದ್ದರೆ ದೂರ ಯಾಕೆ ನಿಲ್ಲುವೆ ? (ವೆಂಕಾಚಾರಿಯು ಕದಲುವದಿಲ್ಲವೆಂದು ಕಂಡು ತಾನೇ ಅವನ ಹತ್ತಿರ ಬಂದು—ಮೆಲು—ದನಿಯಲ್ಲಿ) ಮೂರ್ಖ, ಅವರ ಕ್ಷಮೆ ಬೇಡು.. ಯಾಕೆಂತೆಂದರೆ— ಇನ್ನು ಅವರು ಮನೆಯ ಯಜಮಾನನಿ—

ವೆಂಕ:— (ಗಟ್ಟಿಯಾಗಿ) ನಾನು ಯಾಕೆ ಕ್ಷಮೆ ಬೇಡುವುದು ?

ಗೋಪಾ:— (ಸಿಟ್ಟುಬಂದವನು ಮೆಲುದನಿಯಲ್ಲಿ ಹಲ್ಲುಕಟಿಯುತ್ತ) ಅವಲಕ್ಷಣಾ, ನನ್ನ ವ್ಯತ್ಯಾಸ ನೀನು ಯಜಮಾನ. (ಕೃಷ್ಣಾತಾಯಿಯು ಮುಖವೆತ್ತಿ ನೋಡುವದನ್ನು ಕಂಡು ಗಟ್ಟಿಯಾಗಿ) ಯಾಕೆಂತೆಂದರೆ— ನಿನ್ನ ಮೇಲೆ ವಿಶ್ವಾಸ ಕೃಷ್ಣಾತಾಯಿಯವರದು.

ಕೃಷ್ಣಾತಾಯಿ:— (ನಿರಾಶೆಯಿಂದ) ವಿಶ್ವಾಸ !.... ಯಾರ ಮೇಲೆ ?.. ಕಟುಕರು, ಎಲ್ಲರೂ ಹೆಂಗಸರಿಗೆ ಕಟುಕರು—

ವೆಂಕ:— (ತಿರಸ್ಕಾರದಿಂದ ತಂವೆಯನ್ನು ನೋಡುತ್ತ) ಮದುವೆ ಎಂದು ಶಾಸ್ತ್ರಸಮ್ಮತವಾಗಿ ಹೆಂಗಸರನ್ನು ಕೊಲ್ಲುವವರು—

ಗೋಪಾ:— (ಮಗನನ್ನು ಬಿಡರಿಸುತ್ತ) ಹಾಂ-ಹಾಂ- (ಕೃಷ್ಣಾತಾಯಿಗೆ) ನೋಡಿದಿರಿಲ್ಲೋ ! ಕೃಷ್ಣಾತಾಯೀ, ಯಾಕೆಂತೆಂದರೆ (ಮಗನನ್ನು ಸಿಟ್ಟಿನಿಂದ ನೋಡುತ್ತ) ನನ್ನ ಹೆಂಡತಿಯನ್ನು ನಾನು ಕೊಂದೆನಂತೆ ! ಹೀಗೆಯೆ ಎಲ್ಲಾ ಜನ. — ಯಾಕೆಂತೆಂದರೆ— ಮಾತಾಡಲಿಕ್ಕೆ ಏನೂ ವಿಷಯ ಇದ್ದಿದ್ದಿಲ್ಲಾಂದರೆ— ಸಾಕು— ಮಂದಿಯ ಮಾತು ಆಡುವರು.. ಬೆಳೆಯುವದು ಮಾತಿಗೆ ಮಾತು.... ಯಾಕೆಂತೆಂದರೆ— ಒಬ್ಬರಿಂದ ಒಬ್ಬರಿಗೆ—

ಕೃಷ್ಣಾತಾಯಿ:— (ಅವನು ಕಡೆ ನೋಡದೆಯೇ) ಆ ಒಬ್ಬರಲ್ಲಿ ನೀವೂ—

ಗೋಪಾ:— (ಅವಳಿಗೆ ಸಮಾಧಾನ ಕೊಡುವ ಹಂಚಿಕೆಯಿಂದ)
ಆಗಲಿ..... ಯಾಕೆಂತೆಂದರೆ— ನಾನೂ ಅಂಥವ ಅಂತ ನಿಮ್ಮ ಹಟಾ
ಇದ್ದರೆ— ಒಪ್ಪಿಕೊತೀನಿ— ಯಾಕೆಂತೆಂದರೆ— ತೀನಣ್ಣರಾಯರ
ಸೊಸೆಯ ಸಮಾಧಾನಕ್ಕಾಗಿ— ಇಡೀ— ಯಾಕೆಂತೆಂದರೆ ನನ್ನ ಮಗನ
ವತಿಯಿಂದಲೂ ಕ್ಷಮಾ ಬೇಡುವೆ, ಆಯಿತೆ ?

ಕೃಷ್ಣಾ:— (ಮೇಲಿನಂತೆ) ಆಯಿತು!.... ಅದದ್ದೇನು?... ನಿಮ್ಮ
ಮನಸ್ಸಿನ ಸಮಾಧಾನ.

ವೆಂಕ:— (ನೊಂದುಕೊಂಡು) ಕೃಷ್ಣಾತಾಯೀ, ನನಗೂ ಎಲ್ಲ
ಗೊತ್ತಿದೆ. ನನಗಾದರೂ ಪೂರ್ತಿಯಾಗಿ ವಿಶ್ವಾಸವಿದೆ—

ಗೋಪಾ:— (ನಡುವೆಯೆ) ಹಂ— ಅದೇ, ಅದೇ, ನಾನೂ ಅದನ್ನೇ
ಹೇಳತೀನಿ.. ಯಾಕೆಂತೆಂದರೆ ಅಮ್ಮನವರ ಚಾರಿತ್ರಕ್ಕೆ ಒಂದಿಷ್ಟಾದರೂ
ಭಂಗ—

ಕೃಷ್ಣಾ:— (ಒಮ್ಮೆಲೆ ಕೆರಳಿ ಅವನನ್ನು ದಿಟ್ಟಿಸಿ) ಅಯ್ಯೋ— ಮುಚ್ಚಿರಿ
ನಿಮ್ಮ ಬಾಯಿ ಅವರೆ! ತಡೆಯದ ಅನ್ನದಂತೆ ತಿಳಿಯದ ವಿಚಾರಮಾಡಿ
ಪಚನವಾಗದೆ ಹೊಲಸಾದ ನಾಲಗೆಯಿಂದ ಯಾಕೆ ಮಾತನಾಡುವಿರಿ?
ಚಾರಿತ್ರ್ಯ....? ಯಾರು ಕೇಳಿದರು ನಿಮಗೀಗ ಈ ಚಾರಿತ್ರ್ಯದ ಪುರಾಣ-
ಪುಣ್ಯಕಥೆ? ನನಗೆ ಓದಲು ಬರುವದು.. ತಿಳಿಯಿತೆ?... ಮನೆಯ
ಮೂಲೆಯಲ್ಲಿ ಕಸಪೊರಕೆಯಂತೆ ಬಿದ್ದುಕೊಂಡ ಹೇಡಿ ಹೆಂಗಸಿಗೆ ಹೇಳಿರಿ
ನಿಮ್ಮ ಚಾರಿತ್ರ್ಯದ ಪುರಾಣ.. ಮುಂದಿನ ಬಾಗಿಲು ಮುಚ್ಚಿಕೊಂಡು
ಹಿಂದಿನ ಕಿಟಕಿಯಿಂದ ಕಾಲೆತ್ತಿ ಹಣಕಿಕ್ಕುವ ಹೆಂಗಸಿಗೆ ಹೇಳಿರಿ ನಿಮ್ಮ
ಚಾರಿತ್ರ್ಯದ ಪುರಾಣ.... ಮನೆಯಲ್ಲಿ ಬಾಯಾರಿ ಜೀವಿಯ ನೀರಿನಲ್ಲಿ
ಮುಳುಗುವ ಹೆಂಗಸಿಗೆ— — ಕಣ್ಣೀರು ತುಂಬಲು ಮುಖಮುಚ್ಚಿಕೊಳ್ಳುವಳು).

ಗೋಪಾ:— (ಗಾಬರಿಗೊಂಡು) ನಾ-ನಾ-ನೇನೂ ಅಂದಿಲ್ಲ
ಕೃಷ್ಣಾತಾಯೀ— ಯಾಕೆಂತೆಂದರೆ—

ಕೃಷ್ಣಾ:— (ಉಪ್ಪೇಗದ ಕನಿಕರದಿಂದ) ನಿಮ್ಮಂತಹರು ಎಷ್ಟೊಂದು
ಅಂದರೂ, ಅಡಿಕೊಂಡರೂ ಕಳೆದುಹೋಗಲು ಚಾರಿತ್ರ್ಯವು ಹೆಂಗಸಿಗೆ

ಬರಿಯ ತಲೆಯ ಮೇಲಿನ ಸೆರಗು ಅಲ್ಲ... ಆದರೆ.... ಆದರೆ.... ಯಾವುದನ್ನು ನೋಡಿ ನಾನು ಎಲ್ಲವನ್ನೂ ನುಂಗಿಕೊಂಡೆ, ಯಾರಿಗಾಗಿ ಅಭಿಮಾನ ತಾಳಿ, ನನ್ನ ಹೆಂಗಸುತನದ ಹಂದರ ನಿಲ್ಲಿಸಿ, ನನ್ನ ಇಚ್ಛೆಯ ತೋರಣ ತೋಗಿಸಿ, ನನ್ನ ಶಕ್ತಿಯ ಮಂಟಪ ಹೂಡಿದೆ— ಅವರನ್ನು— ಅವರ ಮನಸ್ಸನ್ನು— ಅದೇ ಮಂಟಪದ ಅಗ್ನಿಯಲ್ಲಿ ಆಹುತಿ ಮಾಡಿರಲ್ಲ! ದುಡಿಯಲಾರದ ನಿಮ್ಮ ಧರ್ಮಕ್ಕೆ, ಹೊತ್ತುಕಳೆಯುವ ನಿಮ್ಮ ಪುರಾಣಕ್ಕೆ ಆಹುತಿ ಮಾಡಿದಿರಲ್ಲ! (ಮುಂದೆ ನೋಡುತ್ತ) ಅದೋ.... ನನ್ನ ಮಗು....

ಗೋಪಾ:— (ಮುಂದೆ ನೋಡಿ ಹೆದರಿ) ಎಲೆಲ! ಇದೇನು ವಿಚಾರಾ ಅಂದೆ! ಯಾಕೆಂತೆಂದರೆ—

ಕೃಷ್ಣಾ:— (ಮುಂದೆ ತೋರಿಸುತ್ತ) ಅವರೇ— ಅವರೇ ನನಗೀಗ ಮಗುವಿನಂತೆ. ಹೆಂಡತಿಗೆ ಗಂಡ, ಹೆಂಗಸಿಗೆ ಮಗು.... ಅವರಲ್ಲಿ ಅಭಿಮಾನ ಹುಟ್ಟಲಿ, ನನ್ನಿಂದ ಅವರಲ್ಲಿ ಸಾಹಸ ಬರಲಿ, ನನ್ನಿಂದ ಅವರು ಏನೇನೂ ಆಗಲಿ— ಎಂದು ನಂಬಿದ್ದೆನಲ್ಲ! (ಎಂಪು ಒಂದೇಸವನೆ ಎದುರು ನೋಡುತ್ತ ನಿಲ್ಲುವಳು).

ವೆಂಕ:— (ಅಭಿಮಾನದಿಂದ) ಕೃಷ್ಣಾತಾಯೀ, ನೀವು ನನ್ನ ಗುರುಪತ್ನಿ. ಇಂದು ನಿಮಗೆ— ನಮ್ಮೆಲ್ಲರಿಗೆ— ಅಭಿಮಾನ ತರುವಂತಹ ಪ್ರಸಂಗ ಎಂದು ಹೇಳಲು ಬಂದಿರುವೆ. ತತ್ವಕ್ಕಾಗಿ, ಸತ್ಯಕ್ಕಾಗಿ ತಮ್ಮ ಜೀವ ಕೊಡಲು—

ಕೃಷ್ಣಾ:—(ಎದುರು ನೋಡುತ್ತಲೆ) ತತ್ವಕ್ಕಾಗಿ ಅಲ್ಲ, ವೆಂಕಾಚಾರೀ, ಅದು ನೋಡು ; ಕೊಡಬೇಕೆಂದರೂ ಜೀವ ಉಳಿದಿದೆಯೇನು ನೋಡು— ಮಂದಿಯ ತತ್ವಕ್ಕೆ ಮೊದಲೇ ಆಹುತಿಯಾಗಿದೆ ಈ ಜೀವ.

(ಶೀನಣ್ಣನು ಮಗನನ್ನು ಕೈಕೊಟ್ಟು ಕರೆದುಕೊಂಡು ಬರುವನು. ರಾಮಣ್ಣನ ಪೇಷವೂ ಮುಖದ ಕಳೆಯೂ ಈ ಮೊದಲೇ ಇದೇ ಅಂಕದಲ್ಲಿ ಬೇರೆ ಬೇರೆ ಜನರು ಬಣ್ಣಿಸಿದಂತೆ. ತಂದೆ-ಮಗ ಇಬ್ಬರನ್ನೂ ನೋಡಿ ಎಲ್ಲರೂ ಮಾತು ತಡೆಯುವರು. ಶೀನಣ್ಣನು ಮಾತನಾಡದೆ ಮಗನೊಡನೆ ಕಲ್ಲುಹಾಸುಗೆಯ ವರೆಗೆ ನಡೆದು ಅವನನ್ನು ಅಲ್ಲಿ ಕೂದ್ರಿಸುವನು. ಆಚಾರ್ಯನೂ ಅವನ ಮಗನೂ ಪ್ರೇಕ್ಷಕರ ಎಡಬದಿಯ,

ಕೃಷ್ಣತಾಯಿಯು ಬಲಬದಿಯ. ರಂಗ ಭೂಮಿಭಾಗದಲ್ಲಿ ನಿಲ್ಲುವರು. ರಾಮಣ್ಣನು ಕೃಷ್ಣತಾಯಿಯನ್ನು ದಿಟ್ಟಿಸುವನು. ಅವಳು ತಡೆಯದೆ ಮೆಲ್ಲಗೆ ಒಳಗೆ ಹೊರಡುವಳು. ಕೂಡಲೆ ಶೀನಣ್ಣನು “ಕೃಷ್ಣತಾಯೀ, ತಡೆ” ಎನ್ನಲು ಅವಳು ನಿಂತುಬಿಡುವಳು. ಮುಂದೆ ಏನು ಮಾತನಾಡಬೇಕೆಂಬುದು ತಿಳಿಯದೆ ಶೀನಣ್ಣನು ಬೆಪ್ಪಾಗಿ ನಿಲ್ಲುವನು. ಅದೇಕೆ ? ಏನು ಮಾತನಾಡಬೇಕೆಂಬುದು ಯಾರಿಗೂ ತಿಳಿಯದು. ರಾಮಣ್ಣನು ಮಾತ್ರ ಒಂವೇಸವನೆ ಗೋಪಾಲಾಚಾರ್ಯನನ್ನು ದಿಟ್ಟಿಸುವನು. ಆಚಾರ್ಯನಿಗೆ ಅಧ್ಯರ್ಯ ಉಂಟಾಗಿ, ಒಂದೆರಡು ಸಲ ಕೆಮ್ಮಿ, ಮುಂದೆ ಬಂದು ಸಮಾಧಾನವು ಮೆಲುದನಿಯಲ್ಲಿ—)

ಗೋಪಾಲಾಚಾರ್ಯ :— ಅಂ... ರಾಮಣ್ಣಾ, ನಾನು ಯಾರು ಗುರುತು ಹತ್ತಿತೇನ ? ಯಾಕೆಂತೆಂದರೆ, ಗೋಪಾಲಾಚಾರ್ಯ ನಾ— (ರಾಮಣ್ಣನು ತಿರಸ್ಕಾರದಿಂದ ನಗೆ ಸೂಚಿಸಲು ತಡೆಯುವನು).

ವೆಂಕ :— (ಅಭಿಮಾನದಿಂದ ಮುಂದೆ ಬಂದು) ರಾಮಣ್ಣರಾಯರೆ, ತಿಳಿಯದೆ ಆಡಿದ ಮಾತುಗಳಿಗಾಗಿ ತಲೆ ತಗ್ಗಿಸುವೆ. ಈ ಹೊತ್ತು— (ರಾಮಣ್ಣನು ಗೋಪಾಲಾಚಾರ್ಯನನ್ನು ನೋಡುತ್ತಿರಲು ತನ್ನ ಮಾತಿನ ಕಡೆಗೆ ಅವನ ಲಕ್ಷ್ಯವಿಲ್ಲೆಂದು ವೆಂಕಾಚಾರಿಯು ತಡೆಯುವನು).

ರಾಮಣ್ಣ :— (ಒಂದೊಂದೆ ಶಬ್ದವನ್ನು ಆಯಾಸದಿಂದ ತನ್ನಷ್ಟಕ್ಕೆ ನುಡಿಯುವವನಂತೆ) ಗುರುತು ಹತ್ತಿತೆ ?.... ಏನಾಗಿದೆ.... (ಒಮ್ಮೆಲೆ ಅವೇಶದಿಂದ) ಏನೂ ಇಲ್ಲ.. ಎಲ್ಲರ ಗುರುತು ಇದೆ ನನಗೆ.... ಇದೊ ಮನುಷ್ಯಧರ್ಮವನ್ನು ಬಿಟ್ಟುಕೊಟ್ಟು ಮಂದಿಯ ಮಗಳ ಆಹುತಿ ನುಂಗಿದ ಗೋಪಾಲಾಚಾರ್ಯ ಈತ.... ಮನುಷ್ಯಧರ್ಮಕ್ಕೆ ಹೆದರಿ ಮನೆಯ ಮಗಳ ಆಹುತಿ ಮಾಡಿದ ನನ್ನ ತಂದೆ.. (ಶೀನಣ್ಣನು ಏನನ್ನೂ ನುಡಿಯ ಬೇಕೆನ್ನಲು) ತಡೆಯಿರಿ.... ಮನಸಿನ ಧರ್ಮಕ್ಕೆ ಆಹುತಿಯಾದ ಈತ ವೆಂಕಾಚಾರಿ.... ಇದೊ.... ದೈತ್ಯರನ್ನು ಮೋಸಗೊಳಿಸಲು ಮೋಹಿನಿ ರೂಪ ತಾಳಿದನಂತೆ ದೇವ— ಅದೇ ನಿಮ್ಮ ದೇವನು ಮನುಷ್ಯರೆಲ್ಲ ದೈತ್ಯರೆಂದು ತೋರಿಸಲು ಹಿಂದುಸಮಾಜದಲ್ಲಿ ಹೆಂಗಸು ಆಗಿ ಹುಟ್ಟಿ ನಿಂತಿರುವ.. ನೋಡಿರಿ ಇವಳನ್ನು.... ಒಬ್ಬ ದೈತ್ಯನ ಹೆಂಡತಿಯನ್ನು—

ವೆಂಕ :— (ಕಳಕಳಿಯಿಂದ) ಇಲ್ಲ, ರಾಮಣ್ಣರಾಯರೆ, ತಪ್ಪಾಯಿ-

ತೆಂದು ಹೇಳಲು ಬಂದರು. ಇಂದು ತರುಣರೆಲ್ಲ ಕೂಡಿ ತಪ್ಪನ್ನು ಒಪ್ಪಿ ನಿಮ್ಮ ಅಭಿನಂದನೆ ಮಾಡಲು ಸಭೆ ಸೇರಿಸಿದ್ದಾರೆ.

ಶೀನಣ್ಣ:— (ಬೇಜಾರವಾಗಿ) ವೆಂಕಾ, ಸಭೆ ಬೇಡ— ಸಮಾಜ ಬೇಡ.. ನಾಳಿನ ದಿವಸ ಈ ಊರನ್ನೆ ಬಿಟ್ಟುಕೊಡುವ ಯೋಚನೆ ಇದೆ ನನುಗೆ.

ಗೋಪಾಲಾಚಾರ್ಯ:— (ನಗುವ ಯತ್ನದಿಂದ) ಹೊಸ ಸಂಸಾರಕ್ಕೆ, ಯಾಕೆಂತೆಂದರೆ, ಹೊಸ ಜಾಗೆ ಬೇಕೇ ಬೇಕು.

ವೆಂಕ:— (ಶೀನಣ್ಣನಿಗೆ) ಊರು ಬಿಟ್ಟುಕೊಡುವವೆ?.... ಹಂ.. ಅದು ಹೇಗೆ? ನನಗೆ ತಿಳಿಯದಂತಾಗಿದೆ— ರಾಯರೆ.

ಶೀನಣ್ಣ:— (ಪೀಡಿತನಂತೆಯೆ) ಯಾರಿಗೂ ತಿಳಿಯೋದು ಬೇಡ. ರಾಮಣ್ಣ, ರಾಮಣ್ಣನ ಹೆಂಡತಿ ಸುಖವಾಗಿ—

ರಾಮಣ್ಣ:— (ನಡುವೆಯೆ) ತಡೆಯಿರಿ.. ಕೃಷ್ಣಾತಾಯೀ, ನಿಮ್ಮ ಮೇಲೆ ನಿಟ್ಟುಸಿರು ಬೀಳುತ್ತದೆ—

ಗೋಪಾಲಾಚಾರ್ಯ:— ರಾಯರೆ, ಉತ್ಸವದ ಯಥಾಸಾಂಗ ವ್ಯವಸ್ಥಾ ಮಾಡೋಣ. ಯಾಕೆಂತೆಂದರೆ—ನಡಿಯೋ, ವೆಂಕಾ, ಒಳಗೆಯೆ ಹೋಗೋಣ (ಹೊರಡುವನು).

ರಾಮಣ್ಣ:— ತಡೆಯಿರಿ—(ಎಲ್ಲರೂ ತಡೆಯುವರು) ಕೃಷ್ಣಾತಾಯೀ, ಹಿಂದೆ ಎಂದೋ ದೇವರ ಸಾಕ್ಷ್ಯವಾಗಿ ನನ್ನ ಹೆಂಡತಿ ಅದಿರಂತೆ!.. ಇಂದು ಈ ಮನುಷ್ಯರ ಸಾಕ್ಷ್ಯವಾಗಿ ನೀವು ನನ್ನ ಹೆಂಡತಿಯಂತೆ!.. ಅದರೆ.. ನಾನು ಯಾರು? ಎಲ್ಲರ ಗುರುತು ಹಿಡಿಯುವ ರಾಮಣ್ಣನಿಗೆ ತನ್ನದೇ ಗುರುತು ಇಲ್ಲದಂತಾಗಿದೆ.. (ಎದ್ದು ಮುಂದೆ ಬಂದು) ಕೃಷ್ಣಾತಾಯೀ, ಇಂದು ಸಮಾಜದ ಎಲ್ಲ ಹೆಂಗಸರಂತೆ, ಹೆಂಡಂದಿರಂತೆ ಇರಲು ನಿಮ್ಮ ಒಪ್ಪಿಗೆ ಇವೆಯೇ ?

ಗೋಪಾಲಾಚಾರ್ಯ:— ನಾಚಬೇಡಿರಿ, ಕೃಷ್ಣಾತಾಯೀ, ಯಾಕೆಂತೆಂದರೆ ನಾವೆಲ್ಲರೂ ಮನೆಯವರು ಇದ್ದ ಹಾಗೆಯೇ.

ಶೀನಣ್ಣ :— (ಕಳಕಳಿಯಿಂಪ) ರಾಮೂ, ಎಂದಿನಿಂದಲೂ ನಿನಗಾಗಿ ಅಭಿಮಾನದಿಂದ ಬಾಳಿದ ಈ ಕೃಷ್ಣತಾಯಿಗೆ—

ರಾಮಣ್ಣ :— (ಹಟದಿಂದ) ಅದಲ್ಲ— ನನಗೆ ಕೃಷ್ಣತಾಯಿಯೇ ಹೇಳಲಿ? ಕೃಷ್ಣತಾಯೀ, ಸಮಾಜದ ಎಲ್ಲ ಹೆಂಡಂದಿರಂತೆ ಇರಲು ನಿಮ್ಮ ಒಪ್ಪಿಗೆಯೇ ?

ಕೃಷ್ಣತಾಯಿ :— (ಉಕ್ಕಿಬರುವ ರೋಷವನ್ನು ತಡೆಯುತ್ತ) ಇದುವರೆಗೆ ಮೋಸದಿಂದ ಇದ್ದದ್ದಕ್ಕೆ ಕ್ಷಮೆ ಬೇಡುವೆ.. ಸಮಾಜದ ಎಲ್ಲ ಹೆಂಡಂದಿರಿಗಿಂತ ನನ್ನ ಭಾಗ್ಯ ದೊಡ್ಡದು.. ಆ ಯೋಗ್ಯತೆ ನನ್ನಲ್ಲಿ ಬರುವಂತೆ—

ರಾಮಣ್ಣ :— (ನಡುವೆಯೇ) ಯಾವ ಯೋಗ್ಯತೆ ? ನಮ್ಮ ಸಮಾಜದ ಎಲ್ಲ ಹೆಂಗಸರಿಗೆ, ಎಲ್ಲ ಹೆಂಡಂದಿರಿಗೆ ಒಂದೇ ಒಂದು ಯೋಗ್ಯತೆ ಇದೆ.. ಅದೆಂದರೆ, ಹುಟ್ಟಿನಿಂದ ಸಾಯುವವರೆಗೆ ವಿಧವೆಯಾಗಿ ಉಳಿಯುವದು.

ಗೋಪಾಲಾಚಾರ್ಯ :— (ಬೆದರಿ) ಎಲ ಎಲ ! ರಾಮಣ್ಣಾ, ಯಾಕೆಂತೆಂದರೆ, ಇದೇನು ?

ರಾಮಣ್ಣ :— (ಅವನ ಕಡೆಗೆ ಲಕ್ಷ್ಯವಿಲ್ಲವೆ) ನಮ್ಮಲ್ಲಿ ಎಲ್ಲ ಹೆಂಗಸರೂ ವಿಧವೆಯರು.. ಅವರನ್ನು ಮದುವೆ ಆಗುವ ಯೋಗ್ಯತೆಯ ಗಂಡಸು ಇದ್ದಾನೆಯೇ ? ತಮ್ಮ ಇಷ್ಟವಿಲ್ಲದೆ ಮದುವೆಯಾದ ಹೆಂಗಸರೆಲ್ಲ ಸನಾತನ ವೈದಿಕಧರ್ಮದ ವಿಧವೆಯರಲ್ಲವೆ ?.. ಹೆಂಡತಿಗೆ ವೈಧವ್ಯವನ್ನು ತಂದು-ಕೊಡುವದೊಂದೇ ಗಂಡನ ಧರ್ಮದ ಅಧಿಕಾರವಲ್ಲವೆ ?.. ಕೃಷ್ಣತಾಯೀ, ಇಂದು ನೀವು ವಿಧವೆ, ಎಂದಿನಂತೆ ವಿಧವೆ....

ಶೀನಣ್ಣ :— (ಉಪ್ಪೇಗದಿಂದ) ರಾಮೂ, ರಾಮೂ, ಕೆಟ್ಟವನಾತು ತಿಡಬೇಡ !.. ನನ್ನ ಸೊಸೆಯಂತಹ ಸಾಧ್ವಿಯನ್ನು—

ಗೋಪಾಲಾಚಾರ್ಯ :— (ನಡುವೆಯೇ ದರ್ಪದಿಂದ) ಓಹೊ ! ಯಾಕೆಂತೆಂದರೆ, ಅಲ್ಲಅನ್ನೋ ಬ್ರಾಹ್ಮಣ ಬರಲಿ ನನ್ನ ಮುಂದೆ !

ವೆಂಕ :— (ಒಮ್ಮೆಲೆ) ಅಯ್ಯೋ ! ಯಾರಿಗೂ ತಿಳಿಯುವದಿಲ್ಲವಲ್ಲ

ನಮ್ಮ ರಾಮಣ್ಣರಾಯರ ಮಾತು! ತತ್ವಕ್ಕಾಗಿ ತಮ್ಮ ಜೀವ ಆಹುತಿ-
'ಯಾಗುವದಿದೆ, ಅದಕ್ಕಾಗಿ ತಮ್ಮ ಪತ್ನಿಯವರು ಧೈರ್ಯದಿಂದಿರಬೇಕೆಂದು
ಅವರು ಹೇಳುವದು. (ರಾಮಣ್ಣನು ಬೇಜಾರವಾಗಿ ಕೈಚಲ್ಲಿ ಮತ್ತೆ ಕಲ್ಲು
ಹಾಸುಗೆಯಲ್ಲಿ ಕುಳಿತುಕೊಳ್ಳುವನು).

ಶೀನಣ್ಣ:— (ತಿರಸ್ಕಾರದಿಂದ) ಅಲ್ಲೋ, ಹುಚ್ಚಾ, ಜೀವದ ಆಹುತಿ
ಎಲ್ಲಿಯದು ?

ವೆಂಕ:— (ತಿರಸ್ಕರದ ಹಟದಿಂದ) ನನಗೇನು ಕೇಳುವಿರಿ ? ಕೇಳಿರಿ—
ನಿಮ್ಮ ಹಾಳು ಸಮಾಜಕ್ಕೆ. ಬೇಡಾದ ಜೀವ ಬೆಳೆಯಿಸಿ ಬೇಕಿದ್ದ
ಜೀವವನ್ನು ನುಂಗಿ ನೀರು ಕುಡಿಯುವ ನಿಮ್ಮ ರಾಕ್ಷಸಸಮಾಜರೂಢಿಗೆ
ಕೇಳಿರಿ...

ಗೋಪಾಲಾಚಾರ್ಯ:— (ಕಿರಳಿ) ಸುಮ್ಮನಾಗೋ, ಯಾಕೆಂ-
ತೆಂದರೆ, ಇಲ್ಲದ ವೇಳೆಗೆ ಇಲ್ಲದ್ದು ಮಾತಾಡತಾ—

ವೆಂಕ:— (ಸಿಟ್ಟಿನಿಂದ) ಇಲ್ಲದ್ದು ! ಜೀವವನ್ನು ಕೊಂದಲ್ಲಿ ಕೊಂದವನ
ಜೀವ ಹೊಡೆಯಬೇಕೆಂಬ ಹುಚ್ಚು ರೂಢಿ ಇಲ್ಲವೆ ಸಮಾಜದಲ್ಲಿ ?
ಕೊಳೆತ ಜೀವವನ್ನು ಕಡಿಮೊಗೆದವನ ಜೀವವನ್ನು ಕೊಳೆಯಿಸಬೇಕೆಂಬ
ರೂಢಿ ಇಲ್ಲವೆ ಸಮಾಜದಲ್ಲಿ ? ತತ್ವಕ್ಕಾಗಿ ಕೂಸನ್ನು ಕೊಂದ ರಾಮಣ್ಣ-
ರಾಯರ ಜೀವವನ್ನು.

ರಾಮಣ್ಣ:— (ಒಮ್ಮೆಲೆ) ಎಲೋ ! ಮತ್ತೆ ಮತ್ತೆ ಮಾತುಗಳನ್ನು
ಚುಚ್ಚಿ—

ಶೀನಣ್ಣ:— (ವೆಂಕನಿಗೆ) ಸುಮ್ಮನಾಗೋ ! ಹುಚ್ಚು ಹುಡುಗಾ !
ಸಿಟ್ಟಿನ ಭರದೊಳಗೆ ಏನಾದರೂ ಆಡಿದ್ದಕ್ಕೆ—

ವೆಂಕ:— (ತಿರಸ್ಕಾರದಿಂದ) ಓಹೋ ! ಹಿರಿಯರ ಮುಚ್ಚುವ
ಜಾಣತನ ಅಲ್ಲವೆ ಇದು ಆದರೆ— ಅದಕ್ಕಾಗಿ ರಾಮಣ್ಣರಾಯರಿಗೆ
ಅಭಿಮಾನವಿದೆ. ಅಭಿಮಾನದಿಂದಲೇ ನನಗೆ ಹೇಳಿದರು.

ಕೃಷ್ಣತಾಯಿ:— (ಮುಂದೆ ಬಂದು) ವೆಂಕಾಚಾರೀ, ದುಃಖದಿಂದ
ಅವರು ಹಾಗೆ ಹೇಳಿದ್ದು. ಮನೆಯ ಪರಿಸ್ಥಿತಿಯಿಂದ ನಿಮ್ಮಂತಹರು

ಅವರನ್ನು ಸುಮ್ಮಸುಮ್ಮನೆ ಕೆಣಕುವರೆಂದು ಅವರ ಹೆಸರನ್ನು ಉಳಿಸುವ-
ದಕ್ಕೆ, ಅವರ ಯೋಗ್ಯತೆಯ ಅಭಿಮಾನದಿಂದ— ವೆಂಕಾಚಾರಿ, ವೆಂಕಾ—
ಬೇಡಾದ ಆ ಕೂಸಿಗೆ ವಿಷ— ವಿಷವನ್ನು ನಾನು ಕೊಟ್ಟೆ— ಅಯ್ಯೋ—
ನಾನು ಪಾಪಿ ! ಕ್ಷಮಿಸಿರಿ ನನ್ನನ್ನು—

ರಾಮಣ್ಣ:— (ಒಮ್ಮೆಲೆ ಮುಂದೆ ಬಂದು) ಇದೇನು— ಕೃಷ್ಣಾ-
ತಾಯೀ... ಕೂಸು ಸತ್ತಿತು—

ಶೀನಣ್ಣ:— (ಏನೂ ತಿಳಿಯದೆ) ಎಲಲ.. ಛಿ..

ಕೃಷ್ಣಾ:— (ಮುಖಮುಚ್ಚಿ ಬಿಕ್ಕುತ್ತ) ಇಲ್ಲ.... ಅದನ್ನು ನಾನೇ....
ಅಯ್ಯೋ— ಕ್ರೂರಳಾದ ಈ ಹೆಂಗಸನ್ನು—

ರಾಮಣ್ಣ:— ಅಲ್ಲ— ಕೃಷ್ಣಾತಾಯೀ— ಕೂಸು ಸತ್ತಿತು—
ಅದನ್ನು ಯಾರೂ ಕೊಂದಿಲ್ಲ—

ಗೋಪಾಲಾ:— (ಉಸುರ್ಗರೆದು) ಹಂ.. ಯಾಕೆಂತೆಂದರೆ, ಇದು
ಇದ್ದ ಮಾತು. ಯಾಕೆಂತೆಂದರೆ, ಎಂದಿನಿಂದಲೂ ಹೇಳುತ್ತಿದ್ದೆ ನಾ.

ವೆಂಕ:— (ಬೆಪ್ಪಾಗಿ) ಯಾರೂ ಕೊಂದಿಲ್ಲ !

ಶೀನಣ್ಣ:— (ಒಮ್ಮೆಲೆ) ಯಾರೂ ಇಲ್ಲೋ, ಹುಚ್ಚಾ.. ಸುಮ್ಮ-
ಸುಮ್ಮನೆ ಬೊಬ್ಬಾಟ ! ಈಗ ರಾತ್ರಿಯೊಳಗೆ ಅದನ್ನೆಲ್ಲಾ ಸರಿಮಾಡಿ-
ಕೊಂಡು ಬರುವೆ....

ವೆಂಕ:— (ತಿರಸ್ಕಾರದಿಂದ) ಅಯ್ಯೋ— ಹುಚ್ಚು ! ಇಂದಿನ ಸಭಿ-
ಯಲ್ಲಿಯ ಅಭಿನಂದನದ ಗೊತ್ತುವಳಿ— ರಾಮಣ್ಣರಾಯರು ಕೂಸನ್ನು
ಕೊಂದುದಕ್ಕಾಗಿ—

ರಾಮಣ್ಣ:— (ಒಮ್ಮೆಲೆ ತಿರುಗಿ) ಏನು.. ಸಭಿಯಲ್ಲಿ....

ವೆಂಕ:— (ಯಾರ ಕಡೆಗೂ ಲಕ್ಷ್ಯವಿಲ್ಲವೆ) ಅವರು ತಾವಾಗಿಯೇ ಹೇಳಿದ
ಮಾತೆಂದು ಇಷ್ಟರೊಳಗಾಗಿಯೇ ವೃತ್ತಪತ್ರಗಳಲ್ಲಿ ಪ್ರಕಟಿಸಿರಬಹುದು—

ಶೀನಣ್ಣ:— (ಕಳವಳಗೊಂಡು) ಎಲೋ-ಅದೆಲ್ಲಾ-ಸುಳ್ಳು-ಗುರು-
ಸಿದ್ಧಾ.. ನನ್ನ ಬಡಿಗೆ-ರುಮಾಲು—

ವೆಂಕ:— (ಕಕ್ಕರಿಸಿ) ಸುಳ್ಳು— ?

ಕೃಷ್ಣಾ:— (ರಾಮಣ್ಣನಿಂದ ದೂರಾಗಿ) ಸುಳ್ಳಲ್ಲ— ನಾನು-ನಾನು ಕೊಂದಿರುವೆ.

ಶೀನಣ್ಣ:— (ಕಳವಳದಿಂದ) ಅಯ್ಯೋ ! ಎಲ್ಲರೂ ಕೂಡಿ ಆ ಕೂಸನ್ನು ಕೊಂದೀವಿ ಎಂದು ತಿಳಿಯಿರಿ.. ಸಾಕಲ್ಲೋ ?.. ಛೇ ಗುರುಸಿದ್ಧಾ-ಬಡಿಗೆ, ರುಮಾಲು—

ರಾಮಣ್ಣ:— (ವೆಂಕಾಚಾರಿಯನ್ನು ದಿಟ್ಟಿಸಿ) ವೆಂಕಾ, ಆ ಕೂಸನ್ನು ನಾವೇ— ನಾನೇ ಕೊಂದಂತೆ, ಅಲ್ಲವೆ ? ಮುಂದಿನ ಯೋಚನೆ ಮಾಡುವದು, ನಮ್ಮನಿಮ್ಮ ಕೆಲಸವಲ್ಲವೆ ?

ವೆಂಕ:— (ತಲೆತೂಗಿ) ಎಲ್ಲ ವ್ಯವಸ್ಥೆಯನ್ನು ಮಾಡಿರುವೆ. ಸಮಾಜದ ನೀಚತನವೆಲ್ಲ ಬೈಲಿಗೆ ಬರುವದು. ಇಷ್ಟರಲ್ಲಿಯೇ ಪೋಲೀಸರು ಬರಬಹುದು—

ಶೀನಣ್ಣ:— ಆಂ.. ಏನೋ.. ? (ಎಲ್ಲರೂ ಏನೂ ತಿಳಿಯದೆ ಚಕಿತರಾಗುವರು. ಇಷ್ಟರಲ್ಲಿ ಯಾರೊ ಹೊರಬಾಗಿಲ ತಟ್ಟದ ಶಬ್ದ.... ಬೆಪ್ಪಾದ ಆಚಾರ್ಯನಿಗೆ ಶೀನಣ್ಣನು ಸನ್ನೆ ಮಾಡಲು ಅವನು ಹೆದರುತ್ತ ಬಾಗಿಲುವರೆಗೆ ಹೋಗಿ— ಸ್ವಲ್ಪ ತೆರೆದು ಒಮ್ಮೆಲೆ ಮುಚ್ಚಿ ಉದ್ವೇಗದಿಂದ " ರಾಯರೆ, ಪೋಲೀಸರು— ಯಾಕಂತೆಂದರೆ " ಎನ್ನುವಷ್ಟರಲ್ಲಿ—)

ಶೀನಣ್ಣ:— (ವೆಂಕಾಚಾರಿಯನ್ನು ಬಲವಾಗಿ ರಟ್ಟೆಗಳಿಂದ ಹಿಡಿದು) ಅಯ್ಯೋ— ನಿನ್ನ ತತ್ವಕ್ಕೆ ನನ್ನ ಜೀವ ಅಹುತಿ— ಮಾಡಿದೆಯಲ್ಲ !

ರಾಮಣ್ಣ:— (ವೆಂಕಾಚಾರಿಗೆ) ಅಲ್ಲೋ, ಮೂರ್ಖಾ— (ಮತ್ತೆ ಬಾಗಿಲು ತಟ್ಟದ ಶಬ್ದ).

ಶೀನಣ್ಣ:— (ಹಣಬಡಿದುಕೊಂಡು) ಹಾಳಾಯಿತು ನನ್ನ ಆಯುಷ್ಯ....!

(ಹೊರಗೆ ಮುಸುಕುತ್ತಿರುವ ಕತ್ತಲೆಯು ಒಳಗೆ— ಎಲ್ಲರ ಮನದೊಳಗೆ— ತುಂಚಿಕೊಂಡು ರಂಗಭೂಮಿಯಲೆಲ್ಲಾ ಕತ್ತಲೆಯಾಗುವದು).

ರಾಮಣ್ಣ:— ವೆಂಕಾ— ಏನು ಮಾಡಿದೆ ?

(ತೆರೆ)

ನಾಲ್ಕನೆಯ ಅಂಕ

(ತೆರೆಯು ಏಳುವಾಗ ಯಾರೂ ಇಲ್ಲ. ಕೋರ್ಟಿನಲ್ಲಿಯ ಜಜ್ಜನ ವಿಚಾರಣೆಯ ಕೋಣೆ. ಕೆಲವು ನಿಮಿಷಗಳಲ್ಲಿಯೆ ಹೊರಬಾಗಿಲಿನಿಂದ ಪದ್ಮನಾಭಾಚಾರಿಯೂ ಒಬ್ಬ ತರುಣನೂ ಬರುವರು. ಆಚಾರ್ಯನು ಒಂದು ಬಗಲಬಂಡಿಯನ್ನು ತೊಟ್ಟು, ರುಮಾಲು ಸುತ್ತಿಕೊಂಡು, ದೋತವನ್ನು ಹೊತ್ತಿದ್ದಾನೆ. ತರುಣನ ವೇಷವು— ಇದೀಗ ತರುಣರಿಗೆ ಸಹಜವಾದ ವೇಷ. ತಲೆಗೆ ಮಾತ್ರ ರುಮಾಲು ಸುತ್ತಿಕೊಂಡಿದ್ದಾನೆ. ಇಬ್ಬರೂ ಮಾತನಾಡುತ್ತಲೆ ಬರುವರು).

ಪದ್ಮನಾಭಾಚಾರಿ:— ಅಲ್ಲೋ, ಇದರದೇನಾದೀತೂ ಅಂತ ನಿನಗೆ ಅನಿಸತದ ?

ತರುಣ:— (ವಿಚಾರಿಯಂತೆ) ಅದು ಈಗ ಹೇಗೆ ಹೇಳಲಿಕ್ಕೆ ಬಂದೀತು, ಆಚಾರ್ಯರೆ ? ಆರೋಪಿ ತರ್ಫೆ argument ಆಗಲಿ—

ಪದ್ಮನಾಭ:— ಹುಂ.. ಆ ಮೇಲೆ ನಿನಗೆ ಯಾಕೆ ಕೇಳಲಿ— ಜಜ್ಜಿಸಾಹೇಬರು ಹೇಳಿಯೆ ಹೇಳುವರು ತಮ್ಮ ನಿರ್ಣಯ.. ವಕೀಲ ಇರುವೆ ನೀನು— ಅದಕ್ಕೆ ನಿನಗೇನಾದರೂ ಗೊತ್ತಿದೆ ಎನೊ ಅಂತ ಕೇಳಿದೆ.

ತರುಣ:— (ನಗೆಯಿಂದ) ವಕೀಲ ಆದವರಿಗೆ ನಿರ್ಣಯ ಎಂದಿಗೂ ಹೇಳಲಿಕ್ಕೆ ಬರೋದಿಲ್ಲ ನೋಡಿರಿ, ಆಚಾರ್ಯರೆ. ಯಾವ ಪಕ್ಷ ವಹಿಸತೀವಿ ಆಪಕ್ಷದ ವತಿಯಿಂದ—

ಪದ್ಮನಾಭ:— ಯಾವದಾದರೊಂದು ಪಕ್ಷ ವಹಿಸಿರುವಿ ಅಂತ ತಿಳಿದುಕೊಂಡು ಹೇಳೋ, ಮಹಾರಾಯ !

ತರುಣ:— (ನಕ್ಕು) ಅದಕ್ಕೂ ಮುಂಚಿತ ಫೀ ಬೇಕು..

ಪದ್ಮನಾಭ:— (ತಲೆತೂಗಿ) ಓಹೊಹೊ ! ಫೀ ಕೊಟ್ಟು ಕೇಳಬೇಕಾದರೆ ನಿನ್ನ ಕಡೆಗೆ ಯಾಕೆ ಬರುತ್ತಿದ್ದೆ ? ಯಾವನಾದರೊಬ್ಬ ಹಳೆಬವಕೀಲನ ಕಡೆಗೆಯೆ ಹೋಗುತ್ತಿದ್ದೆ..

ತರುಣ:— ಹೊಸಬರು ಫೀ ತಕ್ಕೋಳುದಿಲ್ಲಾ ಅಂತ ನಿಮ್ಮ ಕಲ್ಪನೆ ಏನು ?

ಪದ್ಮನಾಭ:— ಅಲ್ಲೋ, ಹೊಸಬರಿಗೆ ಯಾರು ಕೊಡೋದೇ ಇಲ್ಲ ಅಂತ ! (ನಗುವನು) ಏನೇ ಇರಲಿ, ನಿನ್ನಂತಹರು ಎಷ್ಟೋ ಬೇಕು ನೋಡು. ಕೆಲಸ ಇಲ್ಲಾ ಅಂತ ಮಂದಿಯ ಕೆಲಸ ನೋಡಿಯಾದರೂ ಸಮಾಧಾನ ಹಚ್ಚಿಕೊಳ್ಳುವಿರಿ.

ತರುಣ:— ಇಲ್ಲ— ನಾನು ವಾಚಾಳರಾಯರ ಜೋಡಿ ಕೆಲಸ ಮಾಡತೀರತೀನಿ ರೂಢಿ ಮಾಡಿಕೊಳ್ಳಲಿಕ್ಕೆ !

ಪದ್ಮನಾಭ:— (ಅವನನ್ನು ದಿಟ್ಟಿಸಿ) ವಾಹವ್ವಾ, ಅಂತೂ ವಾಚಾಳರಾಯರಂತಹ ದೊಡ್ಡ ವಕೀಲರ ಆಶ್ರಯ ನಿನಗೆ ಸಿಕ್ಕಿತೂ ಅಂದರ ಇಂದಿಲ್ಲ ನಾಳೆ ನಿನ್ನ ದೈವ ತೆರೆದ ಹಾಗೆಯೇ. ಏನೆ ಇರಲಿ, ಈ ಹಾಳು ರಾಮಣ್ಣನಂತಹರ ಜೋಡಿ ಬಿದ್ದು ಕೆಟ್ಟ ಕೆಲಸ ಮಾಡೋದಿಲ್ಲ ನೀನು ! (ಒಮ್ಮೆಲೆ ತಿರಸ್ಕಾರದಿಂದ) ಅಲ್ಲೋ, ಎಷ್ಟು ಜಂಬ ಬಡಿಯುತ್ತಿದ್ದ ಒಂದು ನಾಲ್ಕು ಹುಡುಗರನ್ನು ಕೂಡಿಸಿಕೊಂಡು ! ಇವನಿಗೇನು ದಾಡಿಯಾಗಿತ್ತೆ ಹುಟ್ಟಿದ ಎಳೆಗೂಸಿನ್ನ ಕೊಲ್ಲಲಿಕ್ಕೆ ?

ತರುಣ:— (ಅಸಮಾಧಾನದಿಂದ) ಇದೇನು ಆಚಾರ್ಯರೆ, ರಾಮಣ್ಣ ಕೂಸಿನ್ನ ಕೊಂದದ್ದು ನಿಜ ಅಂತ ತಿಳಿದಿರೋ ಏನು ?

ಪದ್ಮನಾಭ:— ನಾವು ತಿಳಿಯೋದು ಯಾಕೋ ? ತಾನೇ ಬೊಗಳ-ತಾನಲ್ಲ ತನ್ನ ಬಾಯಿಯಿಂದಲೆ.. ಏನಿಲ್ಲ.. ಧರ್ಮಲಂಡರಿಗೆ ಒಂದಿಲ್ಲ ಒಂದು ದಿನ ಕಟ್ಟಿಟ್ಟದ್ದೆ ಇಂತಹ ಅವಸ್ಥೆ !

ತರುಣ:— (ಅಸಮ್ಮತಿ ತೋರಿಸಿ) ಛೇ— ಅವರು ಕೂಸಿನ್ನ ಕೊಂದದ್ದು ಸರ್ವಥಾ ಸುಳ್ಳು.

ಪದ್ಮನಾಭ:— (ಹಿಂಸಿಸಿದಂತೆ) ಹುಚ್ಚು ಇರುವೆಯೋ ನೀನು ? ಒಂದು ನಾಲ್ಕು ಕಾಯಿದೆ ಪಾಠ ಮಾಡಿದರ ಎಲ್ಲ ತಿಳಿಯೋದಿಲ್ಲ— ಜನರ ಸ್ವಭಾವ ಗೊತ್ತಿರಬೇಕು ನೋಡು, ಚಲೋ ವಕೀಲ ಆಗಬೇಕಾದರ.

ನಾನು ಯಾವಾಗಲೂ ಹೇಳತೀರತೀನಿ— ವೈದಿಕ ಬ್ರಾಹ್ಮಣರ ಮಕ್ಕಳು ಉತ್ತಮ ವಕೀಲರು ಆಗುವರು ಅಂತ.

ತರುಣ:— (ನಕ್ಕು) ಹಾಗಾದರೆ ನಿಮ್ಮ ಹುಡುಗನ್ನು ವಕೀಲ ಮಾಡಲಿಲ್ಲ ಯಾಕೆ ?

ಪದ್ಮನಾಭ:— ದುಡ್ಡು ಇಲ್ಲೋ ಆ ಧಂದೆಯೊಳಗ ! ಮಂದಿ ಸತ್ತರೆ, ಕೆಟ್ಟರೆ ಶ್ರಾದ್ಧ ಮೊದಲಾದ ಕರ್ಮ ತಪ್ಪಿದ್ದಲ್ಲ— ಆದರೆ ಖಟ್ಟಿ-ಖೋಕಲೆ ಆಗಬೇಕು ಅಂತ ನಿಯಮ ಎಲ್ಲಿ ? ಸತ್ತವರದೆಲ್ಲಾ ಶ್ರಾದ್ಧಕರ್ಮದ ದಕ್ಷಿಣಾ ನನಗೆ ತಪ್ಪದೆ ಸಿಗೋಹಾಗ, ಸತ್ತವರದೆಲ್ಲಾ ಖಟ್ಟಿ ವಕೀಲರಿಗೆ ದೊರಕತಾವೇನು ? ದುಡ್ಡು ಇಲ್ಲೋ ಈ ವಕೀಲಿ ಧಂದೆಯೊಳಗ ! ಏನೊ ದೊಡ್ಡ ವಕೀಲರ ಆಶ್ರಯ ದೊರಕಿಸಿರುವಿ ಅಂತ ನಿನಗ ಇಂದಿಲ್ಲ ನಾಳೆ ದುಡ್ಡು ಸಿಗಬಹುದು—

ತರುಣ:— (ವಿಷಾದದಿಂದ) ಎಲ್ಲಿಯ ಆಶ್ರಯ, ಆಚಾರ್ಯರೆ ? ದುಡ್ಡಿರಡು ದುಡ್ಡಿನ ಸಣ್ಣ ಸಣ್ಣ ಕೆಲಸಗಳನೆ ನನಗೆ ಒಪ್ಪಿಸತಾರ.

ಪದ್ಮನಾಭ:— (ಅನುಭವಿಕನಂತೆ) ಪ್ರಾರಂಭದಲ್ಲಿ ಹಾಗೆಯೇ ಮಾಡುವದು ! ಈಗ ನೋಡು, ಎಲ್ಲಿಯಾದರೂ ಜನ್ಮತಿಥಿ, ಹಬ್ಬ-ಹುಣ್ಣಿವೆ, ಚೌಲಕರ್ಮ— ಇಂತಹ ಸಣ್ಣ ಕೆಲಸಕ್ಕೆ ಯೆ ನನ್ನ ಮಗನನ್ನು ಕಳಿಸತೀನಿ. ಉತ್ತರಕ್ರಿಯಾ, ವಾರ್ಷಿಕ ಶ್ರಾದ್ಧ ಇಂತಹ ದೊಡ್ಡ ದೊಡ್ಡ ಜವಾಬ್ದಾರಿಯ ಕೆಲಸಕ್ಕೆ ನಾನೇ ಸ್ವತಃ ಟೊಂಕಕಟ್ಟಬೇಕಾಗತದೆ. (ನಗೆಯಿಂದ) ಇಲ್ಲಾ ಅಂದರೆ ನಮ್ಮ ಪಕ್ಷಗಾರರೂ ದುಡ್ಡು ಕೊಡಲಕ್ಕೆ ಒಪ್ಪೋದಿಲ್ಲ.. (ಗಂಭೀರವಾಗಿ) ಆದರೂ ವಕೀಲರಿಗೂ ವೈದಿಕ ಬ್ರಾಹ್ಮಣರಿಗೂ ಒಂದು ದೊಡ್ಡ ಭೇದ ನೋಡು.... ನಮ್ಮಲ್ಲಿ ಪ್ರಾಮಾಣಿಕತನ ಹೆಚ್ಚು, ಶ್ರದ್ಧಾ ಹೆಚ್ಚು. ಎಷ್ಟು ರೊಕ್ಕದ ಸುರಿಮಳೆ ಆದರೂ ದೇವಲಂಡ, ಧರ್ಮಲಂಡರ ಮನೆಗೆ ನಾವು ಹೋಗೋದಿಲ್ಲ. ಈಗ ನೋಡಬಾರದೆ ? ಶಿಶುಹತ್ಯೆಯಂತಹ ನೀಚ ಕೆಲಸ ಮಾಡಿದ ರಾಮಣ್ಣ ; ಅವನ ಪಕ್ಷಸಾಧಿಸಲಿಕ್ಕೆ ವಕೀಲ ಹಿಂದು-ಮುಂದು ನೋಡದೆಯೇ ಬಂದೇ ಬಿಟ್ಟ.

ತರುಣ:— ಛೇ-ಛೇ ಆಚಾರ್ಯರೆ— ಶೇಷಗಿರಿರಾಯರು ದುಡ್ಡಿನ

ಆಸೆಯಿಂದ ರಾಮಣ್ಣನನ್ನು defend ಮಾಡತಾರ ಅಂತ ತಿಳಿದಿರೇನು ? ಅವರೂ ಸಮಾಜಸುಧಾರಕ ಮುಂದಾಳು— ಸಮಾಜದಲ್ಲಿ ಜಾಗೃತಿ ಹುಟ್ಟಿಸಿದವರು. ಇದರಲ್ಲಿ ಒಂದು ಸಾಮಾಜಿಕ ಸಮಸ್ಯೆ— ಒಂದು ತಾತ್ವಿಕ ತೊಡಕು— ಅಡಕ ಆಗಿದೆ ಅಂತ ಅವರು ತಾವಾಗಿಯೇ ಇದನ್ನು ನಡೆಸಲಿಕ್ಕೆ ಮುಂದೆ ಬಂದದ್ದು !

ಪದ್ಮನಾಭ :— (ತಿರಸ್ಕಾರದಿಂದ) ಓಹೋ ! ದೊಡ್ಡ ತೊಡಕು— ಹೇಳುವಂತಿಲ್ಲ ! (ಮುಂದಿನ ಸಾಲಿನಲ್ಲಿ ಕುಳಿತುಕೊಂಡು) ಅಲ್ಲೋ, ಪೋಲೀಸರು ಹೋದಾಗ ಆ ಕೂಸನ್ನು “ ನಾ ಕೊಂದೆ, ನಾ ಕೊಂದೆ ” ಅಂತ ಒಬ್ಬರೊಬ್ಬರ ಮೇಲೆ ಹಾರಾಡತಾ ಹೇಳಿದರಂತೆ ! ನೀಚ ಮುಂಡೇಮಕ್ಕಳ ಕೆಲಸ ! ತೊಡಕು ಅಂತೆ !

ತರುಣ :— (ವಿಚಾರಿಸುವವನಂತೆ) ಛೇ— ಏನೂ ಹೇಳುವಂತಿಲ್ಲ. ರಾಮಣ್ಣರಾಯರು ದೋಷಮುಕ್ತರೇ ಆಗಬಹುದೂ ಅಂತ—

ಪದ್ಮನಾಭ :— (ಅಣಕಿನಿಂದ) ಓಹೋ ! ಅದರೂ ಆಗಬಹುದವಾ ! ಜನರೊಳಗೆ ಧರ್ಮಾ ಅಂಬೋದು ಉಳಿದಿದ್ದರೆ ಅಲ್ಲವೆ ನ್ಯಾಯ ಅಂಬೋದು ದೊರಕೋದು ! ಇಂತಹ ವಕೀಲರು ! ಅದರೊಳಗೆ ನಿಮ್ಮ ಜಜ್ಜ-ಸಾಹೇಬರೆದಂತೂ ಹೇಳುವ ಹಾಗೆಯೇ ಇಲ್ಲ ! ಮುಖ್ಯನೊಳಗೆ ಹೊಸ ಹೆಂಡತಿಯನ್ನು ಗಂಟುಹಾಕಿಕೊಂಡಾನ. ಒಂದು ವರ್ಷ ಆಯ್ತು ಮದುವೆ ಆಗಿ—ಅಂದಿನಿಂದ ಇಂದಿನ ತನಕ ಒಬ್ಬರಿಗಾದರೂ ಶಿಕ್ಷಾ ಕೊಟ್ಟಾನೆಯೇ?.. ಹುಂ... ಇವರೆಲ್ಲಾ ವಿಷಯಲಂಪಟರೊ, ನಾರಾಯಣಾ, ಎಲ್ಲಾರು ವಿಷಯಲಂಪಟರು. ಅದರೂ ದೇವರ ನ್ಯಾಯ ಒಂದಿದೆಯಲ್ಲ !

ನಾರಾಯಣ :— (ಅಭಿಮಾನದಿಂದ) ನಮ್ಮ ಜಜ್ಜ ಅಂದರೆ ಯಾವಾಗಲೂ ತಕ್ಕಡಿಯಿಂದ ತೂಗಿ ನೋಡುವವರು. ಒಂದು ಗುಂಜಿಯ-ತೂಕ ಹೆಚ್ಚು— ಕೊರತೆ ಆಗೋ ಹಾಗಿಲ್ಲ. ಸಾಕ್ಷೀನೆ ಹಾಗಿದ್ದರ ಯಾರೇನು ಮಾಡಬಹುದು ? ನೀವೇ ಕೇಳಿದಿರೊ ಇಲ್ಲೋ, ಆ ಗೋಪಾಲಾ-ಚಾರ್ಯರ ಸಾಕ್ಷ್ಯ. ಕೂಸು ಸಾಯುವಾಗ ರಾಮಣ್ಣರಾಯರು ಅಲ್ಲಿದ್ದಿಲ್ಲ ಅಂತ ಹೇಳಲಿಲ್ಲವೆ ?

ಪದ್ಮನಾಭ:— (ಅಣಕಿಸುತ್ತ) ಯಾ-ಕೆಂ-ತೆಂ-ದ-ರ ಅವನೂ
ವಿಷಯಲಂಪಟ ! ಮುಪ್ಪಿನೊಳಗ ಹರೆಯದ ಹುಡುಗಿಯನ್ನು ಮದುವೆ
ಆದವ— ಆ ಹುಡುಗೆ ಭಾವಿ ಬಿದ್ದಾಗ ಅವನನ್ನು ಉಳಿಸಿದ್ದರು ಅವರು—
ಮುಂದಿನ ಕೆಲಸಕ್ಕೆ ಹೊಂಚು ಹಾಕಿ. ಗೋಸಾಲಾಚಾರಿ ಹೇಳಿದನಂತ !
ಅಲ್ಲೋ, ನಾರಾಯಣಾ, ನೀನು ವಕೀಲ ಆದದ್ದು ವೃಥಾ ಅಂತ ಹೇಳಲಿಲ್ಲವೇ?
ಹುಂ.... ನನಗ ಹೇಳತಾನ ವೈದಿಕಬ್ರಾಹ್ಮಣನ ಸಾಕ್ಷ್ಯದೊಳಗ ವಿಶ್ವಾಸ
ಇಡಬೇಕಂತ ! ಕೂಡು, ಕೂಡು— ಜನರ ಸ್ವಭಾವ ಗೊತ್ತಿರಬೇಕೋ,
ನಾರಾಯಣಾ, ಜನರ ಸ್ವಭಾವ ಗೊತ್ತಿರಬೇಕು ನೋಡು. (ನಾರಾಯಣನು
ಕುಳಿತುಕೊಳ್ಳುವನು. ಪದ್ಮನಾಭಾಚಾರಿಯು ಸುತ್ತು ಮುತ್ತು ನೋಡಿ)
ಇದೇನೋ ? ಇನ್ನೂ ಬಹಳ ಹೊತ್ತು ಬೇಕೇನೋ ?

ನಾರಾಯಣ:— ಇನ್ನೊಂದು ಅರ್ಧಗಂಟೆ ಬಹಳ ತಡ ಎಂದರೆ.
ಈಹೊತ್ತೇನೋ ಸಾಹೇಬರ ಮನೆಯೊಳಗೆ ಏನೋ ಮಹತ್ವದ ಕೆಲಸ ಇದೆ
ಅಂತ!....

ಪದ್ಮನಾಭ:— ಓಹೋ ! ತಿಳಿಯಿತು— ನಿನಗೆ ಹೇಳಿದೆ ಜನರ
ಸ್ವಭಾವ ಗೊತ್ತಿರಬೇಕೋ ಅಂತ (ಹತ್ತಿರ ಸರಿದು ಮೆಲುದನಿಯಲ್ಲಿ) ಮಹತ್ವದ
ಕೆಲಸ ಏನು ಗೊತ್ತಿದೆ ಏನು ? (ನಾರಾಯಣನು ಇಲ್ಲೆಂದು ತಲೆ ಅಲ್ಲಾಡಿ
ಸುಪನು). ಹೆಂಡತೀನ್ನು ತವರು-ಮನೆಗೆ ಕಳುಹಿಸಿಕೊಟ್ಟವನ ನಿಮ್ಮ
ಸಾಹೇಬ. ಮಗ ಹುಟ್ಟುವದೋ, ಮಗಳು ಹುಟ್ಟುವದೋ ಅಂತ—

ನಾರಾಯಣ:— (ಅಸಹ್ಯದಿಂದ) ಛೇ— ಎಲ್ಲೆಲ್ಲಿಯದು ಏನೇನೋ
ಸುದ್ದಿ ಹುಡುಕುವಿರಿ !

ಪದ್ಮನಾಭ:— (ಹೆಮ್ಮೆಯಿಂದ) ಎಲ್ಲೆಲ್ಲಿಯದೇನು ! ನಿಮ್ಮ ಆ
ಕ್ರಾನಿಕಲ್, ಟಾಯಿಂಪೀಸದೊಳಗ ಬಂದರೆ ಮಾತ್ರ ಅದು ನಿಜವಾದ
ಸುದ್ದಿ ಏನೋ ? ಒಂದು ದಿವಸ ಆ ಬ್ರಾಹ್ಮಣರ ಕಟ್ಟಿಗೆ ಬಂದು ಕೂಡು.
ಇನ್ನೊಂದು ತಿಂಗಳ ಮೇಲೆ ಉಪವಾಸಬೀಳ್ತಾನ ಆ ಗಾಂಧಿ ಅಂತ ಈ
ಹೊತ್ತೇ ನಮಗ ತಿಳಿದಿರತದೆ. (ಬೇಜಾರದ ದನಿಯಲ್ಲಿ) ಜನರ ಸ್ವಭಾವ
ಗೊತ್ತಿರಬೇಕೋ, ನಾರಾಯಣಾ. (ಒಮ್ಮೆಲೆ) ಅಲ್ಲೋ, ಮತ್ತೆ ಎಲ್ಲಿ ಬೇರೆ
ಖಟ್ಟಿ ನಡೆದಿದ್ದರೆ ಅಲ್ಲಿಯವರೆಗೆ ಕೇಳತಾ ಕೂಡೋಣ ನಡೆ.

ನಾರಾಯಣ:— ಛೇ- ಛೇ- ಇಂತಹ ಮಹತ್ವದ argument ಮತ್ತೆಲ್ಲಿ ಸಿಕ್ಕೋದಿಲ್ಲ.

ಪದ್ಮನಾಭ:— (ತರಸ್ಕಾರದಿಂದ) ಮಹತ್ವ ಏನು ಸುಟ್ಟಿತು! ಸಾಯೋದೂ, ಕೆಡೋದೂ, ಕಡಿದಾಡೋದೂ ಕೊಲ್ಲೋದೂ— ನಡೆಯೋದೇ ದಿನಾಲು? (ಮತ್ತೆ ಹತ್ತಿರಬಂದು ಮೆಲುಕನಿಯಲ್ಲಿ) ಅಲ್ಲೊ, ನಾರಾಯಣಾ, ಈ ಹೊತ್ತು ಯಾವದಾದರೊಂದು ಜಬರದಸ್ತಿಯ ವಿಚಾರಣೆ ಇಲ್ಲೇನು?

ನಾರಾಯಣ:— (ಸಂದರ್ಭ ತಿಳಿಯದೆ) ಅಂದರೆ ?

ಪದ್ಮನಾಭ:— (ಮೆಲುಕನಿಯಲ್ಲಿಯೇ) ಆ.. ಇದೊ.... ಅದಕ್ಕು.... ನೀವೇನೂ ಅಂತೀರಿ ನೋಡೊ.. (ಉಗುಳುನುಂಗಿ) ಜಬರದಸ್ತಿ— ಎಂತಹಾ ವಕೀಲನೊ ನೀನು ಇದು ಗೊತ್ತಿಲ್ಲಾ ಅಂದರೆ.. ಎಲ್ಲಿಯಾದರೂ ಯಾರಾದರೂ ಹೆಂಗಸರ ಮೇಲೆ ಬಲುಮೆ ಮಾಡಿರತಾರ ನೋಡೊ—

ನಾರಾಯಣ:— (ಅಸಹ್ಯದಿಂದ) ಅಂತಹದೆಲ್ಲಾ ಏನ ಕೇಳತೀರಿ, ಆಚಾರ್ಯರೆ ?

ಪದ್ಮನಾಭ:— ಹುಚ್ಚನೊ ನೀನು! ಜನರ ಸ್ವಭಾವ ತಿಳಿದು ಕೊಳ್ಳಲಿಕ್ಕೆ ಕೇಳೋದು. ಹೀಗೆ ನೀನು ನಾಚತಾ ಕೂತುಕೊಂಡರೆ ನಿನ್ನ ವಕೀಲಿ ಏನು ಬೆಳೆಯಬೇಕು—

ನಾರಾಯಣ:— (ಸ್ವಲ್ಪ ಸಿಟ್ಟಿನಿಂದ) ನನ್ನ ವಕೀಲಿ ಹಾಳಾಯಿತು, ಆಚಾರ್ಯರೆ. ಮತ್ತೊಂದು ವಿಷಯ ಮಾತಾಡಬಾರದೆ ?

ಪದ್ಮನಾಭ:— (ಚಿರಗಾದವನಂತೆ) ಇದು ನೋಡು! ಕೋರ್ಟ್ ನೊಳಗೆ ಬಂದು ವಕೀಲರ ಸಲುವಾಗಿ ಮಾತಾಡಿದರ ತಪ್ಪೇನೋ? (ಮತ್ತೆ ನಾಲ್ಕಾರು ಜನ ಬಂದು ಹಿಂದಿನ ಸಾಲಿನಲ್ಲಿ ಕೂತುಕೊಳ್ಳುವದನ್ನು ನೋಡಿ) ಮತ್ತೆ, ನಾರಾಯಣರಾಯರೆ, ನನಗೆ ಕೇಳಿದಿರಿ ಅಂದರೆ ಆ ಕಲಮಿನ ಪ್ರಕಾರ— ಅಹುದಲ್ಲೊ ಹೇಳಿರಿ— ಏನೊ ತಾತ್ಪರ್ಯಕ ಭ್ರಮ ಸೇರಿರಬೇಕು ರಾಮಣ್ಣನ ತಲೆಯೊಳಗೆ! ಯಾಕರಿ, ಏನಂತೀರಿ? (ಎಂದು ಹಿಂದೆ ನೋಡುವನು. ನಾರಾಯಣನೂ ಜನರು ಬಂದುದನ್ನು ನೋಡಿ ಉಸುರ್ಗರೆದು ಕುಳಿತುಕೊಳ್ಳುವನು).

ಒಬ್ಬ:— ಅಹುದು- ನೋಡಿರಿ- ರಾಯರೆ—

ಪದ್ಮನಾಭ:— ನಾವು ಆಚಾರ್ಯರು, ಗೃಹಸ್ಥರಲ್ಲ—

ಇನ್ನೊಬ್ಬ:— ಅಹುದು ನೋಡಿರಿ, ಆಚಾರ್ಯರೆ. ಪಾಪ! ರಾಮಣ್ಣನಂತಹ ಇಂತಹ ಕೆಲಸಮಾಡಿದ ಅಂದರ ಯಾರಿಗೆ ವಿಶ್ವಾಸ ಕೂತೀತ್ರಿ? ಈ ಹೊತ್ತು ಆರೋಪಿ ವಕೀಲರೂ ಅದೇ ಹೇಳವರಿದ್ದಾರೆ— ಅಂತ ಸುದ್ದಿ. ರಾಮಣ್ಣನ ಶಿಕ್ಷಾ ಆಗೋದಿಲ್ಲ— ಅಸ್ಪತ್ರಿಗೆ ಕಳಿಸತಾರೆ. ಅಂತ ಅನುಮಾನ.

ಪದ್ಮನಾಭ:— (ವಿಷಾದದ ಸೋಗಿನಿಂದ) ಹುಚ್ಚು ಹುಡುಗ- ಸುಮ್ಮನಾದರೂ ಕೂಡಬಾರದೆ? “ನಾನೇ ಮಾಡಿದೆ” ಅಂತ ಹೇಳುತ್ತಾನೆ! ಪಾಪ- ಅವನಿಗೆ ಶಿಕ್ಷಾ ಅದರ ಉರಿನ ಒಂದು ಶೋಭಾ ಹೋದ್ದಾಗೆ ಆಗೋದು ನೋಡಿರಿ. ಯಾಕರೇ, ನಾರಾಯಣರಾಯರೆ? (ನಾರಾಯಣನು. ಅಸಹ್ಯ ತೋರಿಸಿ ಸುಮ್ಮನಿರಲು ಹಿಂತಿರುಗಿ) ಇದನ್ನೇ ಹೇಳತಿದ್ದೆ ನಾನು ನಮ್ಮ ಹೊಸ ವಕೀಲರಿಗೆ.

ಒಬ್ಬ:— (ನಾರಾಯಣನನ್ನು ನೋಡಿ) ಓಹೋ! ಇವರೂ ವಕೀಲರೇನು?

ಪದ್ಮನಾಭ:— (ಹೆಮ್ಮೆ ತೋರಿಸಿ) ಅಹುದು. ಹೋದವರ್ಷ ಫಸ್ಟ್- ಕ್ಲಾಸ ಬಂದರು. ಇಂದಿಲ್ಲ ನಾಳೆ ಸಬಜಡಜಿ ಆಗೋ ಯೋಗ ಇದೆ ಇವರಿಗೆ?

ಇನ್ನೊಬ್ಬ:— (ಮೆಲುಕನಿಯಲ್ಲಿ) ರಾಮಣ್ಣರಾಯರಿಗೆ ಶಿಕ್ಷಾ ಆದೀತೇನು ಕೇಳಿರಿ ಅವರಿಗೆ.

ಪದ್ಮನಾಭ:— (ಕೊಂಕುನಗೆಯಿಂದ) ಉಹಂ.. ಅಂತಹರಿಗೆ ಫೀ ಕೊಟ್ಟು ಕೇಳುವ ಯೋಗ್ಯತಾ ನಮ್ಮನಿಮ್ಮದಲ್ಲ.

ನಾರಾಯಣ :— (ದರ್ಪದ ದನಿಯಲ್ಲಿ) ಹಂ— ಸುಮ್ಮನಾಗಿರಿ. ಕೋರ್ಟು ಬಂದಿತು.

(ರಾಮಣ್ಣ, ಅಸೆಸರರು, ಸರಕಾರೀ ವಕೀಲ, ಆರೋಪಿ ವಕೀಲ, ಕಾರ- ಕೂನ, ಕೋರ್ಟಿನ ಸಿಪಾಯಿ, ಜಜ್— ಮುಂತಾಗಿ ಕ್ರಮವಾಗಿ ಬರುವರು).

(ಕುಳಿತವರಲ್ಲಿ ಅಶಿ-ಆಕಾಂಕ್ಷೆಗಳು. ವಕೀಲರು ಕಾಗದಗಳನ್ನು ತಿರುವಿ- ಹಾಕುವರು).

ಕಾರಕೂನ :— (ರಾಮಣ್ಣನಿಗೆ) ಆರೋಪಿ, ಕೋರ್ಟಿಗೆ ಏನಾದರೂ ಅರಿಕೆ ಮಾಡಿಕೊಳ್ಳುವದಿದ್ದಲ್ಲಿ— ಮಾಡಿಕೊಳ್ಳಲು ಕೋರ್ಟಿನ ಅಪ್ಪಣೆ ಇದೆ.

ರಾಮಣ್ಣ :— (ತರಸ್ಕಾರದಿಂದ) ಅರಿಕೆ ? ಈ ಕೋರ್ಟಿನಲ್ಲಿ ? ಈ ತಮಾಷೆಯಲ್ಲಿ ನನ್ನ ದೇನಿದೆ ?.... ಆರೋಪಿ.... ಹಂ.. ಯಾರು ? ನಾನು ಆರೋಪಿಯೆ ? ಎಂದಿನಿಂದ ಹೇಳುತ್ತ ಬಂದುದನ್ನೆ ಮತ್ತೆ ಮತ್ತೆ ಹೇಳುವೆ— ಆರೋಪಿ ನಾನಲ್ಲ.. ಇಲ್ಲಿ ನೆರೆದವರೆಲ್ಲ ಆರೋಪಿಗಳು.. ದೇವನನ್ನು ಕುರಿತು, ಮನುಷ್ಯನನ್ನು ಮರೆತು, ಧರ್ಮದ ಹೆಸರಿನಿಂದ, ಸ್ವರ್ಗದ ಆಶೆಯಿಂದ, ಬೆಳೆಯಲಾರದ ಮಕ್ಕಳನ್ನು ಹಡೆದು, ಬೆಳೆಯಬೇಕಾದ ಹೆಂಗಸರನ್ನು ಆಹುತಿ ನುಂಗುವ ಎಲ್ಲರೂ ಇಂದು ಆರೋಪಿಗಳು.

ಕಾರಕೂನ :— (ಅಬ್ಬಟಿಯಿಂದ) ಇದುವರೆಗೆ ನಡೆದ ವಿಚಾರಣೆಯ ವಿಷಯವಾಗಿ ಏನಾದರೂ ಹೇಳುವದಿದ್ದರೆ— ಹೊಸ ಮಾತು—

ರಾಮಣ್ಣ :— ಇದೆ— ಹೇಳುವದಿದೆ.. ನಮ್ಮ ಸಮಾಜದಲ್ಲಿ ಮನೆಮನೆಯಲ್ಲಿ ಇಂತಹ ವಿಚಾರಣೆಯಾಗಲಿ.. ನಮ್ಮ ಸಮಾಜದಲ್ಲಿ ಜೀವಕಳೆಯಿಂದ ತುಂಬಿ ತುಳುಕಿ, ಉತ್ಸಾಹದಿಂದ ಉತ್ಸವದಿಂದ ಬಾಲಲೀಲೆಗಳನ್ನಾಡಿ— ಸಮಾಜದ ಉದ್ಧಾರ ಮಾಡುವ ಬಾಲಗೋಪಾಲನ ಅವತಾರ ಬರುವವರೆಗೆ— ಆ ಬಾಲಗೋಪಾಲನ ಅವತಾರವು ಬರಲಿ ಎಂದು— ಪ್ರತಿಯೊಬ್ಬ ಸಂಸಾರಿಗನು ತನ್ನ ಅಕ್ಕತಂಗಿಯರಿಗೆ ಕಂಸನಾಗಲಿ, ಆ ರೀತಿಯಾದರೂ ಕೃಷ್ಣನ ಅವತಾರವಾಗಲಿ— ಆ ರೀತಿಯಾದರೂ ಗೋರಕ್ಷಣೆ ಮಾಡುವ ಮುದ್ದು ಗೋವಳನ ಅವತಾರವಾಗಿ ಹುಟ್ಟಿದ ಕೂಸುಗಳಿಗೆ ಹಸುಗಳ ಹಾಲು ದೊರಕಲಿ, ಆ ರೀತಿಯಾದರೂ ಮಾತೆಯ ಮೊಲೆಹಾಲನ್ನುಂಡು ಕೂಸುಗಳು ಕುಣಿದಾಡಲಿ, ಬಂಧನದಲ್ಲಿ— ಸಂಸಾರಬಂಧನದಲ್ಲಿ ಬಳಲುತ್ತಿರುವ ತಮ್ಮ ಮಾತೆಯ ಬಿಡುಗಡೆ ಮಾಡುವ ಬಂಟ ಕೂಸುಗಳಾಗಲಿ— ಆ ರೀತಿಯಾದರೂ ನಮ್ಮ ತಾಯಂದಿರು, ನಮ್ಮ ಅಕ್ಕತಂಗಿಯರು ಅಷ್ಟಮಪುತ್ರ ಸೌಭಾಗ್ಯವತಿಯರಾಗಲಿ.... ಆ.... ಆ.... (ಒಮ್ಮೆಲೆ ತಡೆದು) ಹೊಸ ಮಾತು ಹೇಳಬೇಕಾಗಿತ್ತಲ್ಲವೆ ?.. ನಾನು ಹೇಳುವದರಲ್ಲಿ ಹೊಸತೇನೂ ಇಲ್ಲ.. ಹಳೆಯದನ್ನೆ ಹೇಳಿದೆ.. ಹೊಸತೆಂದರೆ ನನ್ನ

ತಂದೆಗೆ ಮಗನಿಲ್ಲ, ಹೆಂಡತಿಗೆ ಗಂಡನಿಲ್ಲ, ತಂಗಿಗೆ ಅಣ್ಣನಿಲ್ಲ. ಆ ಮಾತೂ ಈ ಜಾಗೆಯಲ್ಲಿ ಹೊಸತಲ್ಲ. ಇಷ್ಟೆ.. ಹೇಳುವಂತಹ ಹೊಸ ಮಾತು ಜಗತ್ತಿನಲ್ಲಿ.... (ತಡೆಯುವನು).

(ಕೆಲಹೊತ್ತು ನಿಶ್ಚುರುಕು)

ಒಬ್ಬ:— (ಪೆಲ್ಲಗೆ) ಅಚಾರ್ಯರ, ಜಜ್ಜುಸಾಹೇಬರು ತೂಕಡಿಸ-
ತಾರಲ್ಲ !

ಪದ್ಮನಾಭ:— (ನೋಡಿ) ಪಾಪ ! ವಯಸ್ಸು ಆಗಿದೆ.... ಅಯ್ಯೋ !
ಪರಕಾರಿ ವಕೀಲ ಎದ್ದನು ನೋಡಿರಿ.. ಒದರಾಡಿ ಸಾಹೇಬರನ್ನು ಎಚ್ಚರಿ-
ಸತಾನೋ ಏನೋ !

ಸ ವಕೀಲ:— ಕೇವಲ— ಅಚಾರ ಎಂದೂ ನಾನು
ಮಾತಾಡುವುದು. ಅಂಗೈಯ ಹುಣ್ಣಿಗೆ ಕನ್ನಡಿ ಯಾಕೆ ? ಆದರೂ ಜಗ-
ತ್ತಿನಲ್ಲಿ ಮೋಸತನ ಎಷ್ಟು ಮೋಹಕವಾಗಿ, ಮರೆಯಾಗಿ ಮುಚ್ಚಿರುವ-
ದಲ್ಲ ! ಎಂಬ ಕುತೂಹಲದಿಂದ ನಾನು ಮಾತಾಡುವುದು. ಅರೋಪಿ ದೋಷಿ
ಎಂಬುದನ್ನು ಒಡೆದು ಹೇಳಬೇಕಾಗಿಲ್ಲ. ಆದರೆ— ಸುಂದರವಾದ ಜಗತ್ತಿ-
ನಲ್ಲಿ ಸುಖವಾಗಿ ಕಾಲಕಳೆಯಬೇಕೆಂದು ನಗುತ್ತಾ ಇಳಿದು ಬಂದ ಒಂದು
ಕೋಮಲ ಕೂಸನ್ನು, ಒಂದು ಎಳೆಯ ಜೀವವನ್ನು, ಆ ಪರಮಾತ್ಮನ
ಒಂದು ಕಲಾಸೃಷ್ಟಿಯ ನಿರ್ಮಾಣವನ್ನು ತಿಳಿದೂ ತಿಳಿದೂ ಮನವರಿಕೆ-
ಯಾಗಿ ಹಿಚುಕಿ ಕೊಂದೊಗೆವ ಕಠೋರ ರಾಕ್ಷಸವೃತ್ತಿಗೆ ಯಾವ ಶಾಸನೆ
ತಕ್ಕದು ಎಂಬುದನ್ನಷ್ಟೆ ನಾವು ವಿಚಾರಿಸಬೇಕಾದ್ದು. ತನ್ನನ್ನು ಉಣ್ಣಿಸಿ
ಬೆಳೆಸಿದ ಸಮಾಜದ ಸ್ವಾಸ್ಥ್ಯದ ಮೂಲವನ್ನೆ ಕಿತ್ತೊಗೆಯುವಂತಹಾ
ಸಮಾಜದ್ರೋಹಿಗೆ, ದೇವದೂಷಕನಿಗೆ ಯಾವ ಶಾಸನೆ ? ದೇವರ ಶಾಸನೆ
ಇದ್ದೇ ಇದೆ ಎಂದು ನಾವು ಕೈಮುಗಿದು ಕುಳಿತರೆ ಆ ದೇವನಿಗೆ ನಾವೂ
ದ್ರೋಹಿಗಳಾಗುವೆವು.. ಯಾವನಿಗೆ ಬೆಳೆಯುವ ಜೀವದ ಮಹತ್ವವಿಲ್ಲವೋ
ಅಂತಹನ ಜೀವದಿಂದ ಸಮಾಜಕ್ಕೆ ಯಾವ ಉಪಯೋಗ ? ಇಂತಹ
ಪಾಪಿಗಳಿಗೆ ಒಂದೇ ಶಾಸನೆ— ಇನ್ನೊಮ್ಮೆ ಪಾಪ ಮಾಡಲು ಅವಕಾಶ
ಕೊಡದಂತಹ ಶಾಸನೆ.. ಪಾಪ ! ಆ ಎಳೆಗೂಸಿಗೆ ಮಾತಾಡಲು ಬಗ್ಗುತ್ತಿ-

ದ್ದರೆ ಅದು ಏನು ಹೇಳಬಹುದಾಗಿತ್ತು! “ಅಯ್ಯೋ, ನನ್ನನ್ನು ಇಲ್ಲಿಗೆ ಕಳುಹಿಸಿದನ ಪರಮಾತ್ಮ.. ಅವನ ಮಾತನ್ನು ಕೇಳಿ ಬಂದೆನಲ್ಲದೆ— ಇಲ್ಲವಾದರೆ— ಅಯ್ಯೋ-ನನ್ನದೇನು ತಪ್ಪು?” ಎಂದು ಹಲಬುತ್ತಿತ್ತಲ್ಲವೇ? ಹಲ್ಲೆಲ್ಲದ ಬಾಯಿಯಿಂದ ಮುತ್ತಿಷ್ಟು ಮುದ್ದಾದ ಮುಖದ, ಪಾಪವನ್ನು ಇನ್ನೂ ನೋಡದ್ದರಿಂದ ತಿಳಿಯಾಗಿ ಅರುಳುವ ಕಣ್ಣುಗಳ, ತಾಯಿಯ ಗರ್ಭದಲ್ಲಿ ಉಸಿರಾಡಿಸಿದ ಮಮತೆಯ ಹವೆಯಿಂದ ತುಂಬಿದ ಕೆನ್ನೆಗಳ— ಆ ಎಳೆಗೂಸನ್ನು (ತಡೆದು) ಹೆಚ್ಚಿಗೆ ಹೇಳುವದೇನು? ಇದಕ್ಕೊಂದೇ ಶಾಸನೆ— ದೇಹಾಂತ ಶಾಸನೆ. (ರಭಸದಿಂದ ಕುಳಿತುಕೊಳ್ಳುವನು).

ನಾರಾಯಣ:— (ಕಣ್ಣೀರು ಬರೆಸಿಕೊಳ್ಳುತ್ತ) ಪಾಪ! ಮುಂದೆ ಕಂಠ ತುಂಬಿ ಮಾತೇ ಬರಲಿಲ್ಲ ಆತನಿಗೆ.

ಪದ್ಮನಾಭ:— (ತಲೆತೂಗುತ್ತ) ಛೇ! ಬಹಳ ಸರಸ ಮಾತಾಡುವವ ನೋಡು ಈತ! ತನಗ ಮಕ್ಕಳಿಲ್ಲದಿದ್ದರೂ— ಮಕ್ಕಳ ಸುಖ— ಮಕ್ಕಳಾಟ ಎಲ್ಲಾ ಗೊತ್ತಿದೆ ನೋಡು ಅವನಿಗೆ.

ಒಬ್ಬ:— (ಅದರದಿಂದ) ಶೇಷಗಿರಿರಾಯರು ಎದ್ದರು ನೋಡಿರಿ—

ಶೇಷಗಿರಿ:— (ಗಾಂಭೀರ್ಯದಿಂದ ಎದ್ದು —)

[As the Counsel is speaking with great vehemence enter a telegraph peon. The Court peon takes the telegram to the Judge who opens, reads it and smiles all over; passes it on to the Court-clerk; the latter, too, reads and smiles all over and passes it on to the P.P.; this last going through the same process, passes it on to the Counsel: who reads it, beams and suddenly checks the vehemence of his speech and congratulates the old Judge reading aloud the telegram. In the meanwhile another telegram has arrived and duly passed on to one of the Assessors—who opens it and suddenly cries out in agony. The P.P. sees the telegram and reads aloud the contents in sad tones— “Wife dead in

in Child-bed etc.”.. There is absolute silence in the Court. As if from-a-far comes the shrill hysterical laugh of Ramanna—followed by the thud of the curtain].

END

[ಸೂಚನೆ:— ಅಂಕ ೪ ರ ಬದಲಾಗಿ ಕೆಳಗೆ ಬರೆದ ದೃಶ್ಯವನ್ನು ಸರಿ-
ತೋರಿದಲ್ಲಿ ಅಡಬಹುದು].

(ಮರುದಿವಸ ಮುಂಜಾನೆ. ಅಂಕ ೧ ರಲ್ಲಿಯಂತೆ ರಂಗಸಂಭವೇಶ. ವೆಂಕಾ-
ಚಾರಿಯು ಹಾಸಿಗೆಯ ಮೇಲೆ ನೃತ್ಯ ಸತ್ಯವನ್ನು ಓದುತ್ತಾ ಕುಳಿತಿದ್ದಾನೆ. ರಾಮಣ್ಣನು
ಬಲಬದಿಯ ಕುರ್ಚಿಯಲ್ಲಿ ಕುಳಿತು ಸಣ್ಣ ಮೇಜನ್ನು ಕೈಬೆರಳಿನಿಂದ ಬಡೆಯುತ್ತಾ
ಉದಾಸೀನನಂತೆ, ವಿಚಾರಮಗ್ನನಂತೆ ಮುಖಮುದ್ರೆಯನ್ನು ತಾಳಿದ್ದಾನೆ.
ಮೇಲಿಂದ ಮೇಲೆ ವೆಂಕಾಚಾರಿಯ ಕಡೆಗೆ ನೋಡುವನು— ಅವನು ತನ್ನನ್ನು
ನೋಡುವಷ್ಟರಲ್ಲಿ ಮುಖ ತಗ್ಗಿಸುವನು; ಮತ್ತೆ ವೆಂಕಾಚಾರಿಯು ಸಿಟ್ಟಿನಿಂದ ಓದು-
ತ್ತಲೆ ಕುಳಿತುಕೊಳ್ಳಲು ‘ವೆಂಕಾ, ವೆಂಕಾ’ ಎಂದು ಮೊರೆಯಿಡುವವನಂತೆ ಕರೆ-
ಯುವನು. ವೆಂಕಾಚಾರಿಯು ತಿರಸ್ಕಾರವನ್ನು ಸೂಚಿಸಿ ಮತ್ತೆ ಓದುವವನಂತೆ
ನಟಿಸುವನು. ಇಷ್ಟರಲ್ಲಿ ಒಳಬಾಗಿಲಿನಿಂದ ಗೋಪಾಲಾಚಾರಿಯು ಬರಲು:—)

ರಾಮಣ್ಣ:— (ತಡವರಿಸುತ್ತ ಎದ್ದು) ಬಂದೆ— ಬಂದೆ ಏನಾದರೂ
ಬೇಕಾಗಿತ್ತೇನೋ ?

ಗೋಪಾಲ:— (ಸಮಾಧಾನದಿಂದ) ಏನೂ— ಏನೂ ಇಲ್ಲ,
ರಾಮಣ್ಣಾ ; ಯಾಕೆಂತೆಂದರೆ— ಸುಮ್ಮನುಮ್ಮನೆ ಇಷ್ಟು ಯಾಕೆ ಹೆದರಿ-
ಕೊಂಡಿರುವೆ ?

ರಾಮಣ್ಣ:— (ಉಸಿರೆಳೆದು, ಅರ್ಧ ತನ್ನಪ್ಪಕ್ಕೆ) ಹೆದರಿಕೆ—ಅಲ್ಲ-
ಅತ್ತಿ-ಕರೆದಳಂತೆ, ಹೇಗಿದೆ ತಂಗಿಗೆ ?

ಗೋಪಾಲ:— (ಅಶ್ಚರ್ಯದಿಂದ) ತಂಗಿಗೆ ? ಯಾಕೆಂತೆಂದರೆ—
ಅವರಿಗೆ ಮತ್ತೇನಾಗಿದೆ ?

ರಾಮಣ್ಣ:— (ಅವನನ್ನು ದಿಟ್ಟಿಸಿ) ಹೇಗಿದೆ— ಕೃಷ್ಣಾತಾಯಿಗೆ ?
— ಮರೆತೆ—ಎಲ್ಲಿಲ್ಲಿಯದೋ ಕನಸು ಕಂಡಂತೆ ಆಗಿದೆ ನನಗೆ ?

ವೆಂಕ:— (ತನ್ನಷ್ಟಕ್ಕೆ ಮಾತಾಡುವವನಂತೆ) ಕನಸು ! ಮೈಮೇಲೆ ಎಚ್ಚರ ಇಲ್ಲದವರು ಕನಸನ್ನೇ ಕಾಣುವರಲ್ಲವೆ !

ಗೋಪಾಲ:— (ಒಮ್ಮೆಲೆ ಅಸಹ್ಯದಿಂದ ಮಗನಿಗೆ) ನಾಚಿಕೆಗೇಡಿ— ಯಾಕೆಂತೆಂದರೆ—

ವೆಂಕ:— (ಮುಖವನ್ನೆತ್ತಿ) ಯಾಕೆಂತೆಂದರೆ— ಯಾರು— ನಾಚಿಕೆಗೇಡಿ ?

ಗೋಪಾಲ:— (ಸಿಟ್ಟಿನಿಂದ) ನೀನು ; ಯಾಕೆಂತೆಂದರೆ— ಮಾತಾಡಿಸದೆ ಮಾತಾಡುವಂತಹ ನೀನು — ನೀನು ನಾಚಿಕೆಗೇಡಿ

ವೆಂಕ:— (ವೃತ್ತಪತ್ರವನ್ನು ನೆಲಕ್ಕೆ ಅಪ್ಪಳಿಸಿ) ಅಲ್ಲವೆ ? ನಾನೇ ನಾಚಿಕೆಗೇಡಿ ಅಲ್ಲವೆ ? ಮಾಡುವದೇನು ? ಈ ಮನೆಯಲ್ಲಿ ಕಾಲಿಟ್ಟ ಕೂಡಲೆ ನಾಚಿಕೆಗೇಡಿತನದ ಭೂತ ಬಡಿದುಕೊಳ್ಳುವದು ನನಗೆ. ನಾನಾ-ದರೂ ಏನು-ಮಾಡಲಿ ?

ಗೋಪಾಲ:— (ಮೇಲಿನಂತೆ) ಏನು ಮಾಡಲಿ ಅಂತೆ ! ಯಾಕೆಂತೆಂದರೆ— ಭೂತ ಹೊಕ್ಕ ಹಾಗೆ ಹೊಕ್ಕುಬಿಟ್ಟಿರುವೆಯಲ್ಲ ಈ ಮನೆಯೊಳಗೆ ?

ವೆಂಕ:— (ಅವನನ್ನು ದಿಟ್ಟಿಸಿ ಒಂದೊಂದೇ ಶಬ್ದಗಳನ್ನು ಚುಚ್ಚುವವನಂತೆ) ಈ ಮನೆಗೆ ಬಂದದ್ದು ನಾನಾಗಿಯೆ ಅಲ್ಲ-ನನ್ನ-ಹಿರಿಯರಾದ-ನಿಮ್ಮ-ಒಂದೊಂದೆ-ಹೆಜ್ಜೆಯ-ಮೇಲೆ-ಹೆಜ್ಜೆ-ಇಡುತ್ತ-ಬಂದಿರುವೆ-ಇಲ್ಲಿಗೆ.

ಗೋಪಾಲ:— ಈಗಾದರೂ ತಿಳಿಯಿತೋ ಇಲ್ಲೋ— ಯಾರು ಹಿರಿಯರೆಂಬುದು ? ಯಾಕೆಂತೆಂದರೆ— ನಡೆ ಇನ್ನು ಹೊರಗೆ. ಯಾಕೆಂತೆಂದರೆ— ಸುಮ್ಮಸುಮ್ಮನೆ ಬಂದು ರಾಮಣ್ಣ ರಾಯರನ್ನು ಕೆಣಕೋದು ! ನಡೆ, ನಡೆ— ಯಾಕೆಂತೆಂದರೆ— ಮಂಗ, ಶುದ್ಧ ಅವಿವೇಕ !

ವೆಂಕ:— (ಸಿಟ್ಟು ತಡೆಯುತ್ತ) ನಾನು ಬಂದದ್ದು ರಾಮಣ್ಣ ರಾಯರ ಕಡೆಗೆ ಅಲ್ಲ, ಶೀನಣ್ಣ ರಾಯರ ಕಡೆಗೆ. ನಾಚಿಕೆಗೇಡಿತನದ ಅಧಿಷ್ಠಾನ-ದೇವತೆಯಾದ ಶೀನಣ್ಣ ರಾಯರ—

ಗೋಪಾಲ:— (ಗಡ್ಡರಿಸಿ) ಮುಚ್ಚೊ ಬಾಯಿಯನ್ನ— ಯಾಕೆಂ-
ತೆಂದರೆ— ಹೆಲ್ಲು ಮುರಿದೇನು ಒಂದೊಂದೆ.

(ಮೇಲಿನ ಮಾತುಗಳು ನಡೆದಾಗ ರಾಮಣ್ಣನು ಏನೂ ತಿಳಿಯದವನಂತೆ
ಒಬ್ಬೊಬ್ಬರನ್ನು ನೋಡುತ್ತಿರುವನು).

ಗೋಪಾಲ :— (ಸಮಾಧಾನದಿಂದ) ರಾಮಣ್ಣಾ, ಒಳಗೆ ನಡೆ-
ಅಣ್ಣಾ— ಯಾಕೆಂತೆಂದರೆ— ಇಲ್ಲಿ ಹವೆ ಕೆಟ್ಟಿದೆ— ಅದನ್ನು
ಉಸುರಾಡಿಸಿದರೆ—

ವೆಂಕ :— (ನಡುವೆಯೆ) ಕುತ್ತಿಗೆ ಹಿಚುಕಿದಂತೆ ಆಗುವದಲ್ಲವೆ
ಈ ಕೋಣೆಯ ಹವೆಯಲ್ಲಿ ?

(ರಾಮಣ್ಣನು ಮುಖಮುಚ್ಚಿ ಕೊಂಡು ಗಟ್ಟಿಯಾಗಿ ಬಿಕ್ಕುವನು. ಗೋಪಾಲನು
ಅವಸರವಸರದಿಂದ ಮಗನ ಕಡೆಗೆ ನಡೆದುಬಂದು).

ಗೋಪಾಲ :— (ಸಿಟ್ಟಿನಿಂದ ಮೆಲುದನಿಯಲ್ಲಿ) ಏ, ಅವಲಕ್ಷಣಾ,
ಅದೇ ಅದೇ ಮಾತನ್ನು— ಯಾಕೆಂತೆಂದರೆ— ಆಡಬೇಡ ಅಂತ ಎಷ್ಟು
ಸಲ ಹೇಳಿಲ್ಲ ನಿನಗೆ ? ನಿನ್ನಿನ ದಿವಸ— ಯಾಕೆಂತೆಂದರೆ— ಒಮ್ಮೆ ಎಲ್ಲಾ
ಆ ಮಾತು ಮುಗಿಸಿಬಿಟ್ಟಿದೆ. (ರಾಮಣ್ಣನು ಮುಖವೆತ್ತಿದ್ದನ್ನು ನೋಡಿ
ಗಟ್ಟಿಯಾಗಿ) ಯಾಕೆಂತೆಂದರೆ— ಅದೂ ಸುಳ್ಳು, ಕೃಷ್ಣಾತಾಯಿ ಹೇಳಿದ್ದೂ
ಸುಳ್ಳು ಅಂತ ನಿನ್ನೆಯೆ ಗೊತ್ತಾಗಿದೆ. ಯಾಕೆಂತೆಂದರೆ— ಪೋಲಿಸನವರೇ
ಒಪ್ಪಿಕೊಂಡರು ಆ ಮಾತಿಗೆ.

ವೆಂಕ :— (ಎದ್ದು) ಮನಬಂದಂತೆ ಮಾತಾಡಿ ಆ ಮೇಲೆ
ಒಪ್ಪಿಕೊಳ್ಳುವದು ಈ ಮನೆಯ ರೂಢಿ ಇದ್ದ ಹಾಗೆಯೆ ಇದೆ.

ರಾಮಣ್ಣ :— (ಎದ್ದು ದೈನ್ಯದಿಂದ) ವೆಂಕಾ, ವೆಂಕಾ, ನಿನಗೆ
ತಿಳಿಯಬಾರದೆ ? ಕೃಷ್ಣಾತಾಯಿಯು ಕೂಸಿಗೆ ವಿಷ ಹಾಕುವದು— ಛೇ—
ಎಂದೆಂದಿಗೂ ಸುಳ್ಳು.

ವೆಂಕ :— (ಕಟುಕತನದಿಂದ) ಸುಳ್ಳು— ಎಲ್ಲವೂ ಸುಳ್ಳು— ಸದ್ಯಕ್ಕೆ
ಸುಳ್ಳನ್ನೆ ಹೇಳಬೇಕಾಗಿದೆ. (ತಂದೆಯು ಮಾತನಾಡಬೇಕೆನ್ನಲು) ಯಾಕೆಂ-
ತೆಂದರೆ— ಮದುವೆ ಆಗುವದಿದೆ— ಅದಕ್ಕೆ ಸಾವಿರ ಸುಳ್ಳು ಹೇಳಲೇಬೇಕಲ್ಲವೇ ?

(ಗೋಪಾಲಾಚಾರಿಯು ಕೈ ಚೆಲ್ಲುವನು)

ರಾಮಣ್ಣ:— (ಮುಂದೆ ನಡೆದು ಬಂದು) ವೆಂಕಾ, ವೆಂಕಾ, ನನಗೆ ಧೈರ್ಯವಿದೆ. ನೀನು ಇಷ್ಟೊಂದು ಹಂಗಿಸಿದರೂ ನನಗೆ ಧೈರ್ಯವಿದೆ.

ವೆಂಕ:— (ತಿರಸ್ಕಾರದಿಂದ) ಹುಂ.— ಇನ್ನೂ ನಿಮ್ಮ ಮಾತು ಹೇಳುವದು ಮುಗಿದಿಲ್ಲವೆ ? ಸಂಸಾರಿಗರಾದ ಮೇಲಾದರೂ ನಿಮ್ಮ ಬರಿಯ ಮಾತಾಡುವದು ಮುಗಿಯಬಹುದು ಅಂತ ಆಶಾ ಕಟ್ಟಿಕೊಂಡಿದ್ದೆ.— ಆಗಲಿ— ಏನೇನು ಹೇಳುವದಿದೆ— ಒಮ್ಮೆ ಮುಗಿಯಲಿ.

ರಾಮಣ್ಣ:— ವೆಂಕಾ, ಹೇಳುವದಿದೆ, ನನಗೆ ಇನ್ನೂ ಹೇಳುವದಿದೆ. ನಾನು ಸಂಸಾರಿಗನಾಗುವೆನಲ್ಲವೆ ?.. ಇನ್ನು ಸಂಸಾರಿಗನ ಜಬಾಬ್ದಾರಿಯನ್ನು ಹೇಳಬೇಕಲ್ಲವೆ ?.. ಕೇಳು, ವೆಂಕಾ ; ನಿನಗೆ ಧೈರ್ಯವಿದ್ದರೆ ನನ್ನಂತೆ ಸಂಸಾರಿಗನಾಗು— ತಿರಸ್ಕಾರ ಬೇಡ— ನನ್ನಂತೆ ಎಲ್ಲರೂ ಸಂಸಾರಿಗರಾಗದ ಹೊರತು ಸಮಾಜದ ತಾರಣೆ ಇಲ್ಲ— (ವೆಂಕಾಚಾರಿಯು ತಿರಸ್ಕಾರ ಸೂಚಿಸಿ ದೂರ ಸರಿಯುವನು) — (ಕಳಕಳಿಯಿಂದ) ಎಲ್ಲರೂ ನನ್ನಂತೆ ಸಂಸಾರಿಗರಾಗಲಿ— ನಮ್ಮ ಸಮಾಜದಲ್ಲಿ ಮನೆಮನೆಯಲ್ಲಿ ಇಂತಹ ವಿಚಾರಣೆಯಾಗಲಿ.. ಜೀವಕಳೆಯಿಂದ ತುಂಬಿ ತುಳುಕಿ, ಉತ್ಸಾಹದಿಂದ ಉತ್ಸವದಿಂದ ಬಾಲಲೀಲೆಗಳನ್ನಾಡಿ ನಮ್ಮನ್ನು ಉದ್ಧಾರಮಾಡುವ ಬಾಲಗೋಪಾಲನ ಅವತಾರವು ನಮ್ಮ ಸಮಾಜದಲ್ಲಿ ಬರುವರೆಗೆ, ಆ ಬಾಲಗೋಪಾಲನ ಅವತಾರವು ಬರಲಿ ಎಂದು, ಪ್ರತಿಯೊಬ್ಬ ಸಂಸಾರಿಗನು ತನ್ನ ಅಕ್ಕತಂಗಿಯರಿಗೆ ಕಂಸನಾಗಲಿ. ಕೃಷ್ಣನ ಅವತಾರಕ್ಕೆ ಕಂಸನೆ ಬೇಕಲ್ಲವೆ ? ಆ ರೀತಿಯಾದರೂ ಕೃಷ್ಣನ ಅವತಾರವಾಗಲಿ, ಆ ರೀತಿಯಾದರೂ ಗೋರಕ್ಷಣೆಮಾಡುವ ಮುದ್ದುಗೋವಳನ ಅವತಾರವಾಗಿ ಹುಟ್ಟಿದ ಕೂಸುಗಳಿಗೆ ಹಸುಗಳ ಹಾಲು ದೊರಕಲಿ, ಆ ರೀತಿಯಾದರೂ ಮಾತೆಯ ಮೊಲೆಹಾಲನ್ನುಂಡು ಕೂಸುಗಳು ಕುಣಿದಾಡಲಿ, ಬಂಧನದಲ್ಲಿ ಸಂಸಾರಬಂಧನದಲ್ಲಿ ಬಳಲುತ್ತಿರುವ ತಮ್ಮ ಮಾತೆಯ ಬಿಡುಗಡೆಮಾಡುವ ಬಂಟ ಕೂಸುಗಳಾಗಲಿ, ಆ ರೀತಿಯಾದರೂ ನಮ್ಮ ತಾಯಂದಿರು—

ನಮ್ಮ ಅಕ್ಕತಂಗಿಯರು ಅಷ್ಟಮವುತ್ರ ಸೌಭಾಗ್ಯವತಿಯರಾಗಲಿ, ಆ ರೀತಿಯಾದರೂ—

ವೆಂಕ:— (ಒಮ್ಮೆಲೆ ತಿರಸ್ಕಾರದಿಂದ) ಲಕ್ಷ್ಮೀರಮಣ ಗೋವಿಂದಾ—
— ಗೋವಿಂದಾ— ಇನ್ನು ಊಟಕ್ಕೆ ಪ್ರಾರಂಭವಾಗಲಿ. (ಕಿರಳಿ) ಮಾತು,
ಮಾತು, ಬರಿಯ ಮಾತು.

ಗೋಪಾಲ:— (ಸಿಟ್ಟಿನಿಂದ) ಸುಮ್ಮನಾಗೋ— ಅವಲಕ್ಷಣಾ—
ಯಾಕೆಂತೆಂದರೆ— ಎಲ್ಲಾರಕಿಂತ ಹೆಚ್ಚು ಮಾತಾಡುವವ ತಾನು!
ಮತ್ತೆ ಮಂದಿಗೆ ಹೇಳತಾನ!

ವೆಂಕ:— (ರೇಗಿ) ನಾನು— (ಗೋಪಾಲಾಚಾರಿಯು ಅವನ ಬಾಯಿ.
ಮುಚ್ಚಿ ಒಳಗಿನಿಂದ ಯಾರೊ ಬರುವವರಿದ್ದಾರೆಂದು ಸನ್ನೆಮಾಡುವನು. ಇಷ್ಟರಲ್ಲಿ
ಒಳಗಿನಿಂದ ಶೀನಣ್ಣ ನೂ ಕೃಷ್ಣಾತಾಯಿಯೂ ಬರುವರು).

ಶೀನಣ್ಣ:— ಕೃಷ್ಣಾತಾಯೀ, ಅದಕ್ಕೆ ಹೇಳಿದೆನಲ್ಲ— ಯಾಕರೀ,
ಗೋಪಾಲಾಚಾರಿ, ಈ ಮನೆಯ ಕಾಲ್ಗುಣ ನೆಟ್ಟಗಿಲ್ಲ ಅಂತ ನಾನು
ಹೇಳೋದು ನಿಜ ಅಲ್ಲ?

ಗೋಪಾಲ:— (ತಲೆತೂಗಿ) ನಿಜ— ಯಾಕೆಂತೆಂದರೆ— ಅದು
ಸುಳ್ಳು ಹೇಗಾದೀತು, ರಾಯರೆ?

ಕೃಷ್ಣಾತಾಯಿ:— ನೀವು ಯಾವ ಮನೆ ಹುಡುಕಿದರೇನು? ಎಲ್ಲಿಗೆ
ಹೋದರೇನು? ಎಲ್ಲೆಲ್ಲಿ ನನ್ನಂತಹ ಹೆಂಗಸು, (ರಾಮಣ್ಣನನ್ನು ತೋರಿಸಿ)
ಅವರಂತಹ ಗಂಡಸು ಇರುವರೋ ಅಲ್ಲಲ್ಲಿ ಎಲ್ಲವೂ ಕೆಟ್ಟದ್ದೇ.... ನಮ್ಮಂತ-
ಹರು— ಎಲ್ಲಿ ನೋಡಿದಲ್ಲಿ ತುಂಬಿದ್ದಾರೆ?... ಹೋಗುವದೆಲ್ಲಿ?

ಗೋಪಾಲ:— (ನಗೆಯಿಂದ) ಏನು, ಕೃಷ್ಣಾತಾಯೀ, ಯಾಕೆಂ-
ತೆಂದರೆ, ಗಂಡನ ಜೋಡಿ ಸಂಸಾರ ಮಾಡಬೇಕೂ ಅಂಬೋದುನ್ನು ನಾನು
ಹೇಳಬೇಕೆ ನಿಮಗೆ?

ವೆಂಕ:— (ಗಾಂಭೀರ್ಯದ ಸೂಚನೆಯಿಂದ) ಹೆಂಡತಿಯನ್ನು ಕೊಲ್ಲು-
ವವರು ಹೇಳಬೇಕೆ?

ಗೋಪಾಲ: — ಹಾಂ — (ಎದ್ದು ಗದ್ದರಿಸುವನು).

ಕೃಷ್ಣಾ: — ಗೋಪಾಲಾಚಾರ್ಯರೆ, ಯಾಕೆ ಸುಮ್ಮಸುಮ್ಮನೆ ಸಿಟ್ಟಿಗೆಳುವಿರಿ ? ನಾನು ಸಾಧ್ಯ ಎಂದು ನಿನ್ನೆ ಹೇಳಿಲ್ಲವೆ — ನನ್ನ ಮಾವನವರು ? ನಾನು ಎಲ್ಲ ಹೆಂಗಸರಂತೆ ನಡೆಯಬೇಕೆಂದು ರಾಮಣ್ಣ-ರಾಯರು, — (ರಾಮಣ್ಣನು ಮುಖಮುಚ್ಚಿ ಕೊಂಡುದನ್ನು ನೋಡಿ ತಡೆಯುವಳು)

ಗೋಪಾಲ: — (ನಗುತ್ತ) ಓಹೊ ! ಹೆಸರು ನುಡಿದದ್ದಕ್ಕೆ ನಾಚಿ-ಗೊಂಡರು ಕೃಷ್ಣಾತಾಯಿ, ಯಾಕೆಂತೆಂದರೆ, ಇಷ್ಟರೊಳಗಾಗಿಯೇ ನಾಚಿಗೊಂಡರು !

ಕೃಷ್ಣಾ: — ನನಗೆ ನಾಚಿಕೆ ಬಂದಿತ್ತಲ್ಲವೆ ? ಗಂಡನ ಹೆಸರನ್ನು ಮಾತ್ರ ಹೇಳುವಾಗ ನಾಚುವ ನಾನು ಪತಿವ್ರತೆಯೆ ಅಲ್ಲವೆ ?.. ನಾನು ಪತಿವ್ರತೆ.... ಎಲ್ಲ ಪತಿವ್ರತೆಯರಂತೆ ಪತಿಯ ಮಾತನ್ನು ನಡೆಸಬೇಕಲ್ಲವೆ ನಾನು ?..... ನಡೆಸುವೆ.. ಅವರು ಹೇಳಿದಂತೆಯೇ ನಡೆಯುವೆ.. ಅವರು ಹೇಳಿದಂತೆ ನಾನು ವಿಧವೆಯಾಗುವೆ — ಆಗಿರುವೆ.

ಗೋಪಾಲ: — | ಅಯ್ಯೋ-ಯಾಕೆಂತೆಂದರೆ —

ಶೀನಣ್ಣ: — | ಎಲ — ಛೇ —

ಕೃಷ್ಣಾ: — ತಡೆಯಿರಿ.... ನಾನು ವಿಧವೆ.. ನನಗೆ ಗಂಡನಿಲ್ಲ — ರಾಮಣ್ಣನಂತಹರೆಲ್ಲರೂ ನನಗೆ ಗಂಡಂದಿರು.. ನನಗೆ ಮಗು ಇಲ್ಲ — ರಾಮಣ್ಣನಂತಹರೆಲ್ಲರೂ ನನ್ನ ಮಕ್ಕಳು.. ನನಗೆ ಮನೆಯಿಲ್ಲ — ನಾನು ಎಲ್ಲ ಮನೆಗಳಲ್ಲಿರುವೆ.. ನಾನು ಕೃಷ್ಣಾತಾಯಿ — ಅಲ್ಲ.. ತಂದೆಗೆ ದುಃಖ ತಂದು, ಹುಟ್ಟಿದ ಮನೆ ಹಾಳುಮಾಡುವ ರೂಢಿಯ ಹೆಣ್ಣು-ಮಗಳು ನಾನಲ್ಲ; ಹೊಕ್ಕ ಮನೆಯಲ್ಲಿ ಹೇಸಿಕೆ ಹೆದರಿಕೆ ಹಬ್ಬಿಸುವ ಹೆಂಡತಿ ನಾನಲ್ಲ.... ನಾನು ಹೆಂಗಸು.. ಗಂಡಸರಿಗೆ ನಾನು ಹೆಂಗಸು.... ಬೆಳೆಯದ ಮಕ್ಕಳನ್ನು ಹಡೆಯುವ ತಾಯಿ ನಾನಲ್ಲ, ಹುಟ್ಟಿದ ಮಕ್ಕಳನ್ನು ಬೆಳೆಸುವ ಮಾತೆ ನಾನು. ಅದಕಾಗಿ ಇಂದು, ಎಲ್ಲರಂತೆ ಈ ರಾಮಣ್ಣ-ರಾಯರು ಈ ಹೆಂಗಸಿಗೆ ಸಹೋದರ, ಈ ಮಾತೆಗೆ ಮಗು.... ಇದೇ-ಇದೇ

ನನ್ನ ಹೊಸ ಸಂಸಾರ.... ಇದೇ ಎಂದಿಗೂ ಹೆಂಗಸಿನ ಸಂಸಾರ.. ಇದೇ ಇದೇ ನನ್ನ ಸುಖ.... ಇದೇ ನನ್ನ ದುಃಖ (ರಾಮಣ್ಣನಿಗೆ) ಒಪ್ಪಿಗೆಯೆ ಸಿಮಗೆ?

ಶೀನಣ್ಣ :— ಕೃಷ್ಣತಾಯೀ, ಕೃಷ್ಣತಾಯೀ, ವಿಚಾರದಿಂದ ಯಾಕೆ ದುಃಖಬಡುವೆ?.. ಅಯ್ಯೋ— ಎಂತಹ ಗೋಳು ನನ್ನ ಹುಡುಗರದು? ದೇವರೆ, ಏನು ಈ ಧರ್ಮತೊಂದರೆ?.. ಅಯ್ಯೋ— ಇದಕಾಗಿಯೆ ನಾನು ಸಂಸಾರಿಗನಾದೆನೆ?.. ಛಿ.. ಛೂ— ಎಲೆ! (ಎಂದು ಹಣೆಬಡೆದುಕೊಳ್ಳುವನು. ರಾಮಣ್ಣನು ಮುಖ ತಿರುಗಿಸಿ ಹೊರಡುವನು. ವೆಂಕಾಚಾರಿಯು ತಿರಸ್ಕಾರದಿಂದ ಉಸಿರೆಳೆಯುವನು. ಗೋಪಾಲಾಚಾರಿಯು ತಿಳಿಯದೆ ಬಾಯಿ ತೆರೆಯುವನು. ಕೃಷ್ಣತಾಯಿಗೆ ದುಃಖ ತುಂಬಿ ಬಂದು ಮುಖದಲ್ಲಿ ಅದೊಂದು ಸಾತ್ವಿಕ ಕಳೆ ಕಾಣುವದು).

(ತೆರೆ)

=====

